

பொய்கையாழ்வார் அருளிச் செய்த  
முதல் திருவந்தாதி

முதல் திருவந்தாதி தனியன்

முதலியாண்டான் அருளிச் செய்தது

கைதை சேர் பூம்பொழில் சூழ் கச்சி நகர் வந்துதித்த \*  
பொய்கைப் பிரான் கவிஞர் போரேறு \* - வையத்து  
அடியவர்கள் வாழ அருந்தமிழ் நூற்றந்தாதி<sup>1</sup> \*  
படிவிளங்கச் செய்தான் பரிந்து

பொய்கையாழ்வார் அருளிச் செய்த  
முதல் திருவந்தாதி

- 2082 \* வையம் தகளியா \* வார்கடலே நெய்யாக \*  
வெய்ய கதிரோன் விளக்காக \*\* - செய்ய  
சுடர் ஆழியான் அடிக்கே \* சூட்டினேன் சொல் மாலை \*  
இடராழி நீங்குகவே<sup>2</sup> என்று 1
- 2083 என்று கடல் கடைந்தது? \* எவ்வுலகம் நீரேற்றது? \*  
ஒன்றும் அதனை உணரேன் நான் \*\* - அன்று அது  
அடைத்து உடைத்து \* கண் படுத்த ஆழி \* இது நீ  
படைத்து இடந்து உண்டு உமிழ்ந்த பார் 2
- 2084 பாரளவும் ஓரடி வைத்து \* ஓரடியும் பாருடுத்த \*  
நீரளவும் செல்ல நிமிர்ந்ததே \*\* - சூருருவின்  
பேயளவு கண்ட \* பெருமான்! அறிகிலேன் \*  
நீயளவு கண்ட நெறி 3
- 2085 நெறி வாசல் தானேயாய் நின்றானை \* ஐந்து  
பொறி வாசல் \* போர்க்கதவம்<sup>3</sup> சார்த்தி \*\* - அறிவானாம்  
ஆலமர நீழல் \* அறம் நால்வர்க்கு அன்று உரைத்த \*  
ஆலம் அமர் கண்டத்தரன் 4
- 2086 அரன் நாரணன் நாமம் \* ஆன்விடை புள்ளூர்தி \*

<sup>1</sup> அந்தாதி

<sup>2</sup> நீங்கவே

<sup>3</sup> போர்க்கதவம்

- உரை நூல் மறை உறையும் கோயில் \*\* - வரை நீர்  
கருமம் அழிப்பு அளிப்புக் \* கையது வேல் நேமி \*  
உருவம் எரி கார் மேனி ஒன்று 5
- 2087 ஒன்றும் மறந்தறியேன் \* ஓத நீர் வண்ணனை நான் \*  
இன்று மறப்பனோ? ஏழைகள்! \*\* - அன்று  
கருவரங்கத்துள் கிடந்து \* கை தொழுதேன் கண்டேன் \*  
திருவரங்க மேயான் திசை 6
- 2088 திசையும் \* திசையுறு தெய்வமும் \* தெய்வத்து  
இசையும் \* கருமங்கள் எல்லாம் \*\* - அசைவில் சீர்க்  
கண்ணன் நெடுமால் \* கடல் கடைந்த \* காரோத  
வண்ணன் படைத்த மயக்கு 7
- 2089 மயங்க வலம்புரி வாய் வைத்து \* வானத்து  
இயங்கும் \* எறிகதிரோன் தன்னை \*\* - முயங்கு அமருள்  
தேராழியால் மறைத்தது \* என்? நீ திருமாலே! \*  
போராழிக் கையால் பொருது 8
- 2090 பொருகோட்டோர் ஏனமாய்ப் \* புக்கிடந்தாய்க்கு \* அன்று உன்  
ஒரு கோட்டின் மேல் கிடந்ததன்றே \*\* - விரிதோட்ட  
சேவடியை நீட்டித் \* திசை நடுங்க விண் துளங்க \*  
மாவடிவின் நீ அளந்த மண் 9
- 2091 மண்ணும் மலையும் \* மறிகடலும் மாருதமும் \*  
விண்ணும் விழுங்கியது மெய் என்பர் \*\* - எண்ணில்  
அலகளவு கண்ட \* சீராழியாய்க்கு \* அன்று இவ்  
வுலகளவும் உண்டோ? உன் வாய் 10
- 2092 வாய் அவனை அல்லது \* வாழ்த்தாது \* கை உலகம்  
தாயவனை அல்லது \* தாம் தொழா \*\* - பேய் முலை நஞ்சு  
ஊணாக உண்டான் \* உருவொடு பேர் அல்லால் \*  
காணா கண் கேளா செவி 11
- 2093 செவி வாய் கண் மூக்கு \* உடல் என்று ஐம்புலனும் \* செந்தீ  
புவி கால் \* நீர் விண் பூதம் ஐந்தும் \*\* - அவியாத  
ஞானமும் வேள்வியும் \* நல் அறமும் என்பரே \*  
ஏனமாய் நின்றாற்கு இயல்வு 12
- 2094 இயல்வாக \* ஈந்துழாயான் அடிக்கே செல்ல \*  
முயல்வார் இயல் அமரர் முன்னம் \*\* - இயல்வாக  
நீதியாலோதி \* நியமங்களால் பரவ \*  
ஆதியாய் நின்றார் அவர் 13

- 2095 அவரவர் தாம் தாம் \* அறிந்தவாறு ஏத்தி \*  
இவரிவர் எம்பெருமான் என்று \*\* - சுவர் மிசைச்  
சார்த்தியும் \* வைத்தும் தொழுவர் \* உலகளந்த  
முர்த்தி உருவே முதல் 14
- 2096 முதலாவார் மூவரே \* அம்முவர் உள்ளும்  
முதலாவான் \* மூரி நீர் வண்ணன் \*\* - முதலாய  
நல்லான் அருள் அல்லால் \* நாம நீர் வையகத்து \*  
பல்லார் அருளும் பழுது 15
- 2097 பழுதே பலகலும் \* போயின என்று \* அஞ்சி  
அழுதேன் \* அரவணை மேல் கண்டு - தொழுதேன் \*\*  
கடலோதம் கால் அலைப்பக் \* கண் வளரும் \* செங்கண்  
அடலோத வண்ணர் அடி 16
- 2098 அடியும் படி கடப்பத் \* தோள் திசை மேல் செல்ல \*  
முடியும் விசம்பு அளந்தது என்பர் \*\* - வடி உகிரால்  
ஈர்ந்தான் \* இரணியனது ஆகம் \* இருஞ்சிறைப் புள்  
ஊர்ந்தான் உலகளந்த நான்து 17
- 2099 நான்த முலைத் தலை நஞ்சுண்டு \* உறி வெண்ணெய்  
தோன்ற உண்டான் \* வென்றி சூழ் களிற்றை - ஊன்றி \*\*  
பொருதுடைவு<sup>4</sup> கண்டானும் \* புள்ளின்<sup>5</sup> வாய் கீண்டானும் \*  
மருதிடை போய் மண்ணளந்த மால் 18
- 2100 மாலும் கருங்கடலே! \* என் நோற்றாய்? \* வையகம் உண்டு  
ஆலினிலைத் துயின்ற ஆழியான் \*\* - கோலக்  
கரு மேனிச் \* செங்கண் மால் கண் படையுள் \* என்றும்  
திருமேனி நீ தீண்டப் பெற்று 19
- 2101 பெற்றார் தளை கழலப் \* பேர்ந்து<sup>6</sup> ஓர் குறள் உருவாய் \*  
செற்றார் படி கடந்த செங்கண் மால் \*\* - நற்றா  
மரை மலர்ச் சேவடியை \* வானவர் கை கூப்பி \*  
நிரை மலர் கொண்டு \* ஏத்துவரால்<sup>7</sup> நின்து 20
- 2102 நின்து நிலம் அங்கை \* நீர் ஏற்று மூவடியால் \*  
சென்று திசை அளந்த செங்கண்மாற்கு \*\* - என்றும்  
படை ஆழி புள்ளூர்தி \* பாம்பணையான் பாதம் \*

<sup>4</sup> பொருதிடைவு

<sup>5</sup> புள்

<sup>6</sup> பிறந்து

<sup>7</sup> ஏத்துவாராம்

- அடை ஆழி நெஞ்சே! அறி 21
- 2103 அறியும் உலகெல்லாம் \* யானேயும் அல்லேன் \*  
பொறிகொள் சிறை உவணம் ஊர்ந்தாய் \*\* - வெறி கமழும்  
காம்பேய் மெந்தோளி \* கடை வெண்ணெய் உண்டாயை \*  
தாம்பே கொண்டு ஆர்த்த தழும்பு 22
- 2104 தழும்பிருந்த சார்ங்க நாண் \* தோய்ந்தவாம் அங்கை \*  
தழும்பிருந்த தாள் சகடம் சாடி \*\* - தழும்பிருந்த  
பூங்கோதையாள் வெருவப் \* பொன்பெயரோன் மார்பு இடந்த \*  
வீங்கோத வண்ணர் விரல் 23
- 2105 விரலோடு வாய் தோய்ந்த \* வெண்ணெய் கண்டு \* ஆய்ச்சி  
உரலோடு உறப் பிணித்த நான்கு \*\* - குரல் ஓவாது  
ஏங்கி நினைந்து \* அயலார் காண இருந்திலையே? \*  
ஓங்கோத வண்ணா! உரை 24
- 2106 உரை மேல் கொண்டு \* என் உள்ளம் ஓவாது \* எப்போதும்  
வரை மேல் \* மரதகமே போல \*\* - திரை மேல்  
கிடந்தானைக் \* கீண்டானை \* கேழலாய்ப் பூமி  
இடந்தானை ஏத்தி எழும் 25
- 2107 எழுவார் விடை கொள்வார் \* ஈன் துழாயானை \*  
வழுவா வகை நினைந்து வைகல் - தொழுவார் \*\*  
வினைச் சுடரை நந்துவிக்கும் \* வேங்கடமே \* வானோர்  
மனச் சுடரைத் தூண்டும் மலை 26
- 2108 மலையால் குடை கவித்து \* மாவாய் பிளந்து \*  
சிலையால் மராமரம் ஏழ் செற்று \*\* - கொலை யானைப்  
போர்க்கோடு ஓசித்தனவும் \* பூங்குருந்தம் சாய்த்தனவும் \*  
கார்க்கோடு பற்றியான் கை 27
- 2109 கைய வலம்புரியும் நேமியும் \* கார்வண்ணத்து  
ஐய! \* மலர்மகள் நின் ஆகத்தாள் \*\* - செய்ய  
மறையான் நின் உந்தியான் \* மாமதிள் மூன்றெய்த \*  
இறையான் நின் ஆகத்து இறை 28
- 2110 இறையும் நிலனும் \* இருவிசம்பும் காற்றும் \*  
அறை புனலும் செந்தீயும் ஆவான் \*\* - பிறை மருப்பின்  
பைங்கண் மால் யானை \* படு துயரம் காத்து அளித்த \*  
செங்கண் மால் கண்டாய் தெளி 29
- 2111 தெளிதாக \* உள்ளத்தைச் செந்நிறீஇ \* ஞானத்

- தெளிதாக \* நன்குணர்வார் சிந்தை \*\* - எளிதாகத்  
தாய் நாடு கன்றே போல் \* தண் துழாயான் அடிக்கே<sup>8</sup> \*  
போய் நாடிக் கொள்ளும் புரிந்து 30
- 2112 புரி ஒரு கை பற்றி \* ஓர் பொன் ஆழி ஏந்தி \*  
அரி உருவும் ஆள் உருவுமாகி \*\* - எரி உருவ  
வண்ணத்தான் மார்பிடந்த \* மால் அடியை அல்லால் \* மற்று  
எண்ணத் தான் ஆமோ? இமை 31
- 2113 இமையாத கண்ணால் \* இருள் அகல நோக்கி \*  
அமையாப் பொறி புலன்கள் ஐந்தும் - நமையாமல் \*\*  
ஆகத்து அணைப்பார் \* அணைவரே \* ஆயிர வாய்  
நாகத்தணையான் நகர் 32
- 2114 நகரம் அருள் புரிந்து \* நான்முகற்குப் பூ மேல் \*  
பகர மறை பயந்த பண்பன் \*\* - பெயரினையே  
புந்தியால் சிந்தியாது \* ஓதி உரு எண்ணும் \*  
அந்தியாலாம் பயன் அங்கென்? 33
- 2115 என் ஒருவர் மெய் என்பர் \* ஏழ் உலகுண்டு \* ஆலிலையில்  
முன் ஒருவனாய் முகில்வண்ணா! \*\* - நின்னுருகிப்  
பேய்த் தாய் முலை தந்தாள் \* பேர்ந்திலளால் \* பேர் அமர்க்கண்  
ஆய்த் தாய் முலை தந்தவாறு! 34
- 2116 ஆறிய அன்பில் \* அடியார் தம் ஆர்வத்தால் \*  
கூறிய குற்றமாக் கொள்ளல் நீ - தேறி \*\*  
நெடியோய்! அடி \* அடைதற்கன்றே \* ஈரைந்து  
முடியான் படைத்த முரண் 35
- 2117 முரணை<sup>9</sup> வலி \* தொலைதற்கு ஆமென்றே<sup>10</sup> \* முன்னம்  
தரணி தனதாகத் தானே \*\* - இரணியனைப்  
புண் நிரந்த வள்ளுகிரால் \* பொன்னாழிக் கையால் \* நீ  
மண் இரந்து கொண்ட வகை 36
- 2118 வகையறு நுண்கேள்வி \* வாய்வார்கள் \* நாளும்  
புகை விளக்கும் பூம்புனலும் ஏந்தி \*\* - திசை திசையின்  
வேதியர்கள் \* சென்று இறைஞ்சும் வேங்கடமே \* வெண்சங்கம்  
ஊதிய வாய் மால் உகந்த ஊர் 37

<sup>8</sup> அடியே

<sup>9</sup> முரண

<sup>10</sup> ஆமென்றே

- 2119 ஊரும் வரி அரவம் \* ஒண் குறவர் மால் யானை \*  
பேர எறிந்த பெருமணியை \*\* - கார் உடைய  
மின் என்று \* புற்றடையும் வேங்கடமே \* மேல சுரர்  
எம்மெனு<sup>11</sup> மாலதிடம் 38
- 2120 இடந்தது பூமி \* எடுத்தது குன்றம் \*  
கடந்தது கஞ்சனை முன் அஞ்ச \*\* - கிடந்ததுவும்  
நீரோத மாகடலே \* நின்றதுவும் வேங்கடமே \*  
பேரோத வண்ணர் பெரிது 39
- 2121 பெருவில் பகழிக் \* குறவர் கைச் செந்தீ \*  
வெருவிப் புனம் துறந்த வேழம் \*\* - இருவிசம்பில்  
மீன் வீழக் \* கண்டஞ்சும் வேங்கடமே \* மேல் அசுரர்  
கோன் வீழக் கண்டு உகந்தான் குன்று 40
- 2122 குன்றனைய குற்றம் செயினும் \* குணம் கொள்ளும் \*  
இன்று முதலாக என் நெஞ்சே! \*\* - என்றும்  
புறன் உரையே ஆயினும் \* பொன்னாழிக் கையான் \*  
திறன் உரையே சிந்தித்திரு 41
- 2123 திருமகளும் மண்மகளும் \* ஆய்மகளும் சேர்ந்தால் \*  
திருமகட்கே தீர்ந்தவாறு என் கொல்? \*\* - திருமகள்<sup>12</sup> மேல்  
பாலோதம் சிந்தப் \* படநாகணைக் கிடந்த \*  
மாலோத வண்ணர் மனம் 42
- 2124 மன மாசு தீரும் \* அறுவினையும் சாரா \*  
தனமாய தானே<sup>13</sup> கைகூடும் \*\* - புனமேய  
பூந்துழாயான் அடிக்கே \* போதொடு நீர் ஏந்தி \*  
தாம் தொழா நிற்பார் தமர் 43
- 2125 தமர் உகந்தது எவ்வுருவம் \* அவ்வுருவம் தானே \*  
தமர் உகந்தது எப்பேர் மற்றப்பேர் \*\* - தமர் உகந்து  
எவ்வண்ணம் சிந்தித்து \* இமையாது இருப்பரே \*  
அவ்வண்ணம் ஆழியானாம் 44
- 2126 ஆமே அமரர்க்கு \* அறிய? அது நிற்க \*  
நாமே அறிகிற்போம் நல்நெஞ்சே! \*\* - பூமேய  
மாதவத்தோன் தாள் பணிந்த \* வாள் அரக்கன் நீள்முடியை \*  
பாதமத்தால் எண்ணினான் பண்பு 45

<sup>11</sup> எம்மென்ற / என்னென்ற / என்னென்னும்

<sup>12</sup> திருமுக

<sup>13</sup> தாமே

- 2127 பண் புரிந்த நான்மறையோன் \* சென்னிப் பலி ஏற்ற \*  
வெண்புரிநூல் மார்பன் வினை தீர \*\* - புண் புரிந்த  
ஆகத்தான் \* தாள் பணிவார் கண்டீர் \* அமரர் தம்  
போகத்தால்<sup>14</sup> பூமி ஆள்வார் 46
- 2128 வாரி சுருக்கி \* மதக் களிறு ஐந்தினையும் \*  
சேரி திரியாமல் செந்நிநீஇ \*\* - கூரிய  
மெய்ஞ்ஞானத்தால் \* உணர்வார் காண்பரே \* மேலொரு நாள்  
கைந்நாகம் காத்தான் கழல் 47
- 2129 கழல் ஒன்று எடுத்து \* ஒரு கை சுற்றி ஓர் கை மேல் \*  
சுழலும் சுராசுரர்கள் அஞ்ச \*\* - அழலும்  
செருவாழி ஏந்தினான் \* சேவடிக்கே செல்ல \*  
மருவாழி நெஞ்சே! மகிழ்<sup>15</sup> 48
- 2130 மகிழ் அலகொன்றே போல் \* மாறும் பல்யாக்கை \*  
நெகிழ முயல்கிற்பார்க்கு அல்லால் \*\* - முகிழ் விரிந்த  
சோதி போல் தோன்றும் \* சூடர் பொன் நெடுமுடி \* எம்  
ஆதி காண்பார்க்கும் அரிது 49
- 2131 அரிய புலன் ஐந்தடக்கி \* ஆய்மலர் கொண்டு \* ஆர்வம்  
புரியப்<sup>16</sup> பரிசினால் புல்கில் \*\* - பெரியனாய்  
மாற்றாது வீற்றிருந்த \* மாவலி பால் \* வண்கை நீர்  
ஏற்றானைக் காண்பது எளிது 50
- 2132 எளிதில் இரண்டடியும் காண்பதற்கு \* என் உள்ளம்  
தெளியத் \* தெளிந்தொழியும் செவ்வே \*\* - களியில்  
பொருந்தாதவனைப் \* பொரல் உற்று \* அரியாய்  
இருந்தான் திருநாமம் எண் 51
- 2133 எண்மர் பதினொருவர் \* ஈரறுவர் ஓரிருவர் \*  
வண்ண மலர் ஏந்தி வைகலும் \*\* - நண்ணி  
ஒரு மாலையால் \* பரவி ஓவாது \* எப்போதும்  
திருமாலைக் கை தொழுவர் சென்று 52
- 2134 \* சென்றால் குடையாம் \* இருந்தால் சிங்காசனமாம் \*  
நின்றால் மரவடியாம் நீள் கடலுள் \*\* - என்றும்  
புணையாம் மணிவிளக்காம் \* பூம்பட்டாம் புல்கும்  
அணையாம் \* திருமாற்கு அரவு 53

<sup>14</sup> போகத்தார்

<sup>15</sup> மகிழ்ந்து

<sup>16</sup> புரிந்த

- 2135 அரவம் அடல் வேழம் \* ஆன் குருந்தம் புள் வாய் \*  
குரவை குடமுலை மற்குன்றம் \*\* - கரவின்றி  
விட்டிற்றுத்து மேய்த்தொசித்துக் \* கீண்டு கோத்தாடி \* உண்டு  
அட்டெடுத்த செங்கண் அவன் 54
- 2136 அவன் தமர் \* எவ்வினையராகிலும் \* எங்கோன்  
அவன் தமரே \* என்றொழிவது அல்லால் \*\* - நமன் தமரால்  
ஆராயப்பட்டு \* அறியார் கண்டீர் \* அரவணை மேல்  
பேராயற்கு ஆட்பட்டார் பேர் 55
- 2137 பேரே வரப் \* பிதற்றல் அல்லால் எம் பெம்மாணை \*  
ஆரே அறிவார்? அது நிற்க \*\* - நேரே  
கடிக் கமலத்து உள் இருந்தும் \* காண்கிலான் \* கண்ணன்  
அடிக் கமலம் தன்னை அயன் 56
- 2138 அயல் நின்ற வல்வினையை \* அஞ்சினேன் அஞ்சி \*  
உய நின் திருவடியே சேர்வான் \*\* - நயம் நின்ற  
நன்மாலை கொண்டு \* நமோ நாரணா என்னும் \*  
சொல் மாலை கற்றேன் தொழுது 57
- 2139 தொழுது மலர் கொண்டு \* தூபம் கை ஏந்தி \*  
எழுதும் எழுவாழி நெஞ்சே! \*\* - பழுதின்றி  
மந்திரங்கள் கற்பனவும் \* மால் அடியே கை தொழுவான் \*  
அந்தரம் ஒன்றில்லை அடை 58
- 2140 அடைந்த அருவினையோடு \* அல்லல் நோய் பாவம் \*  
மிடைந்தவை மீண்டொழிய வேண்டில் \*\* - நூடங்கிடையை  
முன் இலங்கை வைத்தான் \* முரண் அழிய \* முன்னொரு நாள்  
தன் வில் அங்கை வைத்தான் சரண் 59
- 2141 சரணா மறை பயந்த \* தாமரையானோடு \*  
மரணாய மன்னுயிர்கட்கு எல்லாம் \*\* - அரணாய  
பேராழி கொண்ட \* பிரான் அன்றி மற்றறியாது \*  
ஓராழி சூழ்ந்த உலகு 60
- 2142 உலகும் உலகிறந்த ஊழியும் \* ஒண்கேழ்  
விலகு \* கருங்கடலும் வெற்பும் \*\* - உலகினில்  
செந்தீயும் \* மாருதமும் வானும் \* திருமால் தன்  
புந்தியிலாய புணர்ப்பு 61
- 2143 புணர் மருதினூடு போய்ப் \* பூங்குருந்தம் சாய்த்து \*  
மணம் மருவ மால் விடை ஏழ் செற்று \*\* - கணம் வெருவ  
ஏழுலகும் தாயினவும் \* எண்திசையும் போயினவும் \* 61



- சூழ் அரவப் பொங்கணையான் தோள் 62
- 2144 தோள் அவனை அல்லால் தொழா \* என் செவி இரண்டும் \*  
கேள் அவனது இன்மொழியே கேட்டிருக்கும் \*\* - நா நாளும்  
கோள் நாகணையான் \* குரைகழலே கூறுவதே \*  
நாணாமை நள்ளேன் நயம் 63
- 2145 நயவேன் பிறர் பொருளை \* நள்ளேன் கீழாரோடு \*  
உயவேன் உயர்ந்தவரோடு அல்லால் \*\* - வியவேன்  
திருமாலை அல்லது \* தெய்வம் என்று ஏத்தேன் \*  
வருமாறு என் நம்<sup>17</sup> மேல் வினை? 64
- 2146 வினையால் அடர்ப்படார் \* வெந்நரகில் சேரார் \*  
தினையேனும் தீக்கதிக்கண் செல்லார் \*\* - நினைதற்கு  
அரியானைச் \* சேயானை \* ஆயிரம் பேர்ச் செங்கண்  
கரியானைக் கை தொழுதக்கால் 65
- 2147 காலை எழுந்து \* உலகம் கற்பனவும் \* கற்றுணர்ந்த  
மேலைத் தலை மறையோர் வேட்பனவும் \*\* - வேலைக்கண்  
ஓராழியான் அடியே \* ஓதுவதும் ஓர்ப்பனவும் \*  
பேராழி கொண்டான் பெயர் 66
- 2148 பெயரும் கருங்கடலே \* நோக்கும் ஆறு \* ஒண்பூ  
உயரும் \* கதிரவனே நோக்கும் \*\* -உயிரும்  
தருமனையே நோக்கும் \* ஒண் தாமரையாள் கேள்வன் \*  
ஒருவனையே நோக்கும் உணர்வு 67
- 2149 உணர்வாரார் உன் பெருமை? \* ஊழி தோறுழி \*  
உணர்வாரார் உன் உருவம் தன்னை? \*\* - உணர்வாரார்  
விண்ணகத்தாய்! மண்ணகத்தாய்! \* வேங்கடத்தாய்! \* நால்வேதப்  
பண்ணகத்தாய்! நீ கிடந்த பால்? 68
- 2150 பாலன் தனது உருவாய் \* ஏழுலகுண்டு \* ஆலிலையின்  
மேல் அன்று நீ வளர்ந்த மெய் என்பர் \*\* - ஆல் அன்று  
வேலை நீர் உள்ளதோ? \* விண்ணதோ? மண்ணதோ? \*  
சோலை சூழ் குன்றெடுத்தாய்! சொல்லு<sup>18</sup> 69
- 2151 சொல்லுந்தனையும் தொழுமின் விழுமுடம்பு \*  
செல்லுந்தனையும் திருமாலை \*\* - நல்லிதழ்த்  
தாமத்தால் வேள்வியால் \* தந்திரத்தால் மந்திரத்தால் \*

<sup>17</sup> என்னென்

<sup>18</sup> சொல்

- நாமத்தால் ஏத்துதிரேல் நன்று 70
- 2152 நன்று பிணி மூப்புக் \* கையகற்றி நான்கு ஊழி \*  
நின்று நிலமுழுதும் ஆண்டாலும் \*\* - என்றும்  
விடல் ஆழி நெஞ்சமே! \* வேண்டினேன் கண்டாய் \*  
அடல் ஆழி கொண்டான் மாட்டு அன்பு 71
- 2153 அன்பு ஆழியானை \* அணுகென்னும் நா அவன் தன் \*  
பண்பாழித் தோள் பரவி ஏத்தென்னும் \*\* - முன்பு ஊழி  
காணானைக் காண் என்னும் கண் \* செவி கேள் என்னும் \*  
பூணாரம் பூண்டான் புகழ் 72
- 2154 புகழ்வாய் பழிப்பாய் \* நீ பூந்துழாயானை \*  
இகழ்வாய் கருதுவாய் நெஞ்சே!<sup>19</sup> \*\* - திகழ் நீர்க்  
கடலும் மலையும் \* இருவிசம்பும் காற்றும் \*  
உடலும் உயிரும் ஏற்றான் 73
- 2155 ஏற்றான் புள் ஊர்ந்தான் \* எயில் எரித்தான் மார்விடந்தான் \*  
நீற்றான் நிழல் மணிவண்ணத்தான் \*\* - கூற்றொரு பால்  
மங்கையான் \* பூமகளான் வார்சடையான் \* நீள்முடியான்  
கங்கையான் நீள்கழலான் காப்பு 74
- 2156 காப்பு உன்னை உன்னக் கழியும் \* அருவினைகள்  
ஆப்பு உன்னை உன்ன அவிழ்ந்தொழியும் \*\* - மூப்பு உன்னைச்  
சிந்திப்பார்க்கு இல்லை \* திருமாலே! \* நின் அடியை  
வந்திப்பார் காண்பர் வழி 75
- 2157 வழி நின்று \* நினைவைத் தொழுவார் \* வழுவா  
மொழி நின்ற \* மூர்த்தியரே ஆவர் \*\* - பழுதொன்றும்  
வாராத வண்ணமே விண் கொடுக்கும் \* மண் அளந்த  
சீரான் திருவேங்கடம் 76
- 2158 வேங்கடமும் \* விண்ணகரும் வெஃகாவும் \* அஃகாத  
பூங்கிடங்கின் \* நீள்கோவல் பொன்னகரும் \*\* - நான்கு இடத்தும்  
நின்றான் இருந்தான் \* கிடந்தான் நடந்தானே \*  
என்றால் கெடுமாம் இடர் 77
- 2159 இடர் ஆர் படுவார்? \* எழு நெஞ்சே \* வேழம்  
தொடர் வான் \* கொடு முதலை சூழ்ந்த \*\* - படம் உடைய  
பைந்நாகப் பள்ளியான் \* பாதமே கை தொழுதும் \*  
கொய்ந்நாகப் பூம்போது கொண்டு 78

<sup>19</sup> என் நெஞ்சே

- 2160 கொண்டாளை அல்லால் \* கொடுத்தாரை யார் பழிப்பார்? \*  
மண் தா என இரந்து மாவலியை \*\* - ஒண் தாரை  
நீர் அங்கை தோய \* நிமிர்ந்திலையே? \* நீள்விசம்பில்  
ஆர் அங்கை தோய அடுத்து 79
- 2161 அடுத்த கடும் பகைஞற்கு \* ஆற்றேன் என்றோடி \*  
படுத்த பெரும் பாழி சூழ்ந்த - விடத்தரவை \*\*  
வல்லாளன் கைக்கொடுத்த \* மாமேனி மாயவனுக்கு \*  
அல்லாதும் ஆவரோ ஆள்? 80
- 2162 ஆளமர் வென்றி \* அடுகளத்துள் அஞ்ஞான்று \*  
வாளமர் வேண்டி வரை நட்டு \*\* - நீள் அரவைச்  
சுற்றிக் கடைந்தான் \* பெயர் அன்றே? \* தொல் நரகைப்  
பற்றிக் கடத்தும் படை 81
- 2163 படையாரும் வாட்கண்ணார் \* பாரசி நாள் \* பைம்பூந்  
தொடையலோடு \* ஏந்திய தூபம் \*\* - இடை இடையில்  
மீன் மாய \* மாகூணும் வேங்கடமே \* மேலொரு நாள்  
மான் மாய எய்தான் வரை 82
- 2164 வரை குடை தோள் காம்பாக \* ஆநிரை காத்து \* ஆயர்  
நிரை விடை ஏழ் செற்றவாறு என்னே! \*\* - உரவுடைய  
நீராழியுள் கிடந்து \* நேரா நிசாசரர் மேல் \*  
பேராழி கொண்ட பிரான்! 83
- 2165 பிரான்! உன் பெருமை \* பிறர் ஆர் அறிவார்? \*  
உராய் உலகளந்த ஞான்று \*\* - வராகத்து  
எயிற்று அளவு \* போதாவாறு என் கொலோ? \* எந்தை  
அடிக்களவு போந்த படி 84
- 2166 படி கண்டறிதியே? \* பாம்பணையினான் \* புள்  
கொடி கண்டறிதியே? கூறாய் \*\* - வடிவிற  
பொறி ஐந்தும் உள் அடக்கிப் \* போதொடு நீர் ஏந்தி \*  
நெறி நின்ற நெஞ்சமே! நீ 85
- 2167 நீயும் திருமகளும் நின்றாயால் \* குன்றெடுத்துப்  
பாயும் \* பனி மறுத்த<sup>20</sup> பண்பாளா \*\* - வாசல்<sup>21</sup>  
கடைகழியா உள் புகாக் \* காமர் பூங்கோவல் \*  
இடைகழியே பற்றி இனி 86

<sup>20</sup> மறைத்த

<sup>21</sup> வாயில்

- 2168 இனியார் புகுவார் \* எழு நரக வாசல்? \*  
முனியாது மூரித்தாள் கோமின் \*\* - கனி சாயக்  
கன்று எறிந்த தோளான் \* கனை கழலே காண்பதற்கு \*  
நன்கறிந்த நாவலஞ்சூழ் நாடு 87
- 2169 நாடிலும் \* நின் அடியே நாடுவன் \* நாள் தோறும்  
பாடிலும் \* நின் புகழே பாடுவன் \*\* - சூடிலும்  
பொன்னாழி ஏந்தினான் \* பொன்னடியே சூடுவேற்கு \*  
என்னாகில் என்னே எனக்கு? 88
- 2170 எனக்காவார் \* ஆர் ஒருவரே! \* எம்பெருமான்  
தனக்காவான் \* தானே மற்றல்லால் \*\* - புனக்காயாம்  
பூமேனி காணப் \* பொதி அவிமும் பூவைப் பூ \*  
மாமேனி காட்டும் வரம் 89
- 2171 வரத்தால் வலி நினைந்து \* மாதவ! நின் பாதம் \*  
சிரத்தால் வணங்கானாம் என்றே?<sup>22</sup> \*\* - உரத்தினால்  
ஈரரியாய் \* நேர் வலியோனாய் இரணியனை \*  
ஓரரியாய் நீ இடந்தது ஊன் 90
- 2172 ஊனக்குரம்பையின் \* உள் புக்கு இருள் நீக்கி \*  
ஞானச் சுடர்கொளீஇ நாள் தோறும் \*\* - ஏனத்து  
உருவாய் உலகிடந்த \* ஊழியான் பாதம் \*  
மருவாதார்க்கு உண்டாமோ வான்? 91
- 2173 வானாகித் தீயாய் \* மறிகடலாய் மாருதமாய் \*  
தேனாகிப் பாலாம் திருமாலே! \*\* - ஆனாய்ச்சி  
வெண்ணெய் விழுங்க \* நிறையுமே \* முன்னொரு நாள்  
மண்ணை உமிழ்ந்த வயிறு 92
- 2174 வயிறழல வாளுருவி \* வந்தாளை அஞ்ச \*  
எயிறிலக வாய் மடித்ததென் நீ? \*\* - பொறி உகிரால்  
பூவடிவை ஈடழித்த \* பொன்னாழிக் கையா! \* நின்  
சேவடி மேல் ஈடழியச் செற்று 93
- 2175 செற்றெழுந்து தீவிழித்துச் \* சென்ற இந்த ஏழுலகும் \*  
மற்றிவை ஆவென்று<sup>23</sup> வாய் அங்காந்து \*\* - முற்றும்  
மறையவற்குக்<sup>24</sup> காட்டிய \* மாயவனை அல்லால் \*  
இறையேனும் ஏத்தாது என் நா 94

<sup>22</sup> என்னே!

<sup>23</sup> ஆமென்று

<sup>24</sup> மறையவர்க்கு

- 2176 நா வாயில் உண்டே \* நமோ நாரணா என்று \*  
 ஓவாது உரைக்கும் உரை உண்டே \*\* - மூவாத  
 மாக்கதிக்கண் செல்லும் \* வகை உண்டே \* என் ஒருவர்  
 தீக்கதிக்கண் செல்லும் திறம்? 95
- 2177 திறம்பாது என் நெஞ்சமே! \* செங்கண் மால் கண்டாய் \*  
 அறம் பாவம் என்று இரண்டும் ஆவான் \*\* - புறம் தான் இம்  
 மண் தான் \* மறிகடல் தான் மாருதம் தான் \* வான் தானே  
 கண்டாய் கடைக்கட்பிடி 96
- 2178 பிடி சேர் \* களிற்றித்த பேராளா! \* உன்தன்  
 அடி சேர்ந்து அருள் பெற்றாள் அன்றே \*\* - பொடி சேர்  
 அனற்கு அங்கை ஏற்றான் \* அவிர்சடை மேல் பாய்ந்த \*  
 புனற்கங்கை என்னும் பேர்ப்பொன் 97
- 2179 பொன் திகழு மேனிப் \* புரிசடை அம்புண்ணியனும் \*  
 நின்றலகம் தாய நெடுமாலும் \*\* - என்றும்  
 இருவரங்கத்தால் \* திரிவரேலும் \* ஒருவன்  
 ஒருவன் அங்கத்து என்றும் உள்ளன் 98
- 2180 \* உள்ள கண்டாய் நன்னெஞ்சே! \* உத்தமன் என்றும்  
 உள்ள கண்டாய் \* உள்ளுவார் உள்ளத்து - உள்ள கண்டாய் \*\*  
 வெள்ளத்தின் உள்ளானும் \* வேங்கடத்து மேயானும் \*  
 உள்ளத்தின் உள்ளான் என்று ஓர் 99
- 2181 \* ஓரடியும் சாடுதைத்த \* ஒண்மலர்ச் சேவடியும் \*  
 ஈரடியும் காணலாம் என் நெஞ்சே! \*\* - ஓரடியின்  
 தாயவனைக் கேசவனைத் \* தண்துழாய் மாலை சேர் \*  
 மாயவனையே மனத்து வை 100

**தசக அடிவரவு:** வையம் வாய் நின்று புரி குன்று எளிதில் உலகும் நன்று  
 ஆள் ஊன் அன்பு

பொய்கையாழ்வார் திருவடிகளே சரணம்

**பூதத்தாழ்வார் அருளிச் செய்த  
இரண்டாம் திருவந்தாதி**

**இரண்டாம் திருவந்தாதி தனியன்**

**திருக்குருகைப்பிரான் பிள்ளான் அருளிச் செய்தது**

என் பிறவி தீர இறைஞ்சினேன் இன்னமுதா \*  
அன்பே தகளி அளித்தானை \* - நன்புகழ் சேர்  
சீதத்தார் முத்துக்கள் சேரும் \* கடல் மல்லைப்  
பூதத்தார் பொன்னங்கழல்

**பூதத்தாழ்வார் அருளிச் செய்த  
இரண்டாம் திருவந்தாதி**

- 2182 \* அன்பே தகளியா \* ஆர்வமே நெய்யாக \*  
இன்புருகு சிந்தை இடுதிரியா \*\* - நன்புருகி  
ஞானச் சுடர் விளக்கேற்றினேன் \* நாரணற்கு \*  
ஞானத் தமிழ் புரிந்த நான் 1
- 2183 ஞானத்தால் நன்குணர்ந்து \* நாரணன் தன் நாமங்கள் \*  
தானத்தால் மற்றவன் பேர் சாற்றினால் \*\* - வானத்து  
அணியமரர் \* ஆக்குவிக்கும் அஃதன்றே \* நங்கள்  
பணியமரர் கோமான் பரிசு 2
- 2184 பரிசு நறுமலரால் \* பாற்கடலான் பாதம் \*  
புரிவார் புகப்பெறுவர் போலாம் \*\* - புரிவார்கள்  
தொல்லமரர் கேள்வித் \* துலங்கொளி சேர் தோற்றத்து \*  
நல்லமரர் கோமான் நகர் 3
- 2185 நகரிழைத்து நித்திலத்து \* நாண்மலர் கொண்டு \* ஆங்கே  
திகழு மணிவயிரம் சேர்த்து \*\* - நிகரில்லாப்  
பைங்கமலம் ஏந்திப் \* பணிந்தேன் பனிமலராள் \*  
அங்கம் வலம் கொண்டான் அடி 4
- 2186 அடி மூன்றில் இவ்வுலகம் \* அன்று அளந்தாய் போலும் \*  
அடி மூன்று இரந்து அவனி கொண்டாய் \*\* - படி நின்ற  
நீரோத மேனி \* நெடுமாலே! \* நின் அடியை  
யாரோத வல்லார் அறிந்து? 5

- 2187 அறிந்து ஐந்தும் உள்ளடக்கி \* ஆய்மலர் கொண்டு \* ஆர்வம்  
செறிந்த மனத்தராய்ச் செவ்வே \*\* - அறிந்து அவன் தன்  
பேரோதி ஏத்தும் \* பெருந்தவத்தோர் காண்பரே \*  
காரோத வண்ணன் கழல் 6
- 2188 கழல் எடுத்து வாய் மடித்துக் \* கண் சுழன்று<sup>1</sup> \* மாற்றார்  
அழல் எடுத்த சிந்தையராய் அஞ்ச \*\* - தழல் எடுத்த  
போராழி ஏந்தினான் \* பொன்மலர்ச் சேவடியை<sup>2</sup> \*  
ஓராழி நெஞ்சே! உகந்து 7
- 2189 உகந்து உன்னை வாங்கி \* ஒளி நிறங்கொள் கொங்கை \*  
அகம் குளிர உண்ணென்றாளாவி \*\* - உகந்து  
முலை உண்பாய் போலே \* முனிந்துண்டாய் \* நீயும்  
அலை பண்பால்<sup>3</sup> ஆனமையால் அன்று 8
- 2190 அன்று அது கண்டு அஞ்சாத \* ஆய்ச்சி உனக்கு இரங்கி \*  
நின்று முலை தந்த இந்நீர்மைக்கு \*\* - அன்று  
வரன் முறையால் நீ அளந்த \* மாகடல் சூழ் ஞாலம் \*  
பெருமுறையால் எய்துமோ பேர்த்து? 9
- 2191 பேர்த்தனை \* மாசகடம் பிள்ளையாய் \* மண் இரந்து  
காத்தனை \* பல்லயிரும் காவலனே! \*\* - ஏத்திய  
நாவுடையேன் பூவுடையேன் \* நின்னுள்ளி நின்றமையால் \*  
காவடியேன் பட்ட கடை 10
- 2192 கடை நின்று அமரர் கழல் தொழுது \*\* நாளும்  
இடை நின்ற \* இன்பத்தராவர் \*\* - புடை நின்ற  
நீரோத மேனி \* நெடுமாலே! \* நின் அடியை  
யாரோத வல்லார் அவர்? 11
- 2193 அவர் இவர் என்றில்லை \* அரவணையான் பாதம் \*  
எவர் வணங்கி ஏத்தாதார் எண்ணில் \*\* - பவரும்  
செழுங்கதிரோன் ஒண்மலரோன் \* கண்ணுதலோன் அன்றே? \*  
தொழுந்தகையார் நாளும் தொடர்ந்து 12
- 2194 தொடரெடுத்த மால் யானை \* சூழ்கயம் புக்கஞ்சி \*  
படரெடுத்த பைங்கமலம் கொண்டு \*\* - அன்று இடரடுக்க  
ஆழியான் \* பாதம் பணிந்தன்றே? \* வானவர் கோன்  
பாழி தான் எய்திற்றுப் பண்டு 13

<sup>1</sup> சுழன்ற

<sup>2</sup> சேவடியே

<sup>3</sup> பண்பாய்

- 2195 பண்டு இப்பெரும் பதியை ஆக்கி \* பழி பாவம்  
கொண்டு \* இங்கு வாழ்வாரைக் கூறாதே \*\* - எண்திசையும்  
பேர்த்த கரம் நான்குடையான் \* பேரோதிப் பேதைகள்! \*  
தீர்த்தகரராமின் திரிந்து 14
- 2196 திரிந்தது வெஞ்சமத்துத் \* தேர் கடவி \* அன்று  
பிரிந்தது \* சீதையை மான் பின் போய் \*\* - புரிந்ததுவும்  
கண் பள்ளி கொள்ள \* அழகியதே! \* நாகத்தின்  
தண் பள்ளி கொள்வான் தனக்கு 15
- 2197 தனக்கடிமை பட்டது \* தான் அறியானேலும் \*  
மனத்தடைய வைப்பதாம் மாலை \*\* - வனத்திடரை  
ஏரியாம் வண்ணம் \* இயற்றும் இதுவல்லால் \*  
மாரியார் பெய்கிற்பார் மற்று? 16
- 2198 மற்றார் இயலாவர்? \* வானவர் கோன் மாமலரோன் \*  
சுற்றும் வணங்கும் தொழிலானை \*\* - ஒற்றைப்  
பிறை இருந்த \* செஞ்சடையான் பின் சென்று \* மாலைக்  
குறை இரந்து தான் முடித்தான் கொண்டு 17
- 2199 கொண்டது உலகம் \* குறள் உருவாய்க் கோள் அரியாய் \*  
ஒண்திறலோன் மார்வத்து உகிர் வைத்தது \*\* - உண்டதுவும்  
தான் கடந்த ஏழுலகே \* தாமரைக்கண் மால் ஒரு நாள் \*  
வான் கடந்தான் செய்த வழக்கு 18
- 2200 வழக்கன்று கண்டாய் \* வலி சகடம் செற்றாய் \*  
வழக்கென்று நீ மதிக்க வேண்டா \*\* - குழக்கன்று  
தீவிளவின் காய்க்கெறிந்த \* தீமை திருமாலே! \*  
பார் விளங்கச் செய்தாய் பழி 19
- 2201 பழி பாவம் கையகற்றிப் \* பல்காலும் நின்னை \*  
வழி வாழ்வார் வாழ்வராம் மாதோ \*\* - வழவின்றி  
நாரணன் தன் நாமங்கள் \* நன்குணர்ந்து நன்கேத்தும் \*  
காரணங்கள்<sup>4</sup> தாமுடையார் தாம் 20
- 2202 தாம் உளரே \* தம் உள்ளம் உள்ளுளதே \* தாமரையின்  
பூவுளதே \* ஏத்தும் பொழுதுண்டே \*\* - வாமன்  
திருமருவு \* தாள் மருவு சென்னியரே \* செவ்வே  
அருநரகம் சேர்வதரிது 21
- 2203 அரியது எளிதாகும் \* ஆற்றலால் மாற்றி \*

<sup>4</sup> தாரணங்கள்



- பெருக முயல்வாரைப் பெற்றால் \*\* - கரியதோர்  
வெண்கோட்டு மால் யானை \* வென்றி<sup>5</sup> முடித்தன்றே \*  
தண்கோட்டு<sup>6</sup> மாமலரால் தாழ்ந்து 22
- 2204 தாழ்ந்து வரம் கொண்டு \* தக்க வகைகளால் \*  
வாழ்ந்து கழிவாரை வாழ்விக்கும் \*\* - தாழ்ந்த  
விளங்கணிக்குக் \* கன்று எறிந்து வேற்றுருவாய் \* ஞாலம்  
அளந்து அடிக் கீழ்க் கொண்ட அவன் 23
- 2205 அவன் கண்டாய் நன்னெஞ்சே! \* ஆரருளும் கேடும் \*  
அவன் கண்டாய் ஐம்புலனாய் நின்றான் \*\* - அவன் கண்டாய்  
காற்றுத் தீ நீர் வான் \* கருவரை மண் காரோத \*  
சீற்றத் தீயாவானும் சென்று 24
- 2206 சென்றது இலங்கை மேல் \* செவ்வே தன் சீற்றத்தால் \*  
கொன்றது இராவணனைக் கூறுங்கால் \*\* - நின்றதுவும்  
வேயோங்கு தண்சாரல் \* வேங்கடமே \* விண்ணவர் தம்  
வாயோங்கு தொல்புகழான் வந்து 25
- 2207 வந்தித்தவனை \* வழி நின்ற ஐம்பூதம் \*  
ஐந்தும் அகத்தடக்கி ஆர்வமாய் \*\* - உந்திப்  
படியமரர் வேலையான் \* பண்டு அமரர்க்கு ஈந்த \*  
படியமரர் வாழும் பதி 26
- 2208 பதியமைந்து நாடிப் \* பருத்தெழுந்த சிந்தை \*  
மதியுரிஞ்சி வான்முகடு நோக்கி \*\* - கதி<sup>7</sup> மிகுத்து அம்  
கோல் தேடி ஓடும் \* கொழுந்ததே போன்றதே \*  
மால் தேடி ஓடும் மனம் 27
- 2209 மனத்துள்ளான் வேங்கடத்தான் \* மாகடலான் \* மற்றும்  
நினைப்பரிய \* நீள் அரங்கத்து உள்ளான் \*\* - எனைப்பலரும்  
தேவாதி தேவன் \* எனப்படுவான் \* முன்னொரு நாள்  
மாவாய் பிளந்த மகன் 28
- 2210 மகனாகக் கொண்டெடுத்தாள் \* மாண் பாய கொங்கை \*  
அகனார உண்பன் என்றுண்டு \*\* - மகனைத் தாய்  
தேறாத வண்ணம் \* திருத்தினாய் \* தென் இலங்கை  
நீறாக எய்தழித்தாய்! நீ 29

<sup>5</sup> வென்று

<sup>6</sup> தண்தோட்டு

<sup>7</sup> கதிர்

- 2211 நீ அன்று உலகளந்தாய் \* நீண்ட திருமாலே! \*  
 நீ அன்று உலகிடந்தாய் என்பரால் \*\* - நீ அன்று  
 காரோதம் முன் கடைந்து \* பின் அடைத்தாய் மாகடலை \*  
 பேரோத மேனிப் பிரான்! 30
- 2212 பிரான் என்று நாளும் \* பெரும்புலரி என்றும் \*  
 குராநல் செழும்போது கொண்டு \*\* - வராகத்து  
 அணி உருவன் \* பாதம் பணியும் அவர் கண்டீர் \*  
 மணி உருவம் காண்பார் மகிழ்ந்து 31
- 2213 மகிழ்ந்தது சிந்தை \* திருமாலே! \* மற்றும்  
 மகிழ்ந்தது \* உன் பாதமே போற்றி \*\* - மகிழ்ந்த  
 அழல் ஆழி சங்கம் \* அவை பாடி ஆடும் \*  
 தொழிலாகம் சூழ்ந்து துணிந்து 32
- 2214 துணிந்தது சிந்தை \* துழாய் அலங்கல் \* அங்கம்  
 அணிந்தவன் பேர் \* உள்ளத்துப் பல்கால் \*\* - பணிந்ததுவும்  
 வேய்பிறங்கு சாரல் \* விறல் வேங்கடவனையே \*  
 வாய்திறங்கள் சொல்லும் வகை 33
- 2215 வகையால் அவனி \* இரந்தளந்தாய் பாதம் \*  
 புகையால் நறுமலரால் முன்னே \*\* - மிக வாய்ந்த  
 அன்பாக்கி ஏத்தி \* அடிமைப்பட்டேன் உனக்கு \*  
 என் பாக்கியத்தால் இனி 34
- 2216 இனிதென்பர் காமம் \* அதனிலும் ஆற்ற \*  
 இனிதென்பர் தண்ணீரும் எந்தாய்! \*\* - இனிதென்று  
 காமநீர் வேளாது \* நின் பெருமை வேட்பரேல் \*  
 சேமநீராகும் சிறிது 35
- 2217 சிறியார் பெருமை \* சிறிதின் கண் எய்தும் \*  
 அறியாரும் தாமறியார் ஆவர் \*\* - அறியாமை  
 மண் கொண்டு மண் உண்டு \* மண் உமிழ்ந்த மாயன் என்று \*  
 எண் கொண்டு என் நெஞ்சே! இரு 36
- 2218 இருந்தண் கமலத்து \* இருமலரின் உள்ளே \*  
 திருந்து திசைமுகனைத் தந்தாய்! \*\* - பொருந்திய நின்  
 பாதங்கள் ஏத்திப் \* பணியாவேல் \* பல் பிறப்பும்  
 ஏதங்கள் எல்லாம் எமக்கு 37
- 2219 எமக்கென்று இருநிதியம் \* ஏமாந்திராதே \*

- தமக்கென்றும் சார்வம் அறிந்து<sup>8</sup> \*\* - நமக்கென்றும்  
மாதவனே என்னும் \* மனம் படைத்து \* மற்றவன் பேர்  
ஓதுவதே நாவினால் ஓத்து 38
- 2220 ஓத்தின் பொருள் முடிவும் இத்தனையே \* உத்தமன் பேர்  
ஏத்தும் \* திறம் அறிமின் ஏழைகள்! \*\* - ஓத்ததனை  
வல்லீரேல் \* நன்று அதனை மாட்டிரேல் \* மாதவன் பேர்  
சொல்லுவதே ஓத்தின் சுருக்கு 39
- 2221 சுருக்காக வாங்கிச் \* சுலாவி நின்று \* ஐயார்  
நெருக்கா முன் \* நீர் நினைமின் கண்டீர் \*\* - திருப்பொலிந்த  
ஆகத்தான் \* பாதம் அறிந்தும் அறியாத \*  
போகத்தால் இல்லை பொருள் 40
- 2222 பொருளால் அமருலகம் \* புக்கியலல் ஆகாது \*  
அருளால்<sup>9</sup> அறம் அருளும் அன்றே? \*\* - அருளாலே  
மாமறையோர்க்கு ஈந்த \* மணிவண்ணன் பாதமே \*  
நீ மறவேல் நெஞ்சே! நினை 41
- 2223 நினைப்பன் திருமாலை \* நீண்ட தோள் காண \*  
நினைப்பார் பிறப்பொன்றும்<sup>10</sup> நேரார் \*\* - மனைப்பால்  
பிறந்தார் பிறந்தெய்தும் \* பேரின்பம் எல்லாம் \*  
துறந்தார் தொழுதாரத் தோள் 42
- 2224 தோள் இரண்டெட்டேழும் \* மூன்றும் முடி அனைத்தும் \*  
தாள் இரண்டும் வீழ்ச் \* சரம் துரந்தான் \*\* - தாள் இரண்டும்  
ஆர் தொழுவார் பாதம் \* அவை தொழுவதன்றே? \* என்  
சீர்கெழு தோள் செய்யும் சிறப்பு 43
- 2225 சிறந்தார்க்கு எழுதுணையாம் \* செங்கண்மால் நாமம் \*  
மறந்தாரை மாண்டமா வையேன் \*\* - அறம் தாங்கும்  
மாதவனே! என்னும் \* மனம் படைத்து \* மற்றவன் பேர்  
ஓதுவதே நாவினால் உள்ளு 44
- 2226 உளதென்று இறுமாவார் \* உண்டில்லை என்று \*  
தளர்தல் அதன் அருகும் சாரார் \*\* - அளவரிய  
வேதத்தான் வேங்கடத்தான் \* விண்ணோர் முடி தோயும் \*  
பாதத்தான் பாதம் பயின்று 45

<sup>8</sup> சார்வு என்றறிந்து

<sup>9</sup> அருளான்/அருளாள்

<sup>10</sup> பிறப்பென்றும்

- 2227 பயின்றது அரங்கம் திருக்கோட்டி \* பன்னாள்  
பயின்றதுவும் \* வேங்கடமே பன்னாள் \*\* - பயின்றது  
அணிதிகழும் சோலை \* அணிநீர்மலையே \*  
மணி திகழும் வண்தடக்கை மால் 46
- 2228 மாலை அரி உருவன் \* பாத மலர் அணிந்து \*  
காலை தொழுதெழுமின் கைகோலி \*\* - ஞாலம்  
அளந்து இடந்து உண்டு உமிழ்ந்த \* அண்ணலை மற்றல்லால்<sup>11</sup> \*  
உளங்கிடந்த ஆற்றால் உணர்ந்து 47
- 2229 உணர்ந்தாய் மறை நான்கும் \* ஓதினாய் நீதி \*  
மணந்தாய் மலர்மகள் தோள் மாலே! \*\* - மணந்தாய் போய்  
வேயிருஞ்சாரல் \* வியலிரு ஞாலம் சூழ் \*  
மாயிருஞ்சோலை மலை 48
- 2230 மலை ஏழும் \* மாநிலங்கள் ஏழும் அதிர \*  
குலை சூழ் குரை கடல்கள் ஏழும் \*\* - முலை சூழ்ந்த  
நஞ்சரத்துப் பெண்ணை \* நவின்றுண்ட நாவன் என்று \*  
அஞ்சாது என் நெஞ்சே! அழை 49
- 2231 அழைப்பன் திருமாலை \* ஆங்கு அவர்கள் சொன்ன \*  
பிழைப்பில் பெரும் பெயரே பேசி \*\* - இழைப்பரிய  
ஆயவனே! யாதவனே! \* என்றவனை யார் முகப்பும் \*  
மாயவனே! என்று மதித்து 50
- 2232 மதிக்கண்டாய் நெஞ்சே! \* மணிவண்ணன் பாதம் \*  
மதிக்கண்டாய் மற்றவன் பேர் தன்னை \*\* - மதிக்கண்டாய்  
பேராழி நின்று \* பெயர்ந்து கடல் கடைந்த  
நீராழி வண்ணன் நிறம் 51
- 2233 நிறம் கரியன் \* செய்ய நெடுமலராள் மார்வன் \*  
அறம் பெரியன் ஆரது அறிவார்? \*\* - மறம் புரிந்த  
வாளரக்கன் போல்வானை \* வானவர் கோன் தானத்து \*  
நீள் இருக்கைக்கு உய்த்தான் நெறி 52
- 2234 நெறியார் குழற்கற்றை \* முன் நின்று பின் தாழ்ந்து \*  
அறியாது இளங்கிரி என்றெண்ணி \*\* - பிறியாது  
பூங்கொடிக்கள் வைகும் \* பொருபுனல் குன்று என்றும் \*  
வேங்கடமே யாம் விரும்பும் வெற்பு 53
- 2235 வெற்பென்று இருஞ்சோலை \* வேங்கடம் என்று இவ்விரண்டும் \*

<sup>11</sup> மற்றெல்லாம்

- நிற்பென்று நீ மதிக்கும் நீர்மை போல் \*\* - நிற்பென்று  
உளங்கோயில் \* உள்ளம் வைத்து உள்ளினேன் \* வெள்ளத்து  
இளங்கோயில் கைவிடேல் என்று 54
- 2236 என்றும் மறந்தறியேன் \* ஏழ்பிறப்பும் எப்பொழுதும் \*  
நின்று நினைப்பொழியா நீர்மையால் \*\* - வென்றி  
அடலாழி கொண்ட \* அறிவனே! \* இன்பக்  
கடலாழி நீ அருளிக் காண் 55
- 2237 காணக் கழிகாதல் \* கைமிக்குக் காட்டினால் \*  
நாணப்படும் என்றால் நாணுமே? \*\* - பேணிக்  
கருமாலைப் \* பொன்மேனி காட்டா முன் காட்டும் \*  
திருமாலை நங்கள் திரு 56
- 2238 திருமங்கை நின்றருளும் \* தெய்வம் நா வாழ்த்தும் \*  
கருமம் கடைப்பிடிமின் கண்டீர் \*\* - உரிமையால்  
ஏத்தினோம் பாதம் \* இருந்தடக்கை எந்தை பேர் \*  
நால் திசையும் கேட்டீரே? நாம் 57
- 2239 நாம் பெற்ற நன்மையும் \* நாமங்கை நன்னெஞ்சத்து \*  
ஓம்பி இருந்து எம்மை ஓதுவித்து \*\* - வேம்பின்  
பொருள் நீர்மை ஆயினும் \* பொன்னாழி பாடென்று \*  
அருள் நீர்மை தந்த அருள் 58
- 2240 அருள் புரிந்த சிந்தை \* அடியார் மேல் வைத்து \*  
பொருள் தெரிந்து காண்குற்ற அப்போது \*\* - இருள் திரிந்து<sup>12</sup>  
நோக்கினேன் நோக்கி \* நினைந்தேனதொண்கமலம் \*  
ஓக்கினேன் என்னையும் அங்கு ஓர்ந்து 59
- 2241 ஓர் உருவன் அல்லை \* ஒளி உருவம் நின் உருவம் \*  
ஈருருவன் என்பர் இருநிலத்தோர் \*\* - ஓர் உருவம்  
ஆதியாம் வண்ணம் \* அறிந்தார் அவர் கண்டீர் \*  
நீதியால் மண் காப்பார் நின்று 60
- 2242 நின்றதோர் பாதம் \* நிலம் புதைப்ப \* நீண்ட தோள்  
சென்று அளந்தது என்பர் திசை எல்லாம் \*\* - அன்று  
கருமாணியாய் \* இரந்த கள்வனே! \* உன்னைப்  
பிரமாணித்தார் பெற்ற பேறு! 61
- 2243 பேறொன்று முன்னறியேன் \* பெற்றறியேன் பேதைமையால் \*  
மாறென்று சொல்லி வணங்கினேன் \*\* - ஏறின்

<sup>12</sup> இரிந்து

- பெருத்தெருத்தம் கோடொசியப் \* பெண்ணசையின் பின் போய் \*  
எருத்திறுத்த நல்லாயர் ஏறு 62
- 2244 ஏறேழும் \* வென்று அடர்த்த எந்தை \* எரி உருவத்து  
ஏறேறி \* பட்ட விடு சாபம் \*\* - பாறேறி  
உண்ட தலை வாய் நிறையக் \* கோட்டங்கை ஒண் குருதி \*  
கண்ட பொருள் சொல்லின் கதை 63
- 2245 கதையும்<sup>13</sup> பெரும் பொருளும் கண்ணா! \* நின் பேரே  
இதயம் \* இருந்தவையே ஏத்தில் \*\* - கதையும்  
திருமொழியாய் நின்ற \* திருமாலே! \* உன்னைப்  
பருமொழியால் காணப் பணி 64
- 2246 பணிந்தேன் திருமேனி \* பைங்கமலம் கையால் \*  
அணிந்தேன் உன் சேவடி மேல் அன்பாய் \*\* - துணிந்தேன்  
புரிந்தேத்தி \* உன்னைப் புகலிடம் பார்த்து \* ஆங்கே  
இருந்தேத்தி வாழும் இது 65
- 2247 இது கண்டாய் நன்னெஞ்சே! \* இப்பிறவி ஆவது \*  
இது கண்டாய் எல்லாம் நாம் உற்றது \*\* - இது கண்டாய்  
நாரணன் பேர் ஓதி \* நரகத்து அருகணையா \*  
காரணமும் வல்லையேல் காண் 66
- 2248 கண்டேன் திருமேனி \* யான் கனவில் \* ஆங்கவன் கைக்  
கண்டேன் \* கனலும் சுடராழி \*\* - கண்டேன்  
உறு நோய் வினை இரண்டும் \* ஓட்டுவித்து \* பின்னும்  
மறு நோய் செறுவான் வலி 67
- 2249 வலி மிக்க வாள் எயிற்று \* வாள் அவுணர் மாள \*  
வலி மிக்க வாள் வரை மத்தாக \*\* - வலி மிக்க  
வாள் நாகம் சுற்றி \* மறுகக் கடல் கடைந்தான் \*  
கோள் நாகம் கொம்பொசித்த கோ 68
- 2250 கோவாகி \* மாநிலம் காத்து \* நங்கண் முகப்பே  
மாவேகிச் செல்கின்ற மன்னவரும் \*\* - பூ மேவும்<sup>14</sup>  
செங்கமல நாபியான் \* சேவடிக்கே ஏழ் பிறப்பும் \*  
தண்கமலமேய்ந்தார் தமர் 69
- 2251 தமர் உள்ளம் தஞ்சை \* தலை அரங்கம் தண்கால் \*  
தமர் உள்ளும் தண்பொருப்பு வேலை \*\* - தமர் உள்ளும்

<sup>13</sup> கதையின்

<sup>14</sup> வேரும்

- மாமல்லை கோவல் \* மதிள் குடந்தை என்பரே \*  
ஏவல்ல எந்தைக்கு இடம் 70
- 2252 இடங்கை வலம்புரி நின்று ஆர்ப்ப \* எரிகான்று  
அடங்கார் \* ஒடுங்குவித்தது ஆழி \*\* - விடங்காலும்  
தீ வாய் அரவணை மேல் \* தோன்றல் திசை அளப்பான் \*  
பூவார் அடி நிமிர்த்த போது 71
- 2253 போதறிந்து வானரங்கள் \* பூஞ்சுனை புக்கு \* ஆங்கலர்ந்த  
போதறிந்து கொண்டு ஏத்தும் போது \*\* உள்ளம்! - போது  
மணி வேங்கடவன் \* மலர் அடிக்கே செல்ல \*  
அணி வேங்கடவன் பேராய்ந்து 72
- 2254 ஆய்ந்துரைப்பன் ஆயிரம் பேர் \* ஆதிநடு வந்திவாய் \*  
வாய்ந்த மலர் தூவி வைகலும் \*\* - ஏய்ந்த  
பிறைக் கோட்டுச் \* செங்கண் கரி விடுத்த பெம்மான் \*  
இறைக்கு ஆட்படத் துணிந்த யான் 73
- 2255 யானே தவம் செய்தேன் \* ஏழ் பிறப்பும் எப்பொழுதும் \*  
யானே தவம் உடையேன் எம்பெருமான்! \*\* - யானே  
இருந்ததமிழ் நன்மாலை \* இணை அடிக்கே சொன்னேன் \*  
பெருந்தமிழன் நல்லேன் பெரிது 74
- 2256 பெருகு மத வேழம் \* மாப்பிடிக்கி முன் நின்று \*  
இருகண் இளமுங்கில் வாங்கி \*\* - அருகிருந்த  
தேன் கலந்து நீட்டும் \* திருவேங்கடம் கண்டீர் \*  
வான் கலந்த வண்ணன் வரை 75
- 2257 வரைச் சந்தனக் குழம்பும் \* வான்கலனும் பட்டும் \*  
விரைப் பொலிந்த வெண்மல்லிகையும் - நிரைத்துக் கொண்டு \*\*  
ஆதிக்கண் நின்ற \* அறிவன் அடி இணையே \*  
ஓதிப் பணிவதுறும் 76
- 2258 உறுங்கண்டாய் நன்னெஞ்சே! \* உத்தமன் நற்பாதம் \*  
உறுங்கண்டாய் ஒண்கமலம் தன்னால் \*\* - உறுங்கண்டாய்  
ஏத்திப் பணிந்தவன் பேர் \* ஈரைஞ்ஞாறு எப்பொழுதும் \*  
சார்த்தி<sup>15</sup> உரைத்தல் தவம் 77
- 2259 தவம் செய்து \* நான்முகனே பெற்றான் \* தரணி  
நிவந்தளப்ப \* நீட்டிய பொற்பாதம் \*\* - சிவந்த தன்  
கை அனைத்தும் \* ஆரக் கழுவினான் \* கங்கை நீர்

<sup>15</sup> சாற்றி

- 2260 பின் நின்று \* தாயிரப்பக் கேளான் \* பெரும் பணைத்தோள்  
முன் நின்று \* தானிரப்பாள் மொய்ம்மலராள் \*\* - சொல் நின்று  
தோள் நலந்தான் \* நேரில்லாத் தோன்றல் \* அவன் அளந்த  
நீர்நிலந்தான் அத்தனைக்கும் நேர் 79
- 2261 நேர்ந்தேன் அடிமை \* நினைந்தேன்தொண்கமலம் \*  
ஆர்ந்தேன் உன் சேவடி மேல் அன்பாய் \*\* - ஆர்ந்த  
அடிக்கோலம் \* கண்டவர்க்கு என் கொலோ? \* முன்னைப்  
படிக்கோலம் கண்ட பகல் 80
- 2262 பகல் கண்டேன் \* நாரணனைக் கண்டேன் \* கனவில்  
மிகக் கண்டேன் \* மீண்டு அவனை மெய்யே - மிகக் கண்டேன் \*\*  
ஊன் திகழும் நேமி \* ஒளி திகழும் சேவடியான் \*  
வான் திகழும் சோதி வடிவு 81
- 2263 வடிக்கோல வாள் நெடுங்கண் \* மாமலராள் \* செவ்விப்  
படிக்கோலம் கண்டு அகலாள் பல்நாள் \*\* - அடிக்கோலி  
ஞாலத்தாள் \* பின்னும் நலம் புரிந்தது என் கொலோ? \*  
கோலத்தால் இல்லை குறை 82
- 2264 குறையாக வெஞ்சொற்கள் \* கூறினேன் கூறி \*  
மறையாங்கு என உரைத்த மாலை \*\* - இறையேனும்  
ஈயுங்கொல்! என்றே \* இருந்தேன் எனைப்பகலும் \*  
மாயன் கண் சென்ற வரம் 83
- 2265 வரம் கருதித் தன்னை \* வணங்காத வன்மை \*  
உரம் கருதி மூர்க்கத்தவனை \*\* - நரம் கலந்த  
சிங்கமாய்க் கீண்ட \* திருவன் அடி இணையே \*  
அங்கண்மா ஞாலத்து அமுது 84
- 2266 அமுது என்றும் தேன் என்றும் \* ஆழியான் என்றும் \*  
அமுது அன்று கொண்டு உகந்தான் என்றும் \*\* - அமுதன்ன  
சொல் மாலை ஏத்தித் \* தொழுதேன் சொலப்பட்ட \*  
நன்மாலை ஏத்தி நவின்று 85
- 2267 நவின்று உரைத்த நாவலர்கள் \* நாண்மலர் கொண்டு \* ஆங்கே  
பயின்றதனால் பெற்ற பயன் என் கொல்? \*\* - பயின்றார் தம்  
மெய்த்தவத்தால் \* காண்பரிய மேக மணிவண்ணனை \* யான்  
எத்தவத்தால் காண்பன் கொல் இன்று? 86
- 2268 இன்றா அறிகின்றேன் அல்லேன் \* இருநிலத்தைச்



- சென்று ஆங்கு அளந்த திருவடியை \*\* - அன்று  
கருக்கோட்டியுள் கிடந்து \* கை தொழுதேன் கண்டேன் \*  
திருக்கோட்டி எந்தை திறம் 87
- 2269 திறம்பிற்று இனி அறிந்தேன் \* தென்னரங்கத்து எந்தை \*  
திறம்பா வழி சென்றார்க்கு அல்லால் \*\* - திறம்பாச்  
செடி நரகை நீக்கித் \* தாம் செல்வதன் முன் \* வானோர்  
கடி நகர வாசல் கதவு 88
- 2270 கதவிக் கதஞ்சிறந்த<sup>16</sup> \* கஞ்சனை முன் காய்ந்து \*  
அதவிப் போர் யானை ஒசித்து \*\* - பதவியாய்ப்  
பாணியால் நீர் ஏற்றுப் \* பண்டொருகால் மாவலியை \*  
மாணியாய்க் கொண்டிலையே மண்? 89
- 2271 மண்ணுலகம் ஆளேனே? \* வானவர்க்கும் வானவனாய் \*  
விண்ணுலகம் தன்னகத்து மேவேனே? \*\* - நண்ணித்  
திருமாலைச் \* செங்கண் நெடியானை \* எங்கள்  
பெருமானைக் கை தொழுத பின் 90
- 2272 பின்னால் அருநரகம் \* சேராமல் பேதுறுவீர் \*  
முன்னால் வணங்க முயன்மினோ \*\* - பல்நூல்  
அளந்தானைக் \* கார்க்கடல்<sup>17</sup> சூழ் ஞாலத்தை \* எல்லாம்  
அளந்தான் அவன் சேவடி 91
- 2273 அடியால் முன் கஞ்சனைச் செற்று \* அமரர் ஏத்தும்  
படியான் \* கொடி மேல் புள் கொண்டான் \*\* - நெடியான் தன்  
நாமமே \* ஏத்துமின்கள் ஏத்தினால் \* தாம் வேண்டும்  
காமமே காட்டும் கடிது 92
- 2274 கடிது கொடுநரகம் \* பிற்காலும் செய்கை \*  
கொடிதென்று அது<sup>18</sup> கூடா முன்னம் \*\* - வடிசங்கம்  
கொண்டானைக் \* கூந்தல்வாய் கீண்டானை \* கொங்கை நஞ்சு  
உண்டானை ஏத்துமினோ உற்று 93
- 2275 உற்று வணங்கித் தொழுவின் \* உலகேழும்  
முற்றும் விழுங்கும் முகில்வண்ணன் \*\* - பற்றிப்  
பொருந்தாதான் மார்பு இடந்து \* பூம்பாடகத்துள்  
இருந்தானை \* ஏத்தும் என் நெஞ்சு 94

<sup>16</sup> கதஞ்சிறந்து

<sup>17</sup> அளந்தான் இக்கார்க்கடல்

<sup>18</sup> அவை

- 2276 என் நெஞ்சம் மேயான் \* என் சென்னியான் \* தானவனை  
வன்னெஞ்சம் கீண்ட மணிவண்ணன் \*\* - முன்னம் சேய்  
ஊழியான் \* ஊழி பெயர்த்தான் \* உலகேத்தும்  
ஆழியான் அத்தியூரான் 95
- 2277 \* அத்தியூரான் புள்ளை ஊர்வான் \* அணிமணியின்  
துத்தி சேர் \* நாகத்தின் மேல் துயில்வான் \*\* - முத்தீ<sup>19</sup>  
மறையாவான் \* மாகடல் நஞ்சுண்டான் தனக்கும் \*  
இறையாவான் எங்கள் பிரான் 96
- 2278 எங்கள் பெருமான்! \* இமையோர் தலைமகன்! நீ \*  
செங்கண் நெடுமால்! திருமார்பா! \*\* - பொங்கு  
படமூக்கின் ஆயிரவாய்ப் \* பாம்பணை மேல் சேர்ந்தாய் \*  
குடமூக்குக்<sup>20</sup> கோயிலாக் கொண்டு 97
- 2279 கொண்டு வளர்க்கக் \* குழவியாய்த் தான் வளர்ந்தது \*  
உண்டது உலகேழும் உள்ளொடுங்க \*\* - கொண்டு  
குடமாடிக் \* கோவலனாய் மேவி \* என் நெஞ்சம்  
இடமாகக் கொண்ட இறை 98
- 2280 \* இறை எம்பெருமான்! அருள் என்று \* இமையோர்  
முறை நின்று \* மொய்ம்மலர்கள் தூவ \*\* - அறைகழல்  
சேவடியான் \* செங்கண் நெடியான் \* குறள் உருவாய்  
மாவடிவில்<sup>21</sup> மண் கொண்டான் மால் 99
- 2281 \* மாலே! நெடியோனே! கண்ணனே! \* விண்ணவர்க்கு  
மேலா! \* வியந்துழாய்க் கண்ணியனே! \*\* - மேலால்  
விளவின் காய் \* கன்றினால் வீழ்த்தவனே! \* எந்தன்  
அளவன்றால் யானுடைய அன்பு 100

**தசக அடிவரவு:** அன்பு கடை தாம் பிரான் பொருள் மதி நின்றது  
இடங்கை பகல் பின்னால் திரு

**பூதத்தாழ்வார் திருவடிகளே சரணம்**

<sup>19</sup> முத்தி

<sup>20</sup> குடமூக்கில்

<sup>21</sup> மாவலியை

பேயாழ்வார் அருளிச் செய்த  
மூன்றாம் திருவந்தாதி

மூன்றாம் திருவந்தாதி தனியன்

குருகை காவலப்பன் அருளிச் செய்தது

சீராரும் மாடத் திருக்கோவலூர் அதனுள் \*  
காரார் கருமுகிலைக் காணப் புக்கு \* - ஓராத்  
திருக்கண்டேன் என்று உரைத்த சீரான் கழலே \*  
உரைக் கண்டாய் நெஞ்சே! உகந்து

பேயாழ்வார் அருளிச் செய்த  
மூன்றாம் திருவந்தாதி

- 2282 \* திருக்கண்டேன் \* பொன் மேனி கண்டேன் \* திகழும்  
அருக்கணணி நிறமும் கண்டேன் \*\* - செருக்கிளரும்  
பொன்னாழி கண்டேன் \* புரி சங்கம் கைக்கண்டேன் \*  
என்னாழி வண்ணன் பால் இன்று 1
- 2283 இன்றே கழல் கண்டேன் \* ஏழ் பிறப்பும் யான் அறுத்தேன் \*  
பொன் தோய் வரை மார்பில் பூந்துழாய் \*\* - அன்று  
திருக்கண்டு கொண்ட \* திருமாலே! \* உன்னை  
மருக்கண்டு கொண்டென் மனம் 2
- 2284 மனத்துள்ளான் \* மாகடல் நீர் உள்ளான் \* மலராள்  
தனத்துள்ளான் \* தண்துழாய் மார்பன் \*\* - சினத்துச்  
செருநருகச் செற்று உகந்த \* தேங்கோத வண்ணன் \*  
வரு நரகம் தீர்க்கும் மருந்து 3
- 2285 மருந்தும் பொருளும் \* அமுதமும் தானே \*  
திருந்திய செங்கண்மால் ஆங்கே \*\* - பொருந்தியும்<sup>1</sup>  
நின்று உலகம் உண்டு உமிழ்ந்தும் \* நீர் ஏற்றும் மூவடியால் \*  
அன்று உலகம் தாயோன் அடி 4
- 2286 அடி வண்ணம் தாமரை \* அன்று உலகம் தாயோன் \*  
படி வண்ணம் பார்க்கடல்<sup>2</sup> நீர் வண்ணம் \*\* - முடி வண்ணம்

<sup>1</sup> பொருந்திய

<sup>2</sup> பாற்கடல்

- ஓராழி வெய்யோன் \* ஒளியும் அஃதன்றே \*  
ஆராழி கொண்டாற்கு அழகு 5
- 2287 அழகன்றே ஆழியாற்கு \* ஆழி நீர் வண்ணம் \*  
அழகன்றே அண்டங்கடத்தல் \*\* - அழகன்றே  
அங்கை நீர் ஏற்றாற்கு \* அலர் மேலோன் கால் கழுவ \*  
கங்கை நீர் கான்ற கழல் 6
- 2288 கழல் தொழுதும் வா நெஞ்சே! \* கார்க்கடல் நீர் வேலை \*  
பொழில் அளந்த புள்ளூர்திச் செல்வன் \*\* - எழில் அளந்தங்கு  
எண்ணற்கு அரியானை \* எப்பொருட்கும் சேயானை \*  
நண்ணற்கு அரியானை நாம் 7
- 2289 நாமம் பல சொல்லி \* நாராயணா என்று \*  
நாமங்கையால் தொழுதும் நன்னெஞ்சே! - வா \*\* மருவி  
மண்ணுலகம் உண்டு உமிழ்ந்த \* வண்டறையும் தண்துழாய் \*  
கண்ணனையே காண்க நங்கண் 8
- 2290 கண்ணும் கமலம் \* கமலமே கைத்தலமும் \*  
மண்ணளந்த பாதமும் மற்றவையே \*\* - எண்ணில்  
கருமா முகில் வண்ணன் \* கார்க்கடல் நீர் வண்ணன் \*  
திருமாமணிவண்ணன் தேசு 9
- 2291 தேசம் திறலும் \* திருவும் உருவமும் \*  
மாசில் குடிப்பிறப்பும் மற்றவையும் - பேசில் \*\*  
வலம் புரிந்த வாஞ்சங்கம் \* கொண்டான் பேரோத \*  
நலம் புரிந்து சென்றடையும் நன்கு 10
- 2292 நன்கோதும் \* நால் வேதத்துள்ளான் \* நறவிரியும்  
பொங்கோதருவிப் புனல் வண்ணன் \*\* - சங்கோதப்  
பாற்கடலான் \* பாம்பணையின் மேலான் \* பயின்று உரைப்பார்  
நூற்கடலான் நுண்ணறிவினான் 11
- 2293 அறிவென்னும் தாள் கொளுவி \* ஐம்புலனும் தம்மில் \*  
செறிவென்னும் திண் கதவம் செம்மி \*\* - மறை என்றும்  
நன்கோதி \* நன்குணர்வார் காண்பரே \* நாள் தோறும்  
பைங்கோத வண்ணன் படி 12
- 2294 படிவட்டத் தாமரை \* பண்டுலகம் நீர் ஏற்று \*  
அடிவட்டத்தால் அளப்ப நீண்ட - முடிவட்டம் \*\*  
ஆகாயம் ஊறுத்து \* அண்டம் போய் நீண்டதே \*  
மாகாயமாய் நின்ற மாற்கு 13

- 2295 மாற்பால் மனம் சுழிப்ப \* மங்கையர் தோள் கை விட்டு \*  
நூற்பால் மனம் வைக்க நொய்விதாம் \*\* - நாற்பால  
வேதத்தான் வேங்கடத்தான் \* விண்ணோர் முடி தோயும் \*  
பாதத்தான் பாதம் பணிந்து 14
- 2296 பணிந்து உயர்ந்த பெளவப் \* படுதிரைகள் மோத \*  
பணிந்த பணமணிகளாலே - அணிந்து \*\* அங்கு  
அனந்தன் அணைக் \* கிடக்கும் அம்மான் \* அடியேன்  
மனம் தன் அணைக் கிடக்கும் வந்து 15
- 2297 \* வந்துதைத்த வெண்திரைகள் \* செம்பவள வெண்முத்தம் \*  
அந்தி விளக்கும் அணி விளக்காம் \*\* - எந்தை  
ஒருவல்லித் தாமரையாள் \* ஒன்றிய சீர் மார்வன் \*  
திருவல்லிக்கேணியான் சென்று 16
- 2298 சென்ற நாள் செல்லாத \* செங்கண் மால் எங்கள் மால் \*  
என்ற நாள் என்னாளும் நாளாகும் \*\* - என்றும்  
இறவாத எந்தை \* இணை அடிக்கே ஆளாய் \*  
மறவாது வாழ்த்துக என் வாய் 17
- 2299 வாய் மொழிந்து வாமனனாய் \* மாவலி பால் \* மூவடி மண்  
நீ அளந்து கொண்ட நெடுமாலே! \*\* - தாவிய நின்  
எஞ்சா இணை அடிக்கே \* ஏழ் பிறப்பும் ஆளாகி \*  
அஞ்சாதிருக்க அருள் 18
- 2300 அருளாது ஒழியுமே? \* ஆலிலை மேல் \* அன்று  
தெருளாத \* பிள்ளையாய்ச் சேர்ந்தான் \*\* - இருளாத  
சிந்தையராய்ச் சேவடிக்கே \* செம்மலர் தூய்க் கை தொழுது \*  
முந்தையராய் நிற்பார்க்கு முன் 19
- 2301 முன் உலகம் \* உண்டு உமிழ்ந்தாய்க்கு \* அவ்வுலகம் ஈரடியால் \*  
பின் அளந்து கோடல் பெரிதொன்றே? \*\* - என்னே!  
திருமாலே! \* செங்கண் நெடியானே! \* எங்கள்  
பெருமானே! நீ இதனைப் பேசு 20
- 2302 பேசுவார் \* எவ்வளவு பேசுவர் \* அவ்வளவே  
வாச மலர்த் துழாய் மாலையான் \*\* - தேசுடைய  
சக்கரத்தான் \* சங்கினான் சார்ங்கத்தான் \* பொங்கரவ  
வக்கரனைக் கொன்றான் வடிவு 21
- 2303 வடிவார் முடிகோட்டி \* வானவர்கள் \* நாளும்  
கடியார் மலர் தூவிக் காணும் - படியானை \*\*

- செம்மையால் உள்ளூருகிச் \* செவ்வனே நெஞ்சமே! \*  
மெய்மையே காண விரும்பு 22
- 2304 விரும்பி விண் மண் அளந்த \* அஞ்சிறைய வண்டார் \*  
சுரும்பு தொளையில் சென்றாத \*\* - அரும்பும்  
புனந்துழாய் மாலையான் \* பொன்னங்கழற்கே \*  
மனம் துழாய் மாலாய் வரும் 23
- 2305 வருங்கால் இருநிலனும் \* மால் விசும்பும் காற்றும் \*  
நெருங்கு தீ நீர் உருவும் ஆனான் \*\* - பொருந்தும்  
சுடராழி \* ஒன்றுடையான் சூழ் கழலே \* நாளும்  
தொடராழி நெஞ்சே! தொழுது 24
- 2306 தொழுதால் பழுதுண்டே? \* தூநீர் உலகம் \*  
முழுதுண்டு மொய்குழலாள் ஆய்ச்சி \*\* - விழுதுண்ட<sup>3</sup>  
வாயாணை \* மால் விடை ஏழ் செற்றாணை \* வானவர்க்கும்  
சேயாணை நெஞ்சே! சிறந்து 25
- 2307 சிறந்த என் சிந்தையும் \* செங்கண் அரவும் \*  
நிறைந்த சீர் நீள் கச்சி உள்ளும் \*\* - உறைந்ததுவும்  
வேங்கடமும் வெஃகாவும் \* வேளுக்கைப் பாடியுமே \*  
தாம் கடவார் தண்துழாயார் 26
- 2308 ஆரே துயருழந்தார் \* துன்புற்றாராண்டையார்? \*  
காரே மலிந்த கருங்கடலை \*\* - நேரே  
கடைந்தாணைக் \* காரணனை நீரணை மேல் \* பள்ளி  
அடைந்தாணை நாளும் அடைந்து 27
- 2309 அடைந்தது அரவணை மேல் \* ஐவர்க்காய் \* அன்று  
மிடைந்தது \* பாரத வெம்போர் \*\* - உடைந்ததுவும்  
ஆய்ச்சி பால் மத்துக்கே \* அம்மனே! வாள் எயிற்றுப் \*  
பேய்ச்சி பால் உண்ட பிரான் 28
- 2310 பேய்ச்சி பால் உண்ட \* பெருமானைப் பேர்ந்தெடுத்து \*  
ஆய்ச்சி முலை கொடுத்தாள் அஞ்சாதே \*\* - வாய்த்த  
இருளார் திருமேனி \* இன்பவளச் செவ்வாய் \*  
தெருளா மொழியாணைச் சேர்ந்து 29
- 2311 சேர்ந்த திருமால் \* கடல் குடந்தை வேங்கடம் \*  
நேர்ந்த என் சிந்தை நிறை விசும்பு<sup>4</sup> \*\* - வாய்ந்த

<sup>3</sup> இழுதுண்ட

<sup>4</sup> விசும்பு

- மறை பாடகம் அனந்தன் \* வண்துழாய்க் கண்ணி \*  
இறை பாடியாய இவை 30
- 2312 இவையவன் கோயில் \* இரணியனது ஆகம் \*  
அவை செய்து அரி உருவம் ஆனான் \*\* - செவி தெரியா  
நாகத்தான் \* நால் வேதத்து உள்ளான் \* நறவேற்றான்  
பாகத்தான் பாற்கடல் உள்ளான் 31
- 2313 பாற்கடலும் வேங்கடமும் \* பாம்பும் பனிவிசும்பும் \*  
நூற்கடலும் நுண்ணூல தாமரை மேல் \*\* - பாற்பட்டு  
இருந்தார் மனமும் \* இடமாகக் கொண்டான் \*  
குருந்தொசித்த கோபாலகன் 32
- 2314 பாலகனாய் \* ஆலிலை மேல் பைய \* உலகெல்லாம்  
மேல் ஒரு நாள் \* உண்டவனே! மெய்ம்மையே \*\* - மாலவனே!  
மந்தரத்தால் \* மாநீர்க் கடல் கடைந்து \* வானமுதம்  
அந்தரத்தார்க்கு ஈந்தாய் நீ அன்று 33
- 2315 அன்று இவ்வுலகம் \* அளந்த அசைவே கொல்? \*  
நின்று இருந்து வேளுக்கை நீள்நகர்வாய் \*\* - அன்று  
கிடந்தானைக் \* கேடில் சீராணை \* முன் கஞ்சைக்  
கடந்தானை நெஞ்சமே! காண் 34
- 2316 காண் காண் என \* விரும்பும் கண்கள் \* கதிரிலகு  
பூண்தார் \* அகலத்தான் பொன்மேனி \*\* - பாண்கண்  
தொழில் பாடி \* வண்டறையும் தொங்கலான் \* செம்பொன்  
கழல் பாடி யாம் தொழுதும் கை 35
- 2317 கைய கனலாழி \* கார்க்கடல்வாய் வெண்சங்கம் \*  
வெய்ய கதை சார்ங்கம் வெஞ்சுடர்வாள் \*\* - செய்ய  
படை பரவை பாழி \* பனி நீருலகம் \*  
அடி அளந்த மாயர் அவர்க்கு<sup>5</sup> 36
- 2318 அவற்கு அடிமைப்பட்டேன் \* அகத்தான் புறத்தான் \*  
உவர்க்கும் கருங்கடல் நீர் உள்ளான் \*\* - துவர்க்கும்  
பவளவாய்ப் பூமகளும் \* பன்மணிப் பூணாரம் \*  
திகழும் திருமார்பன் தான் 37
- 2319 தானே தனக்கு உவமன் \* தன் உருவே எவ்வுருவும் \*  
தானே தவவுருவும் தாரகையும் \*\* - தானே  
எரி சுடரும் மால் வரையும் \* எண்திசையும் \* அண்டத்து

<sup>5</sup> மாயன் அவற்கு

- 2320 இறையாய் நிலனாகி \* எண்திசையும் தானாய் \*  
மறையாய் மறைப் பொருளாய் வானாய் \*\* - பிறை வாய்ந்த  
வெள்ளத்தருவி \* விளங்கொலி நீர் வேங்கடத்தான் \*  
உள்ளத்தின் உள்ளே உளன் 39
- 2321 உளன் கண்டாய் நல்நெஞ்சே! \* உத்தமன் என்றும்  
உளன் கண்டாய் \* உள்ளூவார் உள்ளத்து - உளன் கண்டாய் \*\*  
விண்ணொடுங்கக் கோடுயரும் \* வீங்கருவி வேங்கடத்தான் \*  
மண்ணொடுங்கத் தான் அளந்த மன் 40
- 2322 மன்னு மணி முடி நீண்டு \* அண்டம் போய் எண்திசையும் \*  
துன்னு பொழில் அனைத்தும் சூழ் கழலே \*\* - மின்னை  
உடையாகக் கொண்டு \* அன்று உலகளந்தான் \* குன்றம்  
குடையாக ஆ காத்த கோ 41
- 2323 கோவலனாய் \* ஆநிரைகள் மேய்த்துக் குழல் ஊதி \*  
மாவலனாய்க் கீண்ட மணிவண்ணன் \*\* - மேவி  
அரி<sup>6</sup> உருவம் ஆகி \* இரணியனது ஆகம் \*  
தெரியுகிரால் கீண்டான் சினம் 42
- 2324 சினமா மத களிற்றின் \* திண்மருப்பைச் சாய்த்து \*  
புனமேய பூமி அதனை \*\* - தனமாகப்  
பேரகலத்து உள்ளொடுக்கும் \* பேரார மார்வனார் \*  
ஓரகலத்து உள்ளது உலகு 43
- 2325 உலகமும் \* ஊழியும் ஆழியும் \* ஒண்கேழ்  
அலர் கதிரும் \* செந்தீயும் ஆவான் \*\* - பல கதிர்கள்  
பாரித்த \* பைம்பொன் முடியான் அடி இணைக்கே \*  
பூரித்து என் நெஞ்சே! புரி 44
- 2326 புரிந்து மத வேழம் \* மாப்பிடியோடு ஊடி \*  
திரிந்து சினத்தால் பொருது \*\* - விரிந்த சீர்  
வெண்கோட்டு \* முத்துதிர்க்கும் வேங்கடமே \* மேலொரு நாள்  
மண்கோட்டுக் கொண்டான் மலை 45
- 2327 மலை முகடு மேல் வைத்து \* வாசுகியைச் சுற்றி \*  
தலை முகடு தான் ஒரு கை பற்றி \*\* - அலை முகட்டு  
அண்டம் போய் நீர் தெறிப்ப \* அன்று கடல் கடைந்தான் \*  
பிண்டமாய் நின்ற பிரான் 46

<sup>6</sup> எரி



- 2328 நின்ற பெருமானே! நீர் ஏற்று \* உலகெல்லாம்  
சென்ற பெருமானே! \* செங்கண்ணா! \*\* - அன்று  
துரகவாய் கீண்ட \* துழாய் முடியாய்! \* நங்கள்  
நரகவாய் கீண்டாயும் நீ 47
- 2329 நீயன்றே நீர் ஏற்று \* உலகம் அடி அளந்தாய்? \*  
நீயன்றே நின்று நிரை மேய்த்தாய்? \*\* - நீயன்றே  
மாவாயுரம் பிளந்து \* மாமருதினூடு போய் \*  
தேவாசுரம் பொருதாய் செற்று? 48
- 2330 செற்றதுவும் \* சேரா இரணியனை \* சென்றேற்றுப்  
பெற்றதுவும் \* மாநிலம் பின்னைக்காய் \*\* - முற்றல்  
முரியேற்றின் \* முன்னின்று மொய்ப்பொழித்தாய்! \* முரிச்  
சுரியேறு சங்கினாய்! சூழ்ந்து 49
- 2331 சூழ்ந்த துழாய் அலங்கல் \* சோதி மணி முடி மால் \*  
தாழ்ந்த அருவித் தடவரைவாய் \*\* - ஆழ்ந்த  
மணி நீர்ச் சனை வளர்ந்த \* மாமுதலை கொன்றான் \*  
அணி நீல வண்ணத்தவன் 50
- 2332 அவனே அருவரையால் \* ஆநிரைகள் காத்தான் \*  
அவனே அணி மருதம் சாய்த்தான் \*\* - அவனே  
கலங்காப் பெருநகரம் \* காட்டுவான் கண்டீர் \*  
இலங்காபுரம் எரித்தான் எய்து 51
- 2333 எய்தான் மராமரம் \* ஏழும் இராமனாய் \*  
எய்தான் அம்மான் மறியை<sup>7</sup> ஏந்திழைக்காய் \*\* - எய்ததுவும்  
தென்னிலங்கைக் கோன் வீழ \* சென்று குறள் உருவாய் \*  
முன்னிலங்கைக் கொண்டான் முயன்று 52
- 2334 முயன்று தொழு நெஞ்சே! \* மூரி நீர் வேலை \*  
இயன்றமரத்து ஆலிலையின் மேலால் \*\* - பயின்றங்கோர்  
மண்ணலங்கொள் வெள்ளத்து \* மாயக் குழவியாய் \*  
தண்ணலங்கல் மாலையான் தாள் 53
- 2335 தாளால் சகடம் \* உதைத்துப் பகடுந்தி \*  
கீளா மருதிடை போய்க் கேழலாய் \*\* - மீளாது  
மண்ணகலம் கீண்டு \* அங்கோர் மாதுகந்த மார்வற்கு \*  
பெண்ணகலம் காதல் பெரிது 54
- 2336 பெரிய வரை மார்பில் \* பேராரம் பூண்டு \*

<sup>7</sup> மரிய

- கரிய முகிலிடை மின் போல \*\* - தெரியுங்கால்<sup>8</sup>  
பாணொடுங்க \* வண்டறையும் பங்கயமே \* மற்றவன் தன்  
நீள் நெடுங்கண் காட்டும் நிறம் 55
- 2337 நிறம் வெளிது செய்து \* பசிது கரிதென்று \*  
இறை உருவம் யாம் அறியோம் எண்ணில் \*\* - நிறைவுடைய<sup>9</sup>  
நாமங்கை தானும் \* நலம் புகழ வல்லளே? \*  
பூமங்கை கேள்வன் பொலிவு 56
- 2338 பொலிந்திருண்ட கார்வானில் \* மின்னே போல் தோன்றி \*  
மலிந்து திருவிருந்த மார்வன் \*\* - பொலிந்த<sup>10</sup>  
கருடன் மேல் கொண்ட \* கரியான் கழலே \*  
தெருடன் மேல் கண்டாய் தெளி 57
- 2339 தெளிந்த சிலாதலத்தின் \* மேல் இருந்த மந்தி \*  
அளிந்த கடுவனையே னோக்கி \*\* - விளங்கிய  
வெண்மதியம் \* தாவென்னும் வேங்கடமே \* மேலொரு நாள்  
மண்மதியில் கொண்டுகந்தான் வாழ்வு 58
- 2340 வாழும் வகை அறிந்தேன் \* மை போல் நெடுவரைவாய் \*  
தாழும் அருவி போல் தார் கிடப்ப \*\* - சூழும்  
திருமாமணிவண்ணன் \* செங்கண்மால் \* எங்கள்  
பெருமான் அடி சேரப் பெற்று 59
- 2341 பெற்றம் பிணை மருதம் \* பேய்முலை மாச்சகடம் \*  
முற்றக்காத்துடு போய் உண்டுதைத்து \*\* - கற்றுக்  
குணிலை \* விளங்கனிக்குக் கொண்டு எறிந்தான் \* வெற்றிப்  
பணிலம் வாய் வைத்து உகந்தான் பண்டு 60
- 2342 \* பண்டெல்லாம் வேங்கடம் \* பாற்கடல் வைகுந்தம் \*  
கொண்டங்கு உறைவார்க்குக் கோயில் போல் \*\* - வண்டு  
வளங்கிளரும் நீள்சோலை \* வண்பூங்கடிகை \*  
இளங்குமரன் தன் விண்ணகர் 61
- 2343 விண்ணகரம் வெஃகா \* விரிதிரைநீர் வேங்கடம் \*  
மண்ணகரம் மாமாட வேளுக்கை \*\* - மண்ணகத்த  
தென் குடந்தை \* தேனார் திருவரங்கம் தென்கோட்டி \*  
தன் குடங்கை நீர் ஏற்றான் தாழ்வு 62

<sup>8</sup> திரியுங்கால்

<sup>9</sup> நிறமுடைய

<sup>10</sup> பொலிந்து

- 2344 தாழ் சடையும் நீள்முடியும் \* ஒண்மழுவும் சக்கரமும் \*  
சூழரவும் பொன்னாணும் தோன்றுமால் \*\* - சூழும்  
திரண்டருவி பாயும் \* திருமலை மேல் எந்தைக்கு \*  
இரண்டுருவும் ஒன்றாய் இசைந்து 63
- 2345 இசைந்த அரவமும் \* வெற்பும் கடலும் \*  
பசைந்தங்கமுது படுப்ப<sup>11</sup> \*\* - அசைந்து  
கடைந்த வருத்தமோ? \* கச்சி வெஃகாவில் \*  
கிடந்து இருந்து நின்றதுவும் அங்கு? 64
- 2346 அங்கற்கிடரின்றி<sup>12</sup> \* அந்திப் பொழுதத்து \*  
மங்க இரணியனது ஆகத்தை \*\* - பொங்கி  
அரி உருவமாய்ப் பிளந்த \* அம்மானவனே \*  
கரி உருவம் கொம்பொசித்தான் காய்ந்து 65
- 2347 காய்ந்திருளை மாற்றிக் \* கதிரிலகு மாமணிகள் \*  
ஏய்ந்த பணக்கதிர் மேல் வெவ்வுயிர்ப்ப \*\* - வாய்ந்த  
மது கைடவரும் \* வயிறுருகி மாண்டார் \*  
அது கேடவர்க்கு இறுதியாங்கு 66
- 2348 ஆங்கு மலரும் \* குவியுமாலுந்திவாய் \*  
ஓங்கு கமலத்தின் ஒண்போது<sup>13</sup> \*\* - ஆங்கைத்  
திகிரி சுடர் என்றும் \* வெண்சங்கம் \* வானில்  
பகரு மதியென்றும் பார்த்து 67
- 2349 பார்த்த கடுவன் \* சுனை நீர் நிழல் கண்டு \*  
பேர்த்தோர் கடுவன் எனப் பேர்ந்து \*\* - கார்த்த  
களங்கனிக்குக் \* கை நீட்டும் வேங்கடமே \* மேல் நாள்  
விளங்கனிக்குக் கன்றெறிந்தான் வெற்பு 68
- 2350 வெற்பென்று \* வேங்கடம் பாடும் \* வியந்துழாய்  
கற்பென்று சூடும் \* கருங்குழல் மேல் \*\* - மல் பொன்ற  
நீண்ட தோள் மால் கிடந்த \* நீள் கடல் நீராடுவான் \*  
பூண்ட நாள் எல்லாம் புகும் 69
- 2351 புகுமதத்தால் \* வாய் பூசிக் கீழ் தாழ்ந்து \* அருவி  
உகு மதத்தால் \* கால் கழுவிக் கையால் \*\* - மிகு மதத் தேன்  
விண்ட மலர் கொண்டு \* விறல் வேங்கடவனையே \*  
கண்டு வணங்கும் களிறு 70

<sup>11</sup> படைப்ப

<sup>12</sup> அங்கக்கிடரின்றி

<sup>13</sup> கமலத்தினதொண்போது

- 2352 களிறு முகில் குத்தக் \* கை எடுத்தோடி \*  
ஒளிறு மருப்பொசிகை யாளி - பிளிறி  
விழ \*\* கொன்று நின்றதிரும் \* வேங்கடமே \* மேல் நாள்  
குழக்கன்று கொண்டெறிந்தான் குன்று 71
- 2353 குன்று ஒன்றினாய \* குறமகளிர் கோல்வளைக் கை \*  
சென்று விளையாடும் தீங்கழை போய் \*\* - வென்று  
விளங்கு மதி கோள் விடுக்கும் \* வேங்கடமே \* மேலை  
இளங்குமரர் கோமான் இடம் 72
- 2354 இடம் வலம் ஏழ் பூண்ட \* இரவித் தேர் ஓட்டி \*  
வடமுக வேங்கடத்து மன்னும் \*\* - குடம் நயந்த  
கூத்தனாய் நின்றான் \* குரைகழலே கூறுவதே \*  
நாத்தன்னால் உள்ள நலம் 73
- 2355 நலமே வலிது கொல்? \* நஞ்சூட்டுவன் பேய் \*  
நிலமே புரண்டு போய் வீழ \*\* - சலமே தான்  
வெங்கொங்கை உண்டானை \* மீட்டாய்ச்சி ஊட்டுவான் \*  
தன் கொங்கை வாய் வைத்தாள் சார்ந்து 74
- 2356 சார்ந்தகடு தேய்ப்பத் \* தடாவிய கோட்டுச்சி வாய் \*  
ஊர்ந்தியங்கும் வெண்மதியின் ஒண்முயலை \*\* - சேர்ந்து  
சினவேங்கை பார்க்கும் \* திருமலையே \* ஆயன்  
புனவேங்கை நாறும் பொருப்பு 75
- 2357 பொருப்பிடையே நின்றும் \* புனல் குளித்தும் \* ஐந்து  
நெருப்பிடையே நிற்கவும் நீர் வேண்டா \*\* - விருப்புடைய  
வெஃகாவே சேர்ந்தானை \* மெய்ம்மலர்<sup>14</sup> தூய்க் கை தொழுதால் \*  
அஃகாவே தீவினைகள் ஆய்ந்து 76
- 2358 ஆய்ந்த அருமறையோன் \* நான்முகத்தோன் நன்குறங்கில் \*  
வாய்ந்த குழவியாய் வாள் அரக்கன் \*\* - ஏய்ந்த  
முடிப்போது \* மூன்றேழ் என்றெண்ணினான் \* ஆர்ந்த  
அடிப்போது நங்கட்கு அரண் 77
- 2359 அரணாம் நமக்கு என்றும் \* ஆழி வலவன் \*  
முரணாள் வலம் சுழிந்த<sup>15</sup> மொய்ம்பன் \*\* - சரணா மேல்  
ஏது கதி? ஏது நிலை? \* ஏது பிறப்பு? என்னாதே \*  
ஓது கதி மாயனையே<sup>16</sup> ஓர்த்து 78

<sup>14</sup> மென்மலர்

<sup>15</sup> சுழித்த

<sup>16</sup> மாதவனையே

- 2360 ஓர்த்த மனத்தராய் \* ஐந்தடக்கி ஆராய்ந்து \*  
பேர்த்தால் பிறப்பேழும் பேர்க்கலாம் \*\* - கார்த்த  
விரையார் நறுந்துழாய் \* வீங்கோத மேனி \*  
நிரையார மார்வனையே நின்று 79
- 2361 நின்று எதிராய் \* நிரைமணித்தேர் வாணன் தோள் \*  
ஒன்றிய ஈரைஞ்ஞாறு உடன் துணிய \*\* - வென்றிலங்கும்  
ஆர் படுவான் \* நேமி அரவணையான் \* சேவடிக்கே  
நேர் படுவான் தான் முயலும் நெஞ்சு 80
- 2362 நெஞ்சால் \* நினைப்பரியனேலும் \* நிலைப் பெற்று என்  
நெஞ்சமே! பேசாய் \* நினைக்குங்கால் \*\* - நெஞ்சத்துப்  
பேராது நிற்கும் \* பெருமாளை என் கொலோ? \*  
ஓராது நிற்பது உணர்வு 81
- 2363 உணரில் உணர்வரியன் \* உள்ளம் புகுந்து \*  
புணரிலும் காண்பரியன் உண்மை \*\* - இணரணையக்  
கொங்கணைந்து வண்டறையும் \* தண்துழாய்க் கோமாளை \*  
எங்கணைந்து காண்டும் இனி? 82
- 2364 இனியவன் மாயன் \* என உரைப்பரேலும் \*  
இனியவன் காண்பரியனேலும் \*\* - இனியவன்  
கள்ளத்தால் மண் கொண்டு \* விண் கடந்த பைங்கழலான் \*  
உள்ளத்தின் உள்ளே உளன் 83
- 2365 உளனாய் \* நான்மறையின் உட்பொருளை \* உள்ளத்து  
உளனாகத் \* தேர்ந்து உணர்வரேலும் \*\* - உளனாய்  
வண்தாமரை நெடுங்கண் \* மாயவனை யாவரே? \*  
கண்டார் உகப்பர் கவி 84
- 2366 கவியினார் கைபுனைந்து \* கண்ணார் கழல் போய் \*  
செவியினார் கேள்வியராய்ச் சேர்ந்தார் \*\* - புவியினார்  
போற்றி உரைக்கப் \* பொலியுமே? \* பின்னைக்கா  
ஏற்றுயிரை அட்டான் எழில் 85
- 2367 எழில் கொண்டு<sup>17</sup> \* மின்னுக்கொடி எடுத்து \* வேகத்  
தொழில் கொண்டு \* தான் முழங்கித் தோன்றும் \*\* - எழில் கொண்ட  
நீர் மேக மன்ன \* நெடுமால் நிறம் போல \*  
கார் வானம் காட்டும் கலந்து 86
- 2368 கலந்து மணி இமைக்கும் கண்ணா! \* நின் மேனி

<sup>17</sup> கொண்ட

- மலர்ந்து \* மரதகமே காட்டும் \*\* - நலந்திகழும்  
கொந்தின்வாய் வண்டறையும் \* தண்துழாய்க் கோமானை \*  
அந்தி வான் காட்டும் அது 87
- 2369 அது நன்று இது தீதென்று \* ஐயப்படாதே \*  
மது நின்ற தண்துழாய் மார்வன் \*\* - பொது நின்ற \*  
பொன்னங்கழலே தொழுவின் \* முழு வினைகள்  
முன்னம் கழலும் முடிந்து 88
- 2370 முடிந்த பொழுதில் குறவாணர் \* ஏனம்  
படிந்துமுசால் \* பைந்தினைகள்வித்த \*\* - தடிந்தெழுந்த  
வேயங்கழை போய் \* விண் திறக்கும் வேங்கடமே \* மேலொரு நாள்  
தீங்குழல் வாய் வைத்தான் சிலம்பு 89
- 2371 சிலம்பும் செறிகழலும் \* சென்றிசைப்ப \* விண்ணாறு  
அலம்பிய சேவடி போய் \*\* அண்டம் - புலம்பிய தோள்  
எண்திசையும் சூழ \* இடம் போதாது என் கொலோ? \*  
வண்டுழாய் மால் அளந்த மண் 90
- 2372 மண் உண்டும் \* பேய்ச்சி முலை உண்டும் ஆற்றாதாய் \*  
வெண்ணெய் விழுங்க வெகுண்டு \*\* ஆய்ச்சி - கண்ணிக்  
கயிற்றினால் கட்டத் \* தான் கட்டுண்டு இருந்தான் \*  
வயிற்றினோடு ஆற்றா மகன் 91
- 2373 மகன் ஒருவர்க்கு அல்லாத \* மாமேனி மாயன் \*  
மகனாம் அவன் மகன் தன் காதல் - மகனை \*\*  
சிறை செய்த வாணன் தோள் \* செற்றான் கழலே \*  
நிறை செய்து என் நெஞ்சே! நினை 92
- 2374 நினைத்து உலகில் ஆர் தெளிவார்? \* நீண்ட திருமால் \*  
அனைத்துலகும் உள் ஒடுக்கி ஆல் மேல் \*\* - கனைத்துலவு  
வெள்ளத்தோர் பிள்ளையாய் \* மெள்ளத் துயின்றானை \*  
உள்ளத்தே வை நெஞ்சே! உய்த்து 93
- 2375 உய்த்து உணர்வென்னும் \* ஒளி கொள் விளக்கேற்றி \*  
வைத்து அவனை நாடி வலைப்படுத்தேன் \*\* - மெத்தெனவே  
நின்றான் இருந்தான் \* கிடந்தான் என் நெஞ்சத்து \*  
பொன்றாமை மாயன் புகுந்து 94
- 2376 புகுந்து இலங்கும் \* அந்திப் பொழுதத்து \* அரியாய்  
இகழ்ந்த \* இரணியனது ஆகம் \*\* - சுகிர்த்தெங்கும்  
சிந்தப் பிளந்த \* திருமால் திருவடியே \*  
வந்தித்து என் நெஞ்சமே! வாழ்த்து 95

- 2377 வாழ்த்திய வாயராய் \* வானோர் மணிமகுடம் \*  
தாழ்த்தி வணங்கத் தழும்பாமே \*\* - கேழ்த்த  
அடித் தாமரை \* மலர் மேல் மங்கை மணாளன் \*  
அடித் தாமரையாமலர் 96
- 2378 அலர் எடுத்த உந்தியான் \* ஆங்கு எழிலாய \*  
மலர் எடுத்த மாமேனி மாயன் \*\* - அலர் எடுத்த  
வண்ணத்தான் \* மாமலரான் வார் சடையான் \* என்றிவர்கட்கு  
எண்ணத் தான் ஆமோ? இமை 97
- 2379 இமம் சூழ் மலையும் \* இருவிசும்பும் காற்றும் \*  
அமஞ்சூழ்ந்தற விளங்கித் தோன்றும் \*\* - நமன் சூழ்  
நரகத்து \* நம்மை நணுகாமல் காப்பான் \*  
துரகத்தை வாய் பிளந்தான் தொட்டு 98
- 2380 \* தொட்ட படை எட்டும் \* தோலாத வென்றியான் \*  
அட்டபுயகரத்தான் அஞ்ஞான்று \*\* - குட்டத்துக்  
கோள் முதலை துஞ்சக் \* குறித்தெறிந்த சக்கரத்தான் \*  
தாள் முதலே நங்கட்குச் சார்வு 99
- 2381 \* சார்வு நமக்கென்றும் சக்கரத்தான் \* தண்துழாய்த்  
தார்வாழ் \* வரை மார்பன் தான் முயங்கும் \*\* - காரார்ந்த  
வானமருமின்னிமைக்கும் \* வண்தாமரை நெடுங்கண் \*  
தேனமரும் பூ மேல் திரு 100

**தசக அடிவரவு:** திரு நன்கு பேசுவார் இவை மன்னும் அவனே  
பண்டு களிறு நெஞ்சால் மண்ணுண்டும் நான்முகன்

**பேயாழ்வார் திருவடிகளே சரணம்**

**திருமழிசை ஆழ்வார் அருளிச் செய்த  
நான்முகன் திருவந்தாதி**

**நான்முகன் திருவந்தாதி தனியன்  
(ஸ்ரீராமப் பிள்ளை அருளிச் செய்தது)**

நாராயணன் படைத்தான் நான்முகனை \* நான்முகனுக்கு  
ஏரார் சிவன் பிறந்தான் என்னும் சொல் \* - சீரார்  
மொழி செப்பி வாழலாம் நெஞ்சமே! \* மொய்ப்பூ  
மழிசைப் பரன் அடியே வாழ்த்து

**திருமழிசை ஆழ்வார் அருளிச் செய்த  
நான்முகன் திருவந்தாதி**

- 2382 \* நான்முகனை \* நாராயணன் படைத்தான் \* நான்முகனும்  
தான் முகமாய்ச் \* சங்கரனைத் தான் படைத்தான் \*\* - யான் முகமாய்  
அந்தாதி மேலிட்டு \* அறிவித்தேன் ஆழ்பொருளை \*  
சிந்தாமல் கொண்மினீர் தேர்ந்து 1
- 2383 தேருங்கால் தேவன் \* ஒருவனே என்று உரைப்பர் \*  
ஆரும் அறியார் அவன் பெருமை \*\* - ஓரும்  
பொருள் முடிவும் இத்தனையே \* எத்தவம் செய்தார்க்கும் \*  
அருள் முடிவது ஆழியான் பால் 2
- 2384 பாலில் கிடந்ததுவும் \* பண்டரங்கம் மேயதுவும் \*  
ஆலில் துயின்றதுவும் ஆர் அறிவார்? \*\* - ஞாலத்து  
ஒரு பொருளை \* வானவர் தம் மெய்ப்பொருளை \* அப்பில்  
அருபொருளை யான் அறிந்தவாறு 3
- 2385 ஆறு சடைக் கரந்தான் \* அண்டர் கோன் தன்னோடும் \*  
கூறுடையன் என்பதுவும் கொள்கைத்தே \*\* - வேறொருவர்  
இல்லாமை \* நின்றானை எம்மாளை \* எப்பொருட்கும்  
சொல்லாணைச் சொன்னேன் தொகுத்து 4
- 2386 தொகுத்த வரத்தனாய்த் \* தோலாதான் மார்வம் \*  
வகிர்த்த வளையுகிர் தோள் மாலே! \*\* - உகத்தில்  
ஒரு நான்று நீ உயர்த்தி \* உள் வாங்கி நீயே<sup>1</sup> \*  
அருநான்கும் ஆனாய் அறி 5

<sup>1</sup> வாங்கினையே



- 2387 அறியார் சமணர் \* அயர்த்தார் பவுத்தர் \*  
சிறியார் சிவப்பட்டார் செப்பில் \*\* - வெறியாய  
மாயவனை மாலவனை \* மாதவனை ஏத்தார் \*  
ஈனவரே ஆதலால் இன்று 6
- 2388 இன்றாக \* நாளையே ஆக \* இனிச் சிறிதும்  
நின்றாக \* நின் அருள் என் பாலதே \*\* - நன்றாக  
நான் உன்னை \* அன்றி இலேன் கண்டாய் \* நாரணனே!  
நீ என்னை அன்றி இலை 7
- 2389 இலை துணை மற்று என் நெஞ்சே! \* ஈசனை வென்ற \*  
சிலை கொண்ட செங்கண் மால் சேரா \*\* - குலை கொண்ட  
ஈரைந்தலையான் \* இலங்கையை ஈடழித்த \*  
கூரம்பன் அல்லால் குறை 8
- 2390 குறை கொண்டு நான்முகன் \* குண்டிகை நீர் பெய்து \*  
மறை கொண்ட மந்திரத்தால் வாழ்த்தி \*\* - கறை கொண்ட  
கண்டத்தான் \* சென்னி மேல் ஏறக் கழுவினான் \*  
அண்டத்தான் சேவடியை ஆங்கு 9
- 2391 ஆங்காரவாரம் \* அது கேட்டு \* அழல் உமிழும்  
பூங்கார் அரவணையான் பொன்மேனி \*\* - யாம் காண  
வல்லமே அல்லமே? \* மாமலரான் வார்சடையான் \*  
வல்லரே அல்லரே? வாழ்த்து 10
- 2392 வாழ்த்துக வாய் \* காண்க கண் கேட்க செவி \* மகுடம்  
தாழ்த்தி \* வணங்குமின்கள் தண்மலரால் \*\* - சூழ்த்த  
துழாய் மன்னு நீள்முடி \* என் தொல்லை மால் தன்னை \*  
வழா வண்கை கூப்பி மதித்து 11
- 2393 மதித்தாய்போய் நான்கின் \* மதியார் போய் வீழ \*  
மதித்தாய் மதிகோள் விடுத்தாய் \*\* - மதித்தாய்  
மடுக் கிடந்த \* மாமுதலை கோள் விடுப்பான் \* ஆழி  
விடற்கிரண்டும் போய் இரண்டின் வீடு 12
- 2394 வீடாக்கும் \* பெற்றி அறியாது \* மெய் வருத்திக்  
கூடாக்கி \* நின்றுண்டு கொண்டுழல்வீர்! \*\* - வீடாக்கும்  
மெய்ப்பொருள் தான் \* வேத முதற்பொருள் தான் \* விண்ணவர்க்கு  
நற்பொருள் தான் நாராயணன் 13
- 2395 நாராயணன் என்னை ஆளி \* நரகத்துச்  
சேராமல் \* காக்கும் திருமால் \*\* தன் - பேரான  
பேசப் பெறாத \* பிணச் சமயர் பேசக் கேட்டு \*

- ஆசைப்பட்டு ஆழ்வார் பலர் 14
- 2396 பல தேவர் ஏத்தப் \* படி கடந்தான் பாதம் \*  
மலர் ஏற விட்டிறைஞ்சி வாழ்த்த - வலராகில் \*\*  
மார்க்கண்டன் கண்ட வகையே \* வரும் கண்டீர் \*  
நீர்க்கண்டன் கண்ட நிலை 15
- 2397 நிலை மன்னும் என் நெஞ்சம் \* அந்நான்று \* தேவர்  
தலை மன்னர் \* தாமே மாற்றாக \*\* - பல மன்னர்  
போர் மாள \* வெங்கதிரோன் மாயப் பொழில் மறைய \*  
தேராழியால் மறைத்தாரால் 16
- 2398 ஆல நிழற்கீழ் \* அற நெறியை \* நால்வர்க்கு  
மேலை உகத்துரைத்தான் \* மெய்த்தவத்தோன் \*\* - ஞாலம்  
அளந்தானை \* ஆழிக் கிடந்தானை \* ஆல் மேல்  
வளர்ந்தானைத் தான் வணங்குமாறு 17
- 2399 மாறாய தானவனை \* வள்ளுகிரால் \* மார்விரண்டு  
கூறாகக் \* கீறிய கோள் அரியை \*\* - வேறாக  
ஏத்தி இருப்பாரை \* வெல்லுமே \* மற்றவரைச்  
சார்த்தி<sup>2</sup> இருப்பார் தவம் 18
- 2400 தவம் செய்து \* நான்முகனால் பெற்ற வரத்தை \*  
அவம் செய்த ஆழியாய்<sup>3</sup> அன்றே \*\* - உவந்து எம்மைக்  
காப்பாய் நீ \* காப்பதனை ஆவாய் நீ \* வைகுந்தம்  
ஈப்பாயும் எவ்வுயிர்க்கும் நீ 19
- 2401 நீயே உலகெல்லாம் \* நின் அருளே நிற்பனவும் \*  
நீயே தவத் தேவ தேவனும் \*\* - நீயே  
எரி சுடரும் மால் வரையும் \* எண்திசையும் \* அண்டத்து  
இருசுடரும் ஆய இவை 20
- 2402 இவையா! பிலவாய் \* திறந்தெரி கான்ற \*  
இவையா! எரி வட்டக் கண்கள் \*\* - இவையா!  
எரி பொங்கிக் காட்டும் \* இமையோர் பெருமான் \*  
அரி பொங்கிக் காட்டும் அழகு 21
- 2403 அழகியான் தானே \* அரியுருவன் தானே \*  
பழகியான் தானே பணிமின் \*\* - குழவியாய்த்  
தான் ஏழலகுக்கும் \* தன்மைக்கும் தன்மையனே \*

<sup>2</sup> சாற்றி

<sup>3</sup> ஆழியான்

- மீனாய் உயிரளிக்கும் வித்து 22
- 2404 வித்து மிட வேண்டுங்கொல்லோ? \* விடை அடர்த்த \*  
பத்தி உழவன் பழம்புனத்து \*\* - மொய்த்தெழுந்த  
கார்மேகம் அன்ன \* கருமால் திருமேனி \*  
நீர் வானம் காட்டும் நிகழ்ந்து 23
- 2405 நிகழ்ந்தாய் \* பால் பொன் பசப்புக் \* கார்வண்ணம் நான்கும்  
இகழ்ந்தாய் \* இருவரையும் வீயப் - புகழ்ந்தாய் \*\*  
சினப் போர்ச் சுவேதனைச் \* சேனாபதியாய் \*  
மனப் போர் முடிக்கும் வகை 24
- 2406 வகையால் மதியாது \* மண் கொண்டாய் \* மற்றும்  
வகையால் \* வருவது ஒன்றுண்டே \*\* - வகையால்  
வயிரம் குழைத்துண்ணும் \* மாவலி தான் என்னும் \*  
வயிர வழக்கொழித்தாய் மற்று 25
- 2407 மற்றுத் தொழுவார் \* ஒருவரையும் யான் இன்மை \*  
கற்றைச் சடையான் கரிக் கண்டாய் \*\* - எற்றைக்கும்  
கண்டு கொள் கண்டாய் \* கடல் வண்ணா! \* யான் உன்னைக்  
கண்டு கொள்கிற்குமாறு 26
- 2408 மால் தான் புகுந்த \* மட நெஞ்சம்<sup>4</sup> \* மற்றதுவும்  
பேறாகக் \* கொள்வனோ? பேதைகள்! \*\* - நீறாடி  
தான் காண மாட்டாத \* தாரகலச் சேவடியை \*  
யான் காண வல்லேற்கு இது 27
- 2409 இது இலங்கை ஈடழியக் \* கட்டிய சேது \*  
இது விலங்கு வாலியை வீழ்த்ததுவும்<sup>5</sup> \*\* - இது இலங்கை  
தான் ஒடுங்க வில் நுடங்கத் \* தண்தார் இராவணனை \*  
ஊன் ஒடுங்க எய்தான் உகப்பு 28
- 2410 உகப்புருவன் தானே \* ஒளி உருவன் தானே \*  
மகப்புருவன் தானே மதிக்கில் \*\* - மிகப்புருவம்  
ஒன்றுக்கு ஒன்று \* ஓசனையான் வீழ \* ஒரு கணையால்  
அன்றிக்கொண்டு எய்தான் அவன் 29
- 2411 அவன் என்னை ஆளி \* அரங்கத்து அரங்கில் \*  
அவன் என்னை எய்தாமல் காப்பான் \*\* - அவன் என்னது  
உள்ளத்து \* நின்றான் இருந்தான் கிடக்குமே \*

<sup>4</sup> நெஞ்சன்

<sup>5</sup> வீழ்த்தது

- வெள்ளத்தரவணையின் மேல் 30
- 2412 மேல் நான்முகன் \* அரணை இட்ட விடு சாபம் \*  
தான் நாரணன் ஒழித்தான் தாரகையுள்<sup>6</sup> \*\* - வானோர்  
பெருமாணை \* ஏத்தாத பேய்காள்! \* பிறக்கும்  
கருமாயம் பேசின் கதை 31
- 2413 கதைப் பொருள் தான் \* கண்ணன் திருவயிற்றின் உள்ள \*  
உதைப்பளவு போது போக்கின்றி \*\* - வதைப் பொருள் தான்  
வாய்ந்த குணத்துப் \* படாதது அடைமினோ \*  
ஆய்ந்த குணத்தான் அடி 32
- 2414 அடிச் சகடம் சாடி \* அரவாட்டி \* யானை  
பிடித்தொசித்துப் \* பேய் முலை நஞ்சுண்டு \*\* - வடிப் பவள  
வாய்ப் பின்னை தோளிக்கா \* வல்லேற்று எருத்திறுத்து \*  
கோப்பின்னுமானான் குறிப்பு 33
- 2415 குறிப்பு எனக்குக் \* கோட்டியூர் மேயானை ஏத்த \*  
குறிப்பு எனக்கு நன்மை பயக்க \*\* - வெறுப்பனோ?  
வேங்கடத்து மேயானை \* மெய்வினை<sup>7</sup> நோய் எய்தாமல் \*  
தான் கடத்தும் தன்மையான் தாள் 34
- 2416 \* தாளால் உலகம் \* அளந்த அசைவே கொல்? \*  
வாளா கிடந்தருளும் வாய்திறவான் \*\* - நீளோதம்  
வந்தலைக்கும் மாமயிலை \* மாவல்லிக்கேணியான் \*  
ஐந்தலைவாய் நாகத்தணை 35
- 2417 நாகத்தணைக் குடந்தை \* வெஃகா திருவெவ்வள் \*  
நாகத்தணை அரங்கம் பேரன்பில் \*\* - நாகத்  
தணைப் பாற்கடல் கிடக்கும் \* ஆதி நெடுமால் \*  
அணைப்பார் கருத்தனாவான் 36
- 2418 வானுலவு தீவளி \* மாகடல் மாபொருப்பு \*  
தான் உலவு வெங்கதிரும் தண்மதியும் \*\* - மேல் நிலவு  
கொண்டல் பெயரும் \* திசை எட்டும் சூழ்ச்சியும் \*  
அண்டந்திருமாலகைப்பு 37
- 2419 அகைப்பில் மனிசரை \* ஆறு சமயம்  
புகைத்தான் \* பொருகடல் நீர் வண்ணன் \*\* - உகைக்கு மேல்  
எத்தேவர் வாலாட்டும் \* எவ்வாறு செய்கையும் \*

<sup>6</sup> தாரணியுள்

<sup>7</sup> வெவ்வினை

- 2420 அழைப்பன் \* திருவேங்கடத்தானைக் காண \*  
இழைப்பன் \* திருக்கூடல் கூட \*\* - மழைப்பேர்  
அருவி \* மணி வரன்றி<sup>8</sup> வந்திழிய \* யானை  
வெருவி அரவொடுங்கும் வெற்பு 39
- 2421 வெற்பென்று \* வேங்கடம் பாடினேன் \* வீடாக்கி  
நிற்கின்றேன் \* நின்று நினைக்கின்றேன் \*\* - கற்கின்ற  
நூல் வலையில் பட்டிருந்த \* நூலாட்டி கேள்வனார் \*  
கால் வலையில் பட்டிருந்தேன் காண் 40
- 2422 காணலுறுகின்றேன் \* கல்லருவி முத்துதிர \*  
ஓண விழவில் ஒலி அதிர \*\* - பேணி  
வருவேங்கடவா! \* என் உள்ளம் புகுந்தாய் \*  
திருவேங்கடம் அதனைச் சென்று 41
- 2423 சென்று வணங்குமினோ \* சேணுயர் வேங்கடத்தை \*  
நின்று வினை கெடுக்கும் நீர்மையால் \*\* - என்றும்  
கடிக்கமல நான்முகனும் \* கண் மூன்றத்தானும் \*  
அடிக்கமலம் இட்டு ஏத்தும் அங்கு 42
- 2424 மங்குல் தோய் சென்னி \* வடவேங்கடத்தானை \*  
கங்குல் புகுந்தார்கள் \* காப்பணிவான் \*\* - திங்கள்  
சடையேற வைத்தானும் \* தாமரை மேலானும் \*  
குடையேறத் தாம் குவித்துக் கொண்டு 43
- 2425 கொண்டு குடங்கால் \* மேல் வைத்த குழவியாய் \*  
தண்ட அரக்கன் தலை தாளால் - பண்டெண்ணி \*\*  
போம் குமரன் நிற்கும் \* பொழில் வேங்கட மலைக்கே \*  
போம் குமரருள்ளீர்! புரிந்து 44
- 2426 புரிந்து மலர் இட்டுப் \* புண்டரீகப் பாதம் \*  
பரிந்து படுகாடு நிற்ப \*\* - தெரிந்தெங்கும்  
தான் ஓங்கி நிற்கின்றான் \* தண்ணருவி வேங்கடமே \*  
வானோர்க்கும் மண்ணோர்க்கும் வைப்பு 45
- 2427 வைப்பன் மணி விளக்கா \* மாமதியை \* மாலுக்கென்று  
எப்பொழுதும் \* கை நீட்டும் யானையை \*\* - எப்பாடும்  
வேடு வளைக்கக் \* குறவர் வில் எடுக்கும் வேங்கடமே \*  
நாடு வளைத்தாடுது<sup>9</sup> மேல் நன்று 46

<sup>8</sup> வரண்டி

- 2428 நன்மணி வண்ணனார் \* ஆளியும் கோளரியும் \*  
பொன்மணியும் முத்தமும் பூமரமும் \*\* - பன்மணி நீ  
ரோடு பொருதுருளும் \* கானமும் வானரமும் \*  
வேடுமுடை வேங்கடம் 47
- 2429 வேங்கடமே \* விண்ணோர் தொழுவதுவும் \* மெய்ம்மையால்  
வேங்கடமே \* மெய்வினை நோய் தீர்ப்பதுவும் \*\* - வேங்கடமே  
தானவரை வீழத் \* தன் ஆழிப் படை தொட்டு \*  
வானவரைக் காப்பான் மலை 48
- 2430 மலையாமை மேல் வைத்து \* வாசுகியைச் சுற்றி \*  
தலையாமை தான் ஒரு கை பற்றி \*\* - அலையாமல்  
பீறக் கடைந்த \* பெருமான் திருநாமம் \*  
கூறுவதே யாவர்க்கும் கூற்று 49
- 2431 கூற்றமும் சாரா \* கொடுவினையும் சாரா \* தீ  
மாற்றமும் சாரா வகை அறிந்தேன் \*\* - ஆற்றங்  
கரைக் கிடக்கும் \* கண்ணன் கடல் கிடக்கும் \* மாயன்  
உரைக் கிடக்கும் உள்ளத்து எனக்கு 50
- 2432 எனக்காவார் ஆர் ஒருவரே? \* எம்பெருமான்  
தனக்காவான் \* தானே மற்றல்லால் \*\* - புனக்காயா  
வண்ணனே! \* உன்னைப் பிறர் அறியார் \* என் மதிக்கு  
விண் எல்லாம் உண்டோ விலை? 51
- 2433 விலைக்கு ஆட்படுவர் \* விசாதி ஏற்றுண்பர் \*  
தலைக்காட்பலி திரிவர் தக்கோர் \*\* - முலைக் கால்  
விடம் உண்ட வேந்தனையே \* வேறா ஏத்தாதார் \*  
கடமுண்டார்<sup>10</sup> கல்லாதவர் 52
- 2434 கல்லாதவர் இலங்கை கட்டழித்த \* காசுத்தன்  
அல்லால் \* ஒரு தெய்வம் யானிலேன் \*\* - பொல்லாத  
தேவரைத் \* தேவர் அல்லாரை \* திருவில்லாத்  
தேவரைத் தேறேல்மின் தேவு 53
- 2435 தேவராய் \* நிற்கும் அத்தேவும் \* அத்தேவரில்  
மூவராய் நிற்கும் \* முது புணர்ப்பும் \*\* - யாவராய்  
நிற்கின்றதெல்லாம் \* நெடுமால் என்று ஓராதார் \*  
கற்கின்றதெல்லாம் கடை 54

<sup>9</sup> வளைத்தாடு

<sup>10</sup> கடனுண்டார்

- 2436 கடை நின்றமரர் கழல் தொழுது \* நாளும்  
இடை நின்ற \* இன்பத்தராவர் \*\* - புடை நின்ற  
நீரோத மேனி \* நெடுமாலே! \* நின் அடியை  
யார் ஓத வல்லார் அவர்? 55
- 2437 அவர் இவர் என்றில்லை \* அனங்க வேள் தாதைக்கு \*  
எவரும் எதிர் இல்லை கண்டீர் \*\* - உவரிக்  
கடல் நஞ்சமுண்டான் கடன் என்று \* வாணற்கு  
உடன் நின்று தோற்றான் ஒருங்கு 56
- 2438 ஒருங்கிருந்த நல்வினையும் \* தீவினையும் ஆவான் \*  
பெருங்குருந்தம் சாய்த்தவனே பேசில் \*\* - மருங்கிருந்த  
வானவர் தாம் தானவர் தாம் \* தாரகை தான் \* என்னெஞ்சம்  
ஆனவர் தாம் அல்லாததென்? 57
- 2439 என்னெஞ்ச மேயான் \* இருள் நீக்கி எம்பிரான் \*  
மன்னஞ்ச முன்னொரு நாள் மண் அளந்தான் \*\* - என்னெஞ்ச  
மேயானை \* இல்லா விடை ஏற்றான் \* வெவ்வினை தீர்த்து  
ஆயனுக்கு ஆக்கினேன் அன்பு 58
- 2440 அன்பாவாய் \* ஆரமுதம் ஆவாய் \* அடியேனுக்கு  
இன்பாவாய் \* எல்லாமும் நீயாவாய் \*\* - பொன்பாவை  
கேள்வா! \* கிளரொளி என் கேசவனே! \* கேடின்றி  
ஆள்வாய்க்கு அடியேன் நானாள் 59
- 2441 ஆட்பார்த்து உழி தருவாய் \* கண்டு கொள் என்றும் \* நின்  
தாட்பார்த்து உழி தருவேன் தன்மையை \*\* - கேட்பார்க்கு  
அரும்பொருளாய் \* நின்ற அரங்கனே! \* உன்னை  
விரும்புவதே விள்ளேன் மனம் 60
- 2442 மனக்கேதம் சாரா \* மதுசூதன் தன்னை \*  
தனக்கே தான் தஞ்சமாக் கொள்ளில் \*\* - எனக்கே தான்  
இன்றொன்றி நின்று உலகை \* ஏழ் ஆணை ஓட்டினான் \*  
சென்றொன்றி நின்ற திரு 61
- 2443 திரு நின்ற பக்கம் \* திறவிதென்று ஓரார் \*  
கரு நின்ற கல்லார்க்கு உரைப்பர் \*\* - திருவிருந்த  
மார்வன்<sup>11</sup> \* சிரீதரன் தன் வண்டிலவு தண் துழாய் \*  
தார் தன்னைச் சூடித் தரித்து 62
- 2444 தரித்திருந்தேனாகவே \* தாரா கணப் போர் \*

<sup>11</sup> மார்பின்

- விரித்துரைத்த வெந்நாகத்துன்னை \*\* - தெரித்தெழுதி  
வாசித்தும் கேட்டும் \* வணங்கி வழிபட்டும் \*  
பூசித்தும் போக்கினேன் போது 63
- 2445 போதான \* இட்டிறைஞ்சி ஏத்துமினோ \* பொன் மகரக்  
காதானை \* ஆதிப்பெருமானை \*\* - நாதானை  
நல்லானை நாரணனை \* நம் ஏழ் பிறப்பு அறுக்கும்  
சொல்லானை \* சொல்லுவதே சூது 64
- 2446 சூதாவது என் நெஞ்சத்து எண்ணினேன் \* சொல் மாலை  
மாதாய \* மாயவனை<sup>12</sup> மாதவனை \*\* - யாதானும்  
வல்லவா \* சிந்தித்திருப்பேற்கு \* வைகுந்தத்து  
இல்லையோ சொல்லீர் இடம்? 65
- 2447 இடமாவது \* என் நெஞ்சம் இன்றெல்லாம் \* பண்டு  
பட நாகணை \* நெடிய மாற்கு \*\* - திடமாக  
வையேன் \* மதி சூடி தன்னோடு \* அயனை நான்  
வையேன் ஆட்செய்யேன் வலம் 66
- 2448 வலமாக \* மாட்டாமை தானாக \* வைகல்  
குலமாக \* குற்றம் தானாக \*\* - நலமாக  
நாரணனை நாபதியை<sup>13</sup> \* ஞானப் பெருமானை \*  
சீரணனை ஏத்தும் திறம் 67
- 2449 திறம்பேன்மின் கண்டீர் \* திருவடி தன் நாமம் \*  
மறந்தும் புறந்தொழா மாந்தர் \*\* - இறைஞ்சியும்  
சாதுவராய்ப் \* போதுமின்கள் என்றான் \* நமனும் தன்  
தூதுவரைக் கூவிச் செவிக்கு 68
- 2450 செவிக்கு இன்பம் ஆவதுவும் \* செங்கண்மால் நாமம் \*  
புவிக்கும் புவி அதுவே கண்டீர் \*\* - கவிக்கு  
நிறை பொருளாய்<sup>14</sup> \* நின்றானை நேர்பட்டேன் \* பார்க்கில்  
மறைப் பொருளும் அத்தனையே தான் 69
- 2451 தான் ஒருவனாகித் \* தரணி இடந்து எடுத்து \*  
ஏனொருவனாய் எயிற்றில் தாங்கியதும் \*\* - யான் ஒருவன் \*  
இன்றா அறிகின்றேன் அல்லேன் \* இருநிலத்தைச்  
சென்றாங்கடிப்படுத்த சேய் 70

<sup>12</sup> மாலவனை

<sup>13</sup> நம்பதியை

<sup>14</sup> நிறைப் பொருளாய்



- 2452 சேயன் அணியன் \* சிறியன் மிகப் பெரியன் \*  
ஆயன் துவரைக் கோனாய் நின்ற - மாயன் \*\* அன்று  
ஓதிய \* வாக்கதனைக் கல்லார் \* உலகத்தில்  
ஏதிலராம் மெய்ஞ்ஞானமில் 71
- 2453 இல்லறம் இல்லேல்<sup>15</sup> \* துறவறம் இல்லென்னும் \*  
சொல்லறம் அல்லனவும் சொல்லல்ல \*\* - நல்லறம்  
ஆவனவும் \* நால்வேத மாத்தவமும் \* நாரணனே  
ஆவது ஈதன்று என்பாரார்? 72
- 2454 ஆரே அறிவார்? \* அனைத்துலகும் உண்டு உமிழ்ந்த \*  
பேராழியான் தன் பெருமையை \*\* - கார் செறிந்த  
கண்டத்தான் \* எண்கண்ணான் காணான் \* அவன் வைத்த  
பண்டைத் தானத்தின் பதி 73
- 2455 பதிப் பகைஞர்கு<sup>16</sup> ஆற்றாது \* பாய் திரை நீர்ப் பாழி \*  
மதித்தடைந்த வாளரவந்தன்னை \*\* - மதித்தவன் தன்  
வல்லாகத் தேற்றிய \* மாமேனி மாயவனை \*  
அல்லது ஒன்று ஏத்தாது என் நா 74
- 2456 நாக்கொண்டு \* மானிடம் பாடேன் \* நலமாகத்  
தீக்கொண்ட \* செஞ்சடையான் சென்று \*\* என்றும் - பூக்கொண்டு  
வல்லவாறு \* ஏத்த மகிழாத \* வைகுந்தச்  
செல்வனார் சேவடி மேல் பாட்டு 75
- 2457 பாட்டும் முறையும் \* படுகதையும் பல்பொருளும் \*  
ஈட்டிய தீயும் இருவிசும்பும் \*\* - கேட்ட  
மனுவும் \* சுருதி மறை நான்கும் \* மாயன்  
தன மாயையில் பட்டதற்பு 76
- 2458 தற்பென்னைத் \* தான் அறியானேலும் \* தடங்கடலைக்  
கற்கொண்டு தூர்த்த கடல் வண்ணன் \*\* - எற்கொண்ட  
வெவ்வினையும் நீங்க \* விலங்கா மனம் வைத்தான் \*  
எவ்வினையும் மாயுமால் கண்டு 77
- 2459 கண்டு வணங்கினார்க்கு \* என்னாங்கொல்? \* காமன் உடல்  
கொண்ட \* தவத்தாற்கு உமை உணர்த்த \*\* - வண்டலம்பும்  
தாரலங்கல் நீள்முடியான் \* தன் பெயரே கேட்டிருந்து \* அங்  
காரலங்கல் ஆனமையால் ஆய்ந்து 78

<sup>15</sup> அல்லேல்

<sup>16</sup> பகைஞர்க்கு

- 2460 ஆய்ந்து கொண்டு \* ஆதிப் பெருமானை \* அன்பினால்  
வாய்ந்த \* மனத்து இருத்த வல்லார்கள் \*\* - ஏய்ந்த தம்  
மெய்குந்தமாக \* விரும்புவரே \* தாமும் தம்  
வைகுந்தம் காண்பார் விரைந்து 79
- 2461 விரைந்து அடைமின் மேலொரு நாள் \* வெள்ளம் பரக்க \*  
கரந்துலகம் காத்தளித்த கண்ணன் \*\* - பரந்துலகம் \*  
பாடின ஆடின கேட்டு \* படு நரகம்  
வீடின வாசற்கதவு 80
- 2462 கதவு மனம் என்றும் \* காணலாம் என்றும் \*  
குதையும் வினை ஆவி தீர்ந்தேன் \*\* - விதையாக  
நல்தமிழை வித்தி \* என் உள்ளத்தை நீ விளைத்தாய் \*  
கற்ற மொழியாகிக் கலந்து 81
- 2463 கலந்தான் என் உள்ளத்துக் \* காமவேள் தாதை \*  
நலந்தானும் ஈதொப்பதுண்டே? \*\* - அலர்ந்தலர்கள்  
இட்டேத்தும் \* ஈசனும் நான்முகனும் \* என்றிவர்கள்  
விட்டேத்த மாட்டாத வேந்து 82
- 2464 வேந்தராய் விண்ணவராய் \* விண்ணாகித் தண்ணளியாய் \*  
மாந்தராய் மாதாய் மற்றெல்லாமாய் \*\* - சார்ந்தவர்க்குத்  
தன்னால் தான் நேமியான் \* மால்வண்ணன் தான் கொடுக்கும் \*  
பின்னால் தான் செய்யும் பிதிர் 83
- 2465 பிதிரும் மனமிலேன் \* பிஞ்ஞுகன் தன்னோடு  
எதிர்வன் \* அவன் எனக்கு நேரான் \*\* - அதிரும்  
கழற்கால மன்னனையே \* கண்ணனையே \* நாளும்  
தொழக்<sup>17</sup> காதல் பூண்டேன் தொழில் 84
- 2466 தொழில் எனக்குத் \* தொல்லை மால் தன் நாமம் ஏத்த \*  
பொழுது எனக்கு மற்றதுவே போதும் \*\* - கழிசினத்த  
வல்லாளன் \* வானரக்<sup>18</sup> கோன் வாலி மதனழித்த \*  
வில்லாளன் நெஞ்சத்துள்ளன் 85
- 2467 உளன் கண்டாய் நன்னெஞ்சே! \* உத்தமனென்றும்  
உளன் கண்டாய் \* உள்ளுவார் உள்ளத்து - உளன் கண்டாய் \*\*  
தன்னொப்பான் தானாய் \* உளன் காண் தமிழேற்கு<sup>19</sup> \*  
என்னொப்பார்க்கு ஈசனிமை 86

<sup>17</sup> தொழும்

<sup>18</sup> வானரர்

<sup>19</sup> தமிழேற்கும்

- 2468 இமையப் பெருமலை போல் \* இந்திரனார்க்கு இட்ட \*  
சமய விருந்துண்டு ஆர் காப்பார்? \*\* - சமயங்கள்  
கண்டான் அவை காப்பான் \* கார்க்கண்டன் நான்முகனோடு \*  
உண்டான் உலகோடு உயிர் 87
- 2469 உயிர் கொண்டு உடல் ஒழிய \* ஓடும் போதோடி \*  
அயர்வென்ற தீர்ப்பான் பேர் பாடி \*\* - செயல் தீரச்  
சிந்தித்து \* வாழ்வாரே வாழ்வார் \* சிறு சமயப்  
பந்தனையார் வாழ்வேல் பழுது 88
- 2470 பழுதாகாது ஒன்றறிந்தேன் \* பாற்கடலான் பாதம் \*  
வழுவா வகை நினைந்து வைகல் - தொழுவாரை \*\*  
கண்டிறைஞ்சி வாழ்வார் \* கலந்த வினை கெடுத்து \*  
விண் திறந்து வீற்றிருப்பார் மிக்கு 89
- 2471 வீற்றிருந்து \* விண்ணாள வேண்டுவார் \* வேங்கடத்தான்  
பால்திருந்த வைத்தாரே பல்மலர்கள் \*\* - மேல் திருந்த  
வாழ்வார் \* வருமதி பார்த்து அன்பினராய் \* மற்றவர்க்கே  
தாழ்வாய் இருப்பார் தமர் 90
- 2472 தமர் ஆவர் யாவர்க்கும் \* தாமரை மேலார்க்கும் \*  
அமரர்க்கும் ஆடரவத்தார்க்கும்<sup>20</sup> \*\* - அமரர்கள்  
தாள் தாமரை \* மலர்கள் இட்டு இறைஞ்சி \* மால் வண்ணன்  
தாள் தாமரை அடைவோம் என்று 91
- 2473 என்றும் மறந்தறியேன் \* என் நெஞ்சத்தே வைத்து \*  
நின்றும் இருந்தும் நெடுமாலை \*\* - என்றும்  
திருவிருந்த மார்பன் \* சிரீதரனுக்கு ஆளாய் \*  
கருவிருந்த நாள் முதலாக் காப்பு 92
- 2474 காப்பு மறந்தறியேன் \* கண்ணனே என்றிருப்பன் \*  
ஆப்பு அங்கொழியவும் பல்லுயிர்க்கும் \*\* - ஆக்கை  
கொடுத்தளித்த \* கோனே! குணப் பரனே! \* உன்னை  
விடத் துணியார் மெய் தெளிந்தார் தாம் 93
- 2475 மெய் தெளிந்தார் என் செய்யார்? \* வேறானார் நீறாக \*  
கை தெளிந்து காட்டிக் களப்படுத்து \*\* - பை தெளிந்த  
பாம்பின் அணையாய்! \* அருளாய் அடியேற்கு \*  
வேம்பும் கறியாகுமேன்று 94
- 2476 \* ஏன்றேன் அடிமை \* இழிந்தேன் பிறப்பு இடும்பை \*

<sup>20</sup> ஆடரவார்த்தாற்கும்

ஆன்றேன் அமரர்க்கு அமராமை \*\* - ஆன்றேன்  
கடன் நாடும் மண்ணாடும் \* கைவிட்டு \* மேலை  
இட நாடு காண இனி

95

2477 \* இனி அறிந்தேன் \* ஈசற்கும் நான்முகற்கும் தெய்வம் \*  
இனி அறிந்தேன் எம்பெருமான்! உன்னை \*\* - இனி அறிந்தேன்  
காரணன் நீ கற்றவை நீ \* கற்பவை நீ \* நற்கிரிசை  
நாரணன் நீ நன்கறிந்தேன் நான்

96

**தசக அடிவரவு:** நான்முகன் வாழ்த்துக இவை மேல் காணல் எனக்கு  
மனக்கேதம் சேயன் கதவு தமராவார் பொய்நின்ற

**திருமழிசை ஆழ்வார் திருவடிகளே சரணம்**

நம்மாழ்வார் அருளிச் செய்த  
ருக் வேத ஸாரமான  
திருவிருத்தம்

திருவிருத்தம் தனியன்

கிடாம்பியாச்சான்<sup>1</sup> அருளிச் செய்தது

கரு விருத்தக் குழி நீத்த பின் காமக் கடுங்குழி வீழ்ந்து \*  
ஒரு விருத்தம் புக்கு உழலுறுவீர்! உயிரின் பொருள்கட்கு<sup>2</sup> \*  
ஒரு விருத்தம் புகுதாமல் குருகையர் கோன் உரைத்த \*  
திருவிருத்தத்து ஓரடி கற்றிரீர் திருநாட்டகத்தே

நம்மாழ்வார் அருளிச் செய்த  
ருக் வேத ஸாரமான  
திருவிருத்தம்

தாமான தன்மையில் அருளிச் செய்தது

2478 \* பொய்ந்நின்ற ஞானமும் \* பொல்லா ஒழுக்கும் அழுக்குடம்பும் \*  
இந்நின்ற நீர்மை இனி யாம் உறாமை \*\* உயிர் அளிப்பான்  
எந்நின்ற யோனியுமாய்ப் பிறந்தாய்! இமையோர் தலைவா! \*  
மெய்ந்நின்று கேட்டருளாய் \* அடியேன் செய்யும் விண்ணப்பமே 1

தலைவியின் வேறுபாடு கண்ட தோழி வியந்து உரைத்தல்

2479 செழுநீர்த் தடத்துக் \* கயல் மிளிர்ந்தால் ஒப்ப \* சேய் அரிக்கண்  
அழுநீர் துளும்ப அலமருகின்றன \*\* வாழியரோ  
முழுநீர் முகில் வண்ணன் கண்ணன் விண்ணாட்டவர் மூதுவராம் \*  
தொழுநீர் இணை அடிக்கே \* அன்பு சூட்டிய சூழ் குழற்கே 2

பிரிவாற்றாத தலைவி நெஞ்சுழிந்து உரைத்தல்

2480 குழற் கோவலர் மடப்பாவையும் \* மண்மகளும் திருவும் \*  
நிழற் போல்வனர் கண்டு நிற்குங்கொல்? மீளுங்கொல்? \*\* தண்ணந்துழாய்  
அழற் போல் அடுஞ்சக்கரத்து அண்ணல் விண்ணோர் தொழுக் கடவும் \*  
தழற் போல் சினத்த \* அப்புள்ளின் பின் போன தனி நெஞ்சமே 3

<sup>1</sup> சீராமப்பிள்ளை அல்லது ஆளாவந்தார் என்றும் சிலர் கூறுவர்

<sup>2</sup> பொருளுக்கு

## தலைவனைப் பிரிந்த தலைவி வாடைக்கு ஆற்றாது வருந்திக் கூறுதல்

- 2481 தனி நெஞ்சம் முன்னவர் \* புள்ளே கவர்ந்தது \* தண்ணந்துழாய்க்கு  
இனி நெஞ்சம் இங்குக் கவர்வது யாமிலம் \*\* நீ நடுவே  
முனி வஞ்சப்<sup>3</sup> பேய்ச்சி முலை சுவைத்தான் முடி சூடு துழாய்ப் \*  
பனி நஞ்ச மாருதமே! \* எம்மதாவி பனிப்பு இயல்வே? 4

## வாடைக்கு நலிந்த தலைவியின் மாமை கண்டு தோழி இரங்குதல்

- 2482 பனிப்பு இயல்வாக \* உடைய தண்வாடை \* இக்காலம் இவ்வூர்ப்  
பனிப்பு இயல்வெல்லாம் \* தவிர்ந்து எரி வீசும் \*\* அந்தண்ணந்துழாய்  
பனிப் புயல் சோரும் தடங்கண்ணி மாமைத் திறத்துக் கொலாம்? \*  
பனிப் புயல் வண்ணண் \* செங்கோல் ஒரு நானறு தடாவியதே 5

## தலைவியின் எழில் கண்டு வியந்த தலைவன் வார்த்தை

- 2483 தடாவிய அம்பும் \* முரிந்த சிலைகளும் போக விட்டு \*  
கடாயின கொண்டு ஒல்கும் வல்லி ஈதேனும் \*\* அசுரர் மங்கக்  
கடாவிய வேகப் பறவையின் பாகன் மதன செங்கோல் \*  
நடாவிய கூற்றம் கண்டீர் \* உயிர் காமின்கள் ஞாலத்துள்ளே 6

## கால மயக்கு

- 2484 ஞாலம் பனிப்பச் செறித்து \* நன்னீர் இட்டுக்கால் சிதைந்து \*  
நீல வல்லேறு பொரா நின்ற வானமிது \*\* திருமால்  
கோலம் சுமந்து பிரிந்தார் கொடுமை குழறு \* தண் பூம்  
காலங்கொலோ? அறியேன் \* வினையாட்டியேன் காண்கின்றவே 7

## தலைவன் பொருள்வயில் பிரிதலைக் குறிப்பால் அறிந்த தலைவி தோழிக்கு உரைத்தல்

- 2485 காண்கின்றனகளும் \* கேட்கின்றனகளும் காணில் \* இந்நாள்  
பாண்குன்ற நாடர் \* பயில்கின்றன \*\* இதெல்லாம் அறிந்தோம்  
மாண்குன்றம் ஏந்தித் தண் மாமலை வேங்கடத்து உம்பர் நம்பும் \*  
சேண்குன்றம் சென்று \* பொருள் படைப்பான் கற்றதிண்ணனவே 8

## தலைவன் தலைவியின் நீங்கலருமை கூறுதல்

- 2486 திண் பூஞ்சுடர் நுதி நேமி அஞ்செல்வர் \* விண்ணாடு அனைய  
வண்பூ மணியல்லி \* ஆரே பிரிபவர் தாம்? \*\* இவையோ  
கண் பூங்கமலம் கருஞ்சுடராடி வெண்முத்து அரும்பி \*  
வண்பூங்குவளை \* மட மான் விழிக்கின்ற மாயிதழே 9

<sup>3</sup> நஞ்சப்

## மதியுடம்படுக்கலுற்ற தலைவன் குறையுற உரைத்தல்

- 2487 மாயோன் வட திருவேங்கட நாட \* வல்லிக் கொடிகாள்!  
நோயோ உரைக்கிலும் \* கேட்கின்றிலீர் உரையீர் \*\* நுமது  
வாயோ? அது அன்றி வல்வினையேனும் கிளியும் எங்கும்  
ஆயோ? \* அடும் தொண்டையோ? \* அறையோ! இது அறிவரிதே 10

## பிறிவாற்றாத தலைவியின் வேறுபாடு கண்டு தலைவன் உரைத்தல்

- 2488 அரியனயாம் இன்று காண்கின்றன \* கண்ணன் விண்ணனையாய்!  
பெரியன காதம் \* பொருட்கோ பிரிவென \*\* ஞாலம் எய்தற்கு  
உரியன ஒண்முத்தும் பைம்பொன்னும் ஏந்தி ஓரோ குடங்கைப் \*  
பெரியன கெண்டைக் குலம் \* இவையோ வந்து பேர்கின்றவே 11

## தலைவி நெஞ்சொடு கலாய்த்துத் தன் ஆற்றாமை கூறுதல்

- 2489 பேர்கின்றது மணி மாமை \* பிறங்கி அள்ளல் பயலை \*  
ஊர்கின்றது கங்குல் ஊழிகளே \*\* இதெல்லாம் இனவே  
ஈர்கின்ற சக்கரத்து எம்பெருமான் கண்ணன் தண்ணந்துழாய் \*  
சார்கின்ற நன்னெஞ்சினார் \* தந்து போன தனி வளமே 12

## பிரிவாற்றாத தலைவி இருளுக்கும் வாடைக்கும் இரங்குதல்

- 2490 தனி வளர் செங்கோல் நடாவு \* தழல் வாய் அரசவியப்  
பனி வளர் செங்கோல் \* இருள் வீற்றிருந்தது \*\* பார் முழுதும்  
துனி வளர் காதல் துழாயைத் துழாவு தண்வாடை தடிந்து \*  
இனி வளை காப்பவர் ஆர்? \* எனை ஊழிகள் ஈர்வனவே 13

## நலம் பாராட்டு

- 2491 ஈர்வன வேலும் அஞ்சேலும் \* உயிர் மேல் மிளிர்ந்து இவையோ  
பேர்வனவோ வல்ல \* தெய்வ நல்வேள் கணை \*\* பேரொளியே  
சோர்வன நீலச் சுடர் விடு மேனி அம்மான் \* விசும்பூர்  
தேர்வன \* தெய்வமன்னீர கண்ணோ? இச்செழும் கயலே 14

## தோழி தலைவனது கருத்தறிந்து உரைத்தல்

- 2492 கயலோ நும கண்கள்? என்று \* களிறு வினவி நிறீர் \*  
அயலோர் அறியிலும் ஈதென்ன வார்த்தை? \*\* கடல் கவர்ந்த  
புயலோடு உலாம் கொண்டல் வண்ணன் புன வேங்கடத்து எம்மொடும் \*  
பயலோவிலீர் \* கொல்லை காக்கின்ற நாளும் பல பலவே 15

## தலைவனைப் பிரிந்த தலைவி பாங்கியை நோக்கி இருள் வியந்துரைத்தல்

- 2493 பல பல ஊழிகள் ஆயிடும் \* அன்றி ஓர் நாழிகையைப்  
பல பல கூறிட்ட கூறாயிடும் \*\* கண்ணன் விண்ணனையாய்!  
பல பல நாள் அன்பர் கூடிலும் நீங்கிலும் யாம் மெலிதும் \*  
பல பல சூழலுடைத்து \* அம்ம! வாழி இப்பாயிருளே 16

### தலைவி கடலை நோக்கித் தேர்வழி தூரல் என்றல்

- 2494 இருள் விரிந்தால் அன்ன \* மாநீர்த் திரை கொண்டு வாழியரோ \*  
இருள் பிரிந்தார் அன்பர் தேர் வழி தூரல் \*\* அரவணை மேல்  
இருள் விரி நீலக் கருநாயிறு சுடர் கால்வது போல் \*  
இருள் விரி சோதி \* பெருமான் உறையும் எறிகடலே! 17

### கால மயக்கு (நம்பிள்ளை நிர்வாஹம்)

கார் கண்டு நலிந்த தலைவியின் ஆற்றாமை கண்டு பாங்கி இரங்குதல் (வாதிகேஸரி ஜீயர் நிர்வாஹம்)

- 2495 கடல் கொண்டு எழுந்தது வானம் \* அவ்வானத்தை அன்றிச் சென்று \*  
கடல் கொண்டு ஒழிந்த அதனால் இது \*\* கண்ணன் மண்ணும் விண்ணும்  
கடல் கொண்டு எழுந்த அக்காலம் கொலோ? புயல் காலம் கொலோ? \*  
கடல் கொண்ட கண்ணீர் \* அருவி செய்யா நிற்கும் காரிகையே<sup>4</sup> 18

### செவிலி பழிக்கு இரங்குதல்; பாங்கி இரங்குதலுமாம்

- 2496 காரிகையார் நிறை காப்பவர் யார் என்று \* கார் கொண்டு இன்னே  
மாரிகை ஏறி \* அறை இடும் காலத்தும் \*\* வாழியரோ  
சாரிகைப் புள்ளர் அந்தண்ணந்துழாய் இறை கூயருளார் \*  
சேரிகை ஏரும் \* பழியாய் விளைந்தது என் சின்மொழிக்கே 19

### வெறி விலக்கு

- 2497 சின்மொழி நோயோ கழி பெருந்தெய்வம் \* இந்நோய் இனதென்று  
இன்மொழி கேட்கும் \* இளந்தெய்வம் அன்றிது \*\* வேல! நில் நீ  
என் மொழி கேண்மின் என் அம்மனைமீர்! \* உலகு ஏழும் உண்டான்  
சொல் மொழி \* மாலை அந்தண்ணந்துழாய் கொண்டு சூட்டுமினே 20

### ஏறுகோள் கூறி வரைவுகடாதல்

- 2498 <sup>5</sup>சூட்டு நன்மாலைகள் \* தூயன ஏந்தி \* விண்ணோர்கள் நன்னீர்

<sup>4</sup> காரிகைக்கே

<sup>5</sup> இது திருமஞ்சன காலத்தில் சேவிக்கப்படுவது



ஆட்டி \* அந்துபம் தரா நிற்கவே அங்கு \*\* ஓர் மாயையினால்  
 ஈட்டிய வெண்ணை தொடுவுண்ணப் போந்திமில் ஏற்றுவன் கூன் \*  
 கோட்டிடை ஆடினை கூத்து \* அடல் ஆயர் தம் கொம்பினுக்கே 21

### தோழி தலைவனை நகையாடுதல்

2499 கொம்பார் தழைகை \* சிறு நாண் எறிவிலம் \* வேட்டை கொண்டாட்டு  
 அம்பார் களிறு \* வினவுவது ஐயர் \*\* புள் ஊரும் கள்வர்  
 தம் பாரகத்து என்றும் ஆடாதன தம்மில் கூடாதன \*  
 வம்பார் வினாச் சொல்லவோ \* எம்மை வைத்தது இவ்வான் புனத்தே 22

### தலைவன் குரையுற உரைத்தல்

2500 புனமோ? புனத்தயலே \* வழி போகும் அருவினையேன் \*  
 மனமோ? மகளிர்! நும் காவல் சொல்லீர் \*\* புண்டரீகத்து அங்கேழ்  
 வனமோர் அனைய கண்ணான் கண்ணன் வாணாடு அமரும் \* தெய்வத்  
 தினமோர் அனையீர்களாய் \* இவையோ நும் இயல்வுகளே? 23

### பிரிவு ஆற்றாத தலைவியின் ஈடுபாடு கண்ட செவிலி இரங்குதல்

2501 இயல்வு ஆயின \* வஞ்ச நோய் கொண்டு உலாவும் \* ஓரோ குடங்கைக்  
 கயல் பாய்வன \* பெரு நீர்க் கண்கள் தம்மொடும் \*\* குன்றம் ஒன்றால்  
 புயல்வாயின நிரை காத்த புள்ளூர்திகள் ஊரும் துழாய்க் \*  
 கொயல்வாய் மலர் மேல் \* மனத்தொடு என்னாங்கொல் எங்கோல்  
 வளைக்கே? 24

### தலைமகனது தாரில் ஈடுபட்ட தலைவி ஆற்றாது கூறுதல்

2502 எங்கோல் வளை முதலாக் \* கண்ணன் மண்ணும் விண்ணும் அளிக்கும் \*  
 செங்கோல் வளைவு விளைவிக்குமால் \*\* திறல் சேர் அமரர்  
 தங்கோனுடைய தங்கோன் உம்பர் எல்லாயவர்க்கும் தங்கோன் \*  
 நங்கோன் உகக்கும் துழாய் \* என் செய்யாது இனி நானிலத்தே? 25

### நகர் காட்டுதல்

2503 நானிலம் வாய்க் கொண்டு \* நன்னீர் அறம் என்று கோது கொண்ட \*  
 வேனிலம் செல்வன் சுவைத்துமிழ் பாலை \*\* கடந்த பொன்னே!  
 கால்நிலம் தோய்ந்து விண்ணோர் தொழும் கண்ணன் வெஃகாவுது \* அம்பூந்  
 தேனிளம்<sup>6</sup> சோலை அப்பாலது \* எப்பாலைக்கும் சேமத்ததே 26

<sup>6</sup> தேனலம்

## தலைவி தார் பெற்று மகிழ்தல்

- 2504 சேமம் செங்கோன் அருளே \* செருவாரும் நட்பு ஆகுவர் என்று \*  
ஏமம் பெற வையம் சொல்லும் மெய்யே \*\* பண்டு எல்லாம் அறை கூய்  
யாமங்கள் தோறு எரி வீசும் நம் கண்ணன் அந்தண்ணந்துழாய்த் \*  
தாமம் புனைய \* அவ்வாடை ஈதோ வந்து தண் என்றதே 27

## தலைவனைப் பிரிந்த தலைவி வாடைக்கு வருந்தி இரங்குதல்

- 2505 தண்ணன் துழாய் வளை கொள்வது யாம் இழப்போம் \* நடுவே  
வண்ணன் துழாவி \* ஓர் வாடை உலாவும் \*\* வள்வாய் அலகால்  
புள்ளந்துழாமே பொரு நீர்த் திருவரங்கா! அருளாய் \*  
எண்ணம் துழாவும் இடத்து \* உளவோ பண்டும் இன்னன்னவே? 28

## தலைவி அன்னத்தை வெறுத்துரைத்தல்

- 2506 இன்னன்ன தூது எம்மை \* ஆளற்றப் பட்டிரந்தாள் இவள் என்று \*  
அன்னன்ன சொல்லாப் பெடையொடும் போய் வரும் \*\* நீலம் உண்ட  
மின்னன்ன மேனிப் பெருமான் உலகில் பெண் தூது செல்லா \*  
அன்னன்ன நீர்மை கொலோ? \* குடிச் சீர்மையில் அன்னங்களே ! 29

## தலைவி அன்னங்களையும் வண்டானங்களையும் தூது வேண்டுதல்

- 2507 அன்னம் செல்வீரும் \* வண்டானம் செல்வீரும் தொழுது இரந்தேன் \*  
முன்னம் செல்வீர்கள் மறவேன்மினோ \*\* கண்ணன் வைகுந்தனோடு  
என் நெஞ்சினாரைக் கண்டால் என்னைச் சொல்லி \* அவரிடை நீர்  
இன்னம் செல்லீரோ? \* இதுவோ தகவென்று இசைமின்களே! 30

## தூது செல்லாத மேகங்களைக் குறித்துத் தலைவி இரங்குதல்

- 2508 இசைமின்கள் தூது என்று இசைத்தால் இசையிலம் \* என் தலை மேல்  
அசைமின்கள் என்றால் அசையுங்கொலாம்? \*\* அம்பொன் மாமணிகள்  
திசைமின் மிளிரும் திருவேங்கடத்துவன் தாள் \* சிமய  
மிசை \* மின் மிளிரிய போவான் வழிக் கொண்ட மேகங்களே ! 31

## தலைவி போலி கண்டு உரைத்தல்

- 2509 மேகங்களோ! உரையீர் \* திருமால் திருமேனி ஒக்கும் \*  
யோகங்கள் உங்களுக்கு எவ்வாறு பெற்றீர்? \*\* உயிர் அளிப்பான்  
மாகங்கள் எல்லாம் திரிந்து நன்னீர்கள் சுமந்து \* நுந்தம்  
ஆகங்கள் நோவ \* வருத்தும் தவமாம் அருள் பெற்றதே 32

## தலைவியின் ஆற்றாமை கண்ட தோழி தலைவனை வெறுத்துரைத்தல்

- 2510 அருளார் திருச்சக்கரத்தால் \* அகல் விசும்பும் நிலனும் \*  
இருளார் வினை கெடச் செங்கோல் நடாவுதிர் \*\* ஈங்கோர் பெண்பால்  
பொருளோ எனும் இகழ்வோ? இவற்றின் புறத்தாள் என்று எண்ணோ? \*  
தெருளோம் அரவணையீர்! \* இவள் மாமை சிதைக்கின்றதே 33

## கூடலிழைத்து வருந்தும் தலைவி நிலையைப் பாங்கி தலைவற்கு உணர்த்தல்

- 2511 சிதைக்கின்ற தாழி என்று \* ஆழியைச் சீறி \* தன் சீரடியால்<sup>7</sup>  
உதைக்கின்ற நாயகன் \* தன்னொடு மாலே! \*\* உனது தண்தார்  
ததைக்கின்ற தண்ணந்துழாய் அணிவான் அதுவே மனமாய்ப் \*  
பதைக்கின்ற மாதின் திறத்து \* அறியேன் செயற்பாலதுவே 34

## தலைவி மாலைக்கு ஆற்றாமையின் மேல் வாடைக்கு இரங்குதல்

- 2512 பால்வாய்ப் பிறைப் பிள்ளை \* ஒக்கலைக் கொண்டு \* பகல் இழந்த  
மேல்பால் திசைப் பெண் \* புலம்புறு மாலை \*\* உலகளந்த  
மால்பால் துழாய்க்கு மனம் உடையார்க்கு நல்கிற்றை எல்லாம் \*  
சோல்வான் புகுந்து \* இதுவோர் பனிவாடை துழாகின்றதே 35

## தோழி தலைவன் கொடுமை கூறுதல்

- 2513 துழா நெடுஞ்சூழ் இருள் என்று \* தந்தண்<sup>8</sup> தாரது பெயரா \*  
எழா நெடு ஊழி எழுந்த இக்காலத்தும் \*\* ஈங்கு இவளோ!  
வழா நெடுந்துன்பத்தள் என்று இரங்கார் அம்மனோ! \* இலங்கைக்  
குழா நெடு மாடம் \* இடித்த பிரானார் கொடுமைகளே! 36

## நற்றாய் தன் மகள் சென்ற சுரத்தருமை கூறி இரங்குதல்

- 2514 கொடுங்கால் சிலையர் \* நிரை கோள் உழவர் கொலையில் வெய்ய \*  
கடுங்கால் இளைஞர் துடி படும் கவ்வைத்து \*\* அருவினையேன்  
நெடுங்காலமும் கண்ணன் நீள் மலர்ப் பாதம் பரவிப் பெற்ற \*  
தொடுங்கால் ஓசியும் இடை \* இளமான் சென்ற சூழ் கடமே 37

## தலைவனைப் பிரிந்த தலைவி போலி கண்டு மகிழ்தல்

- 2515 கடம் ஆயினகள் கழித்து \* தன்<sup>9</sup> கால் வன்மையால் பல நாள்  
தடம் ஆயின புக்கு \* நீர் நிலை நின்ற தவம் இது கொல்? \*\*

<sup>7</sup> சீரடியால்

<sup>8</sup> தன் தண்

<sup>9</sup> தம்

குடமாடி இம்மண்ணும் விண்ணும் குலுங்க உலகளந்து \*  
நடமாடிய பெருமான் \* உருவொத்தன நீலங்களே

38

### தலைவனது உருவெளிப்பாடு கண்ட தலைவி தோழிக்கு கூறுதல்

2516 நீலத் தடவரை மேல் \* புண்டரீக நெடுந்தடங்கள்  
போல \* பொலிந்து எமக்கு எல்லா இடத்தவும் \*\* பொங்கு முந்நீர்  
ஞாலப் பிரான் விசம்புக்கும் பிரான் மற்றும் நல்லோர் பிரான் \*  
கோலம் கரிய பிரான் \* எம்பிரான் கண்ணின் கோலங்களே 39

### இருள் கண்டிரங்கிய தலைவி தோழிக்கு வரைவு விருப்புரைத்தல்

2517 கோலப் பகள் களிறு \* ஒன்று கல்பய்ய \* குழாம் விரிந்த  
நீலக் கங்குல் \* களிறெல்லாம் நிறைந்தன<sup>10</sup> \*\* நேரிழையீர் !  
ஞாலப் பொன் மாதின் மணாளன் துழாய் நங்கள் சூழ்குழற்கே \*  
ஏலப்புனைந்து என்னைமார் \* எம்மை நோக்குவது என்று கொலோ? 40

### வாடைக்கு வருந்திய தலைமகள் வார்த்தை

2518 என்றும் புன் வாடை \* இது கண்டறிதும் \* இவ்வாறு வெம்மை  
ஒன்றும் உருவும் சுவடும் தெரியிலம் \*\* ஓங்கசுரர்  
பொன்றும் வகை புள்ளை ஊர்வான் அருள் அருளாத இந்நாள் \*  
மன்றில் நிறை பழி தூற்றி \* நின்று என்னை<sup>11</sup> வன்காற்று அடுமே 41

### தலைவி தலைவனது கண்ணழகில் ஈடுபட்டு வியந்துரைத்தல்

2519 வன்காற்று அறைய \* ஒருங்கே மறிந்து கிடந்து அலர்ந்த \*  
மென்கால் கமலத் தடம் போள் பொலிந்தன \*\* மண்ணும் விண்ணும்  
என்காற்கு அளவின்மை காண்மின் என்பான் ஒத்து வான் நிமிர்ந்த \*  
தன்காற்<sup>12</sup> பணிந்த என்பால் \* எம்பிரான தடங்கண்களே 42

### தலைவனது உருவெழில் உரைத்த தலைமகள் வார்த்தை

2520 கண்ணும் செந்தாமரை \* கையும் அவை அடியோ அவையே \*  
வண்ணம் கரியதோர் மால் வரை போன்று \*\* மதி விகற்பால்  
விண்ணும் கடந்து உம்பர் அப்பால் மிக்கு மற்று எப்பால் யவர்க்கும் \*  
எண்ணும் இடத்ததுவோ? \* எம்பிரானது எழில் நிறமே 43

<sup>10</sup> நிரந்தன

<sup>11</sup> எம்மை

<sup>12</sup> தன்பால்

### தலைவி தலைவனது பெருமை உரைத்தல்

- 2521 நிறமுயர் கோலமும் \* பேரும் உருவும் இவை இவையென்று \*  
அறமுயல் ஞானச் சமயிகள் பேசிலும் \*\* அங்கு அங்கெல்லாம் \*  
உறவுயர் ஞானச் சுடர் விளக்காய் நின்றதன்றி ஒன்றும் \*  
பெற முயன்றார் இல்லையால் \* எம்பிரான பெருமையையே 44

### தலைவி தலைவனது நீரிடை உதவியை நினைந்து உரைத்தல்

- 2522 பெரும் கேழலார் தம் \* பெருங்கண் மலர்ப் புண்டரீகம் \* நம் மேல்  
ஒருங்கே பிறழ வைத்தார் இவ்வகாலம் \*\* ஒருவர் நம் போல்  
வருங்கேழ்பவர் உளரே? தொல்லை வாழியம் சூழ் பிறப்பு \*  
மருங்கே வரப் பெறுமே? \* சொல்லு வாழி மட நெஞ்சமே! 45

### நெஞ்சை தூது விட்ட தலைவி இரங்குதல்

- 2523 மட நெஞ்சம் என்றும் தமது என்றும் \* ஓர் கருமம் கருதி  
விட நெஞ்சை உற்றார் விடவோ அமையும் \*\* அப்பொன் பெயரோன்  
தடநெஞ்சம் கீண்ட பிரானார் தமது அடக்கீழ் விடப் \* போய்த்  
திடநெஞ்சமாய் \* எம்மை நீத்து இன்று தாறும் திரிகின்றதே 46

### பிரிவாற்றாது வருந்தும் தலைவி நிலை கண்டு செவிலி இரங்குதல்

- 2524 திரிகின்றது வடமாருதம் \* திங்கள் வெந்தீ முகந்து \*  
சொரிகின்றது அதுவும் அது \*\* கண்ணன் விண்ணூர் தொழுவே  
சரிகின்றது சங்கம் தண்ணந்துழாய்க்கு வண்ணம் பயலை \*  
விரிகின்றது முழு மெய்யும் \* என்னாங்கொல் என் மெல்லியற்கே? 47

### நன்னிமித்தம் கண்டு தான் ஆறி இருத்தலைத் தலைவி தோழிக்குக் கூறுதல்

- 2525 மெல்லியல் ஆக்கைக் கிருமி \* குருவில் மிளிர் தந்து ஆங்கே  
செல்லிய செல்கைத்து \* உலகை என் காணும்? \*\* என்னாலும் தன்னைச்  
சொல்லிய சூழல் திருமால் அவன் கவி யாது கற்றேன் \*  
பல்லியின் சொல்லும் சொல்லா \* கொள்வதோ உண்டு பண்டு 48

### இருளுக்கு ஆற்றாத தலைவி தோழிக்குக் கூறுதல்

- 2526 பண்டும் பல பல \* வீங்கிருள் காண்டும் \* இப்பாயிருள் போல்  
கண்டும் அறிவதும் \* கேட்பதும் யாமிலம் \*\* காள் வண்ண  
வண்டுண் துழாய்ப் பெருமான் மதுகுதனன் தாமோதரன் \*  
உண்டும் உமிழ்ந்தும் கடாய \* மண்ணேரன்ன ஒண்ணுதலே! 49

## தலைவன் மீண்டு வருகையில் பாகனொடு கூறுதல்

- 2527 ஒண்ணுதல் மாமை \* ஒளி பயவாமை \* விரைந்து நந்தேர்  
நண்ணுதல் வேண்டும் \* வலவ! கடாகின்று \*\* தேன் நவின்ற  
விண் முதல் நாயகன் நீள்முடி வெண்முத்த வாசிகைத்தாய் \*  
மண் முதல் சேர்வுற்று \* அருவி செய்யா நிற்கும் மாமலைக்கே 50

## கடலோசைக்கு ஆற்றாத தலைவி இரங்குதல்

- 2528 மலை கொண்டு மத்தா அரவால் சுழற்றிய மாயப் பிரான் \*  
அலை கண்டு கொண்ட அமுதம் கொள்ளாது கடல் \*\* பரதர்  
விலை கொண்டு தந்த சங்கம் இவை வேரித் துழாய் துணையாத் \*  
துலை கொண்டு தாயம் கிளர்ந்து \* கொள்வான் ஒத்து அழைக்கின்றதே 51

## கால மயக்கு

- 2529 அழைக்கும் கருங்கடல் \* வெண்திரைக் கைக்<sup>13</sup> கொண்டு போய் \* அலர் வாய்  
மழைக்கண் மடந்தை \* அரவணை ஏற \*\* மண்மாதர் விண்வாய்  
அழைத்துப் புலம்பி முலை மலை மேல் நின்றும் ஆறுகளாய் \*  
மழைக் கண்ண நீர் \* திருமால் கொடியான் என்று வார்கின்றதே! 52

## கட்டுவிச்சி கூறுதல்

- 2530 வாராயின முலையாள் இவள் \* வானோர் தலைமகனாம் \*  
சீராயின தெய்வ நன்னோய் இது \*\* தெய்வத் தண்ணந்துழாய்த்  
தாராயினும் தழையாயினும் தண்கொம்பதாயினும் \* கீழ்  
வேராயினும் \* நின்ற மண்ணாயினும் கொண்டு வீசமினே 53

## வண்டு விடுதாது

- 2531 வீசும் சிறகால் பறத்திர் \* விண்ணாடு நுங்கட்கு எளிது \*  
பேசும்படி அன்ன பேசியும் போவது \*\* நெய் தொடுவுண்டு  
ஏசும்படி அன்ன செய்யும் எம் ஈசர் விண்ணோர் பிரானார் \*  
மாசில் மலரடிக் கீழ் \* எம்மைச் சேர்விக்கும் வண்டுகளே! 54

## நலம் பாராட்டு

- 2532 வண்டுகளோ! வம்மின் \* நீர்ப்பூ நிலப்பூ மரத்தில் ஒண்பூ \*  
உண்டு களித்து உழல்வீர்க்கு ஒன்று உரைக்கியம் \*\* ஏனம் ஒன்றாய்  
மண் துகளாடி வைகுந்தம் அன்னாள் குழல்வாய் விரை போல் \*  
விண்டுகள் வாரும் \* மலர் உளவோ நும் வியலிடத்தே? 55

<sup>13</sup> வெண்டிரைக்கே

## தலைவன் இரவிடைக் கலந்தமையைத் தலைவி தோழிக்கு உரைத்தல்

- 2533 வியலிடம் உண்ட பிரானார் விடுத்த திருவருளால் \*  
உயலிடம் பெற்று உய்ந்தம் அஞ்சலம் தோழி! \*\* ஓர் தண்தென்றல் வந்து  
அயலிடை யாரும் அறிந்திலர் அம்பூந்துழாயின் இன்தேன் \*  
புயலுடை நீர்மையினால் \* தடவிற்பு என் புலன்<sup>14</sup> கலனே 56

## தலைவன் பாங்கனுக்குக் கழற்றெதிர் மறுத்தல்

- 2534 புலக்குண்டலப்<sup>15</sup> \* புண்டரீகத்த போர்க் கெண்டை \* வல்லி ஒன்றால்  
விலக்குண்டு உலாகின்று \* வேல் விழிக்கின்றன \*\* கண்ணன் கையால்  
மலக்குண்டு அமுதம் சரந்த மறி கடல் போன்றவற்றால் \*  
கலக்குண்ட நானறு கண்டார் \* எம்மை யாரும் கழறலரே 57

## தோழி தலைவன் பெருமையை உரைத்துத் தலைவியை ஆற்றுதல்

- 2535 கழல் தலம் ஒன்றே நில முமுதாயிற்று \* ஒரு கழல் போய்  
நிழல் தர \* எல்லா விசம்பும் நிறைந்தது \*\* நீண்ட அண்டத்து  
உழறலர் ஞானச் சுடர் விளக்காய் உயர்ந்தோரை இல்லா \*  
அழறலர் தாமரைக் கண்ணன் \* என்னோ இங்கு அளக்கின்றதே? 58

## இரவு நீடுதற்கு ஆற்றாத தலைவியைப் பற்றிச் செவிலி இரங்குதல்

- 2536 அளப்பரும் தன்மைய \* ஊழியம் கங்குல் \* அந்தண்ணந்துழாய்க்கு  
உளப்பெரும் காதலின் \* நீளிய வாயுள் \*\* ஓங்கு முந்நீர்  
வளப்பெரு நாடன் மதுகுதனன் என்னும் வல்வினையேன் \*  
தளப்பெரு நீள் முறுவல் \* செய்ய வாய தட முலையே 59

## தலைமகள் இளமைக்குச் செவிலி இரங்குதல்

- 2537 \* முலையோ முழு முற்றும் போந்தில \* மொய்ப்பும் குழல் குறிய  
கலையோ அரையில்லை \* நாவோ குழறும் \*\* கடல் மண்ணெல்லாம்  
விலையோ என மிளிரும் கண் இவள் பரமே? \* பெருமான்  
மலையோ \* திருவேங்கடம் என்று கற்கின்ற வாசகமே 60

## தோழி தலைவனது நீர்மையைத் தலைவிக்குக் கூறுதல்

- 2538 வாசகம் செய்வது நம் பரமே? \* தொல்லை வானவர் தம்  
நாயகன் \* நாயகரெல்லாம் தொழும் அவன் \*\* ஞால முற்றும்  
வேயகம் ஆயினும் சோரா வகை \* இரண்டே அடியால்

<sup>14</sup> பொலன்

<sup>15</sup> பொலக்குண்டலப்

**தலைவியின் ஆற்றாமையைத் தோழி தலைவனுக்குக் கூறுதல்**

- 2539 இறையோ இரக்கினும் \* ஈங்கோர் பெண்பால் எனவும் இரங்காது \*  
 அறையோ! என நின்றதிரும் கருங்கடல் \*\* ஈங்கு இவள் தன்  
 நிறையோ இனி உன் திருவருளால் அன்றிக் \* காப்பரிதால்  
 முறையோ? \* அரவணை மேல் பள்ளி கொண்ட முகில் வண்ணனே 62

**தலைவனை இயற்பழித்த தோழிக்குத் தலைவி இயற்பட மொழிதல்**

- 2540 வண்ணம் சிவந்துள \* வானாடு அமரும் குளிர் விழிய \*  
 தண்மென் கமலத்தடம் போல் பொலிந்தன \*\* தாம் இவையோ  
 கண்ணன் திருமால் திருமுகம் தன்னொடும் காதல் செய்தேற்கு \*  
 எண்ணம் புகுந்து \* அடியேனொடு இக்காலம் இருக்கின்றதே 63

**தலைவன் பேர் கூறித் தரித்திருத்தலைத் தலைவி தோழிக்குக் கூறி இரங்கல்**

- 2541 இருக்கார் மொழியால் \* நெறி இழுக்காமை \* உலகளந்த  
 திருத்தாள் இணை \* நிலத் தேவர் வணங்குவர் \*\* யாமும் அவா  
 ஒருக்கா வினையொடும் எம்மொடும் நொந்து கனியின்மையின் \*  
 கருக்காய் கடிப்பவர் போல் \* திருநாமச் சொல் கற்றனமே 64

**தலைமகள் நோக்கில் ஈடுபட்ட தலைவன் பாங்கனொடு கூறுதல்**

- 2542 கற்றுப் பிணை மலர்க் \* கண்ணின் குலம் வென்று \* ஓரோ கருமம்  
 உற்றுப் பயின்று \* செவியொடு உசாவி \*\* உலகம் எல்லாம்  
 முற்றும் விழுங்கி உமிழ்ந்த பிரானார் திருவடிக் கீழ் \*  
 உற்றும் உறாதும் \* மிளிர்ந்த கண்ணாய் எம்மை உண்கின்றவே 65

**தலைவன் பாங்கனுக்குக் கழற்றெதிர் மறுத்தல்**

- 2543 உண்ணாது உறங்காது \* உணர்வுறும் எத்தனை யோகியர்க்கும் \*  
 எண்ணாய் மிளிரும் இயல்வினவாம் \*\* எரி நீர் வளி வாள்  
 மண்ணாகிய எம்பெருமான் தனது வைகுந்தம் அந்நாள் \*  
 கண்ணாய் அருவினையேன் \* உயிராயின காவிகளே 66

**தலைவன் பாங்கனுக்குத் தன் வலியழிவு உரைத்தல்**

- 2544 காவியும் நீலமும் \* வேலும் கயலும் பல பல என்று \*  
 ஆவியின் தன்மை அளவல்ல பாரிப்பு \*\* அசுரைச்<sup>16</sup> செற்ற

<sup>16</sup> அசுரைச்



மாவியம் புள் வல்ல மாதவன் கோவிந்தன் வேங்கடம் சேர் \*  
தூவியம் பேடை அந்நாள் \* கண்களாய துணை மலரே

67

### கால மயக்கு

2545 மலர்ந்தே ஒழிந்தில \* மாலையும் மாலைப்பொன் வாசிகையும் \*  
புலம் தோய் தழைப் பந்தர் தண்டுற நாற்றி \*\* பொருகடல் சூழ்  
நிலம் தாவிய எம்பெருமான் தனது வைகுந்தமன்னாய்! \*  
கலந்தார் வர எதிர் கொண்டு \* வன்கொன்றைகள் கார்த்தனவே

68

### மாலைக்கு இரங்கிய தலைவியைத் தோழி ஆற்றுதல்

2546 காரேற்றிருள் செகிலேற்றின் \* சுடருக்கு உளைந்து \* வெல்வான்  
போரேற்றெதிர்ந்தது \* புன் தலை மாலை \*\* புவனி எல்லாம்  
நீரேற்று அளந்த நெடிய பிரான் அருளா விடுமே? \*  
வாரேற்றிள முலையாய்! \* வருந்தேல் உன் வளைத் திறமே

69

### தலைவி இரவின் நெடுமைக்கு இரங்குதல்

2547 வளைவாய்த் திருச்சக்கரத்து \* எங்கள் வானவனார் முடி மேல் \*  
தளைவாய் நறுங்கண்ணித் தண்ணன் துழாய்க்கு வண்ணம் பயலை \*\*  
விளைவான் மிக வந்து நாள் திங்கள் ஆண்டு ஊழி நிற்க \* எம்மை  
உளைவான் புகுந்து \* இது ஓர் கங்குல் ஆயிரம் ஊழிகளே

70

### செவிலி வெறுத்தலைத் தலைவி தோழியர்க்கு உரைத்தல்

2548 ஊழிகளாய் உலகேழும் உண்டான் என்றிலம் \* பழங்கண்டு  
ஆழி \* களாம் பழ வண்ணம் என்றேற்கு \*\* அஃதே கொண்டு அன்னை  
நாழிவளோ என்னும் ஞாலம் உண்டான் வண்ணம் சொல்லிற்று என்னும் \*  
தோழிகளோ! உரையீர் \* எம்மை அம்மனை சூழ்கின்றவே

71

### இருளுக்கு ஆற்றாத தலைவி இளம்பிறை கண்டு தளர்ந்து உரைத்தல்

2549 சூழ்கின்ற கங்குல் \* சுருங்கா இருளின் கருந்திணிம்பை \*  
போழ்கின்ற திங்கள் அம்பிள்ளையும் போழ்க \*\* துழாய் மலர்க்கே  
தாழ்கின்ற நெஞ்சத்து ஒரு தமிழாட்டியேன் மாமைக்கு இன்று \*  
வாழ்கின்றவாறு இதுவோ? \* வந்து தோன்றிற்று வாலியதே

72

### பிறையுடை மாலைக்கு ஆற்றாத தலைவியின் தளர்ச்சிக்குப் பாங்கி இரங்குதல்

2550 வால் வெண்ணிலவு உலகாரச் சுரக்கும் வெண்திங்கள் என்னும் \*  
பால் விண் சுரவி சுரமுதிர் மாலை \*\* பரிதி வட்டம்  
போலும் சுடர் அடலாழிப் பிரான் பொழில் ஏழளிக்கும் \*

**தலைவனது தார்மணம் கொண்டு வரும் தென்றலைத் தலைவி மகிழ்ந்து உரைத்தல்**

- 2551 தளர்ந்தும் முறிந்தும் \* வரு திரைப் பாயல் \* திரு நெடுங்கண்  
வளர்ந்தும் அறிவுற்றும் \* வையம் விழுங்கியும் \*\* மால் வரையைக்  
கிளர்ந்துமறி தரக் கீண்டெடுத்தான் முடி சூடு துழாய் \*  
அளைந்துண் சிறு பசுந்தென்றல் \* அந்தோ! வந்து உலாகின்றதே 74

**மதியுடம்படுக்கலுற்ற தலைவன் தலைவி தோழியரைப் பதிவினாதல்**

- 2552 உலாகின்ற கெண்டை ஒளி அம்பு \* எம் ஆவியை ஊடுருவக்  
குலாகின்ற வெஞ்சிலை வாள் முகத்தீர்! \*\* குனி சங்கிடறிப்  
புலாகின்ற வேலைப் புணரி அம்பள்ளி அம்மான் \* அடியார்  
நிலாகின்ற வைகுந்தமோ? \* வையமோ? நும் நிலை இடமே 75

**மாலை பெறாது வருந்தும் தலைவி மதிக்கு வருந்தி நெஞ்சொடு கூறுதல்**

- 2553 இடம் போய் விரிந்து \* இவ்வுலகளந்தான் எழிலார் தண்துழாய் \*  
வடம் போதினையும் மட நெஞ்சமே! \*\* நங்கள் வெள்வளைக்கே  
விடம் போல் விரிதல் இது வியப்பே? வியன் தாமரையின் \*  
தடம் போது ஒடுங்க \* மெல்லாம்பல் அலர்விக்கும் வெண்திங்களே 76

**தலைவி மாலைப் பொழுது கண்டு வருந்துதல்**

- 2554 திங்களம்பிள்ளை புலம்ப \* தன் செங்கோல் அரசு பட்ட  
செங்களம் பற்றி \* நின்றெள்கு புன்மாலை \*\* தென்பால் இலங்கை  
வெங்களம் செய்த நம் விண்ணோர் பிரானார் துழாய் துணையா \*  
நங்களை மாமை கொள்வான் \* வந்து தோன்றி நலிகின்றதே 77

**பிரிவாற்றாத தலைவி தலைவன் ஆற்றலைக் கருதி நெஞ்சழிந்து இரங்குதல்**

- 2555 நலியும் நரகனை வீட்டிற்றும் \* வாணன் திண்தோள் துணித்த  
வலியும் பெருமையும் \* யாம் சொல்லும் நீர்த்தல்ல \*\* மை வரை போல்  
பொலியும் உருவிற பிரானார் புனை பூந்துழாய் மலர்க்கே \*  
மெலியும் மட நெஞ்சினார் \* தந்து போயின வேதனையே 78

**தலைவனைப் பிரியாத மகளிரது சிறப்பைக் கூறித் தலைவி இரங்குதல்**

- 2556 வேதனை \* வெண்புரி நூலனை \* விண்ணோர் பரவ நின்ற  
நாதனை \* ஞாலம் விழுங்கும் அநாதனை \*\* ஞாலந்தத்தும்  
பாதனைப் பாற்கடல் பாம்பனை மேல் பள்ளி கொண்டு அருளும் \*  
சீதனையே தொழுவார் \* விண்ணுளாரிலும் சீரியரே 79

## பிரிவாற்றாத தலைவி மாலைப் பொழுது கண்டு இரங்குதல்

- 2557 சீர் அரசாண்டு தன் செங்கோல் \* சில நாள் செலீஇக்கழிந்த \*  
பார் அரசு ஒத்து மறைந்தது நாயிறு \*\* பாரளந்த  
பேரரசே! எம் விசும்பரசே! எம்மை நீத்து வஞ்சித்த \*  
ஓரரசே! அருளாய் \* இருளாய் வந்து உறுகின்றதே 80

## வெறி விலக்குவிக்க நினைந்த தோழி இரங்குதல்

- 2558 உருகின்ற கன்மங்கள் \* மேலன ஓர்ப்பிலராய் \* இவளைப்  
பெருகின்ற தாயர் \* மெய் நொந்து பெறார் கொல்? \*\* துழாய் குழல் வாய்த்  
துறுகின்றிலர் தொல்லை வேங்கடமாட்டவும் சூழ்கின்றிலர் \*  
இருகின்றதால் இவள் ஆகம் \* மெல்லாவி எரி கொள்ளவே 81

## உருவெளிப்பாடு கண்ட தலைவி தலைவன் கண்ணழகுக்கு இரங்குதல்

- 2559 எரி கொள் செந்நாயிறு \* இரண்டுடனே உதயம் மலை வாய் \*  
விரிகின்ற வண்ணத்த எம்பெருமான் கண்கள் \*\* மீண்டு அவற்றுள்  
எரி கொள் செந்தீ வீழ்சுரரைப் போல எம்போலியர்க்கும் \*  
விரிவ சொல்லீர் இதுவோ? \* வையம் முற்றும் விளரியதே 82

## அன்றிலின் குரலுக்கு ஆற்றாத தலைவியின் தளர்ச்சி கண்டு தோழி இரங்குதல்

- 2560 விளரிக் குரல் அன்றில் \* மென்படை மேகின்ற முன்றில் பெண்ணை \*  
முளரிக் குரம்பை இது இதுவாக \*\* முகில் வண்ணன் பேர்  
கிளரிக் கிளரிப் பிதற்றும் மெல்லாவியும் நைவும் எல்லாம் \*  
தளரில் கொலோ? அறியேன் \* உய்யலாவது இத்தையலுக்கே 83

## தலைவி தலைவனைக் காண விரைதல்

- 2561 தையல் நல்லார்கள் \* குழாங்கள் குழிய குழுவின் உள்ளும் \*  
ஐய நல்லார்கள் குழிய விழவினும் \*\* அங்கு அங்கெல்லாம்  
கைய பொன்னாழி வெண்சங்கொடும் காண்பான் அவாவுவன் நான் \*  
மைய வண்ணா! மணியே! \* முத்தமே! எந்தன் மாணிக்கமே! 84

## மாலைப் பொழுது கண்டு வருந்திய தலைவி இரங்குதல்

- 2562 மாணிக்கம் கொண்டு \* குரங்கெறி ஒத்து இருளோடு முட்டி \*  
ஆணிப்பொன் அன்ன சுடர் படு மாலை \*\* உலகளந்த  
மாணிக்கமே! என் மரதகமே! மற்றொப்பாரை இல்லா \*  
ஆணிப் பொன்னே! \* அடியேனடி<sup>17</sup> ஆவி அடைக்கலமே! 85

<sup>17</sup> அடியேனுடை

## தலைவனைப் பிரிந்த தலைவி இரங்குதல்

- 2563 அடைக்கலத்து ஓங்கு கமலத்து அலர் அயன் சென்னி என்னும் \*  
முடைக் கலத்துண் முன் அரனுக்கு நீக்கியை \*\* ஆழி சங்கம்  
படைக்கலம் ஏந்தியை வெண்ணெய்க்கு அன்று ஆய்ச்சி வந்தாம்புகளால் \*  
புடைக்கு அலந்தாளை<sup>18</sup> எம்மாளை \* என் சொல்லிப் புலம்புவனே? 86

## அன்றிற்கும் ஆழிக்கும் ஆற்றாத தலைவிக்குத் தோழி இரங்குதல்

- 2564 புலம்பும் கனகரல்<sup>19</sup> \* போழ்வாய அன்றிலும் \* பூங்கழி பாய்ந்து  
அலம்பும் கனகரல் \* சூழ் திரை ஆழியும் \*\* ஆங்கு அவை நின்  
வலம்புள்ளது நலம் பாடும் இது குற்றமாக \* வையம்  
சிலம்பும்படி செய்வதே? \* திருமால் இத்திருவினையே 87

## போலி கண்டு அழிகிற தலைவி ஆற்றாமைக்கு இரங்குதல்

- 2565 திருமால் உருவொக்கும் மேரு \* அம்மேருவில் செஞ்சுடரோன் \*  
திருமால் திருக்கைத் திருச்சக்கரம் ஒக்கும் \*\* அன்ன கண்டும்  
திருமால் உருவோடு அவன் சின்னமே பிதற்றா நிற்பது ஓர் \*  
திருமால் தலைக்கொண்ட நங்கட்கு \* எங்கே வரும் தீவினையே? 88

## தலைவன் கலவிக்கு விரைகிற தலைவி இரங்குதல்

- 2566 தீவினைக்கு அரு நஞ்சை \* நல்வினைக்கு இன்னமுதத்தினை \*  
பூவினை மேவிய தேவி மணாளனை \*\* புன்மை எள்காது  
ஆவினை மேய்க்கும் வல்லாயனை அன்றுலகு ஈரடியால் \*  
தாவின ஏற்றை எம்மாளை \* எஞ்ஞான்று தலைப்பெய்வனே? 89

## தலைவனைப் பிரிந்த தலைவி காலநீட்டிப்புக்கு ஆற்றாது உரைத்தல்

- 2567 தலைப்பெய்து யான் உன் திருவடிச் சூடும் தகைமையினால் \*  
நிலைப்பெய்த ஆக்கைக்கு நோற்ற இம்மாயமும் \*\* மாயம் செவ்வே  
நிலைப்பெய்திலாத நிலைமையும் காண்தோறு அசுரர் குழாம் \*  
தொலைப்பெய்த நேமி எந்தாய்! \* தொல்லை ஊழி சுருங்கலதே 90

## தோழிக்குத் தலைவி தன் கற்புணர்த்தி அறத்தொடு நின்றல்

- 2568 சுருங்குறி வெண்ணெய் தொடு உண்ட கள்வனை \* வையம் முற்றும்  
ஒருங்குற உண்ட \* பெரு வயிற்றாளனை \*\* மாவலி மாட்டு  
இருங்குறளாகி இசைய ஓர் மூவடி வேண்டிச் சென்ற \*

<sup>18</sup> அலர்ந்தாளை

<sup>19</sup> கனகரல்

**வேந்தற்குற்றுழிப் பிரிவில் தலைவனைக் குறித்துத் தலைவி இரங்குதல்**

- 2569 பேணலம் இல்லா அரக்கர் முந்நீர பெரும் பதிவாய் \*  
நீள்நகர் நீளெரி வைத்தருளாய் என்று \*\* நின்னை விண்ணோர்  
தாள் நிலம் தோய்ந்து தொழுவர் நின் மூர்த்தி பல் கூற்றிலொன்று \*  
காணலுமாங்கொல்? என்றே \* வைகல் மாலையும் காலையுமே 92

**இருள் கண்டு அஞ்சுகிற தலைவி தோழி செவிலியரை வெறுத்தல்**

- 2570 காலை வெய்யோற்கு முன்னோட்டுக் கொடுத்த கங்குல் குறும்பர் \*  
மாலை வெய்யோன் பட \* வையகம் பாவுவர் \*\* அன்ன கண்டும்  
காலை நல்ஞானத் துறை படிந்தாடிக் கண் போது செய்து \*  
மாலை நல்நாவில் கொள்ளார் \* நினையார் அவன் மைப்படியே 93

**தலைவியைக் கண்ட பாங்கள் தலைவனை அடுத்து வியந்து கூறுதல்**

- 2571 மைப்படி மேனியும் \* செந்தாமரைக் கண்ணும் வைதிகரே \*  
மெய்ப்படியால் உன் திருவடிச் சூடும் தகைமையினார் \*\*  
எப்படி ஊராமிலைக்கக் குருட்டாமிலைக்கும் என்னும் \*  
அப்படி யானும் சொன்னேன் \* அடியேன் மற்று யாதென்பனே? 94

**தலைவி அறத்தொடு நிற்கத் துணிதல்**

- 2572 \* யாதானும் ஓர் ஆக்கையில் புக்கு \* அங்கு ஆப்புண்டும் ஆப்பவிழ்ந்தும் \*  
மூதாவிடில் தடுமாறும் உயிர் முன்னமே \*\* அதனால்  
யாதானும் பற்றி நீங்கும் விரதத்தை நல் வீடு செய்யும் \*  
மாதாவினைப் பிதுவை \* திருமாலை வணங்குவனே 95

**தலைவி வெறி விலக்குவிக்க நினைத்தல்**

- 2573 வணங்கும் துறைகள் பல பல ஆக்கி \* மதி விகற்பால்  
பிணங்கும் சமயம் \* பல பல ஆக்கி \*\* அவை அவை தோறு  
அணங்கும் பல பல ஆக்கி நின் மூர்த்தி பரப்பி வைத்தாய் \*  
இணங்கு நின்னோரை இல்லாய்! \* நின்கண் வேட்கை எழுவிப்பனே 96

**தலைவன் பிரிவில் துயில் கொள்ளாத தலைவி இரங்குதல்**

- 2574 எழுவதும் மீண்டே படுவதும் பட்டு \* எனை ஊழிகள் போய்க்  
கழிவதும் கண்டு கண்டு எள்கல் அல்லால் \*\* இமையோர்கள் குழாம்  
தொழுவதும் சூழ்வதும் செய் தொல்லை மாலைக் கண்ணாரக் கண்டு \*

கழிவதோர் காதல் உற்றார்க்கும் \* உண்டோ கண்கள் துஞ்சுதலே? 97

**தலைவனது அருமை நினைத்து கவல்கிற தலைவிக்குத் தோழி கூறுதல்**

2576 துஞ்சா முனிவரும் \* அல்லாதவரும் தொடர நின்ற \*  
எஞ்சாப் பிறவி இடர் கடிவான் \*\* இமையோர் தமக்கும்  
தன் சார்வு<sup>20</sup> இலாத தனிப்பெரு மூர்த்தி தன் மாயம் செவ்வே \*  
நெஞ்சால் நினைப்பரிதால் \* வெண்ணெய் ஊணென்னும் ஈனச் சொல்லே 98

**தலைவி தனக்குத் தலைவனிடத்துள்ள அன்புறுதியைத் தோழிக்குக் கூறுதல்**

2576 \* ஈனச் சொல் ஆயினுமாக \* எறி திரை வையம் முற்றும் \*  
ஏனத்து உருவாய் இடந்த பிரான் \*\* இருங்கற்பகம் சேர்  
வானத்தவர்க்கும் அல்லாதவர்க்கும் மற்றெல்லாயவர்க்கும் \*  
ஞானப் பிரானை அல்லால் இல்லை \* நான் கண்ட நல்லதுவே 99

**நூற்பயன்**

2577 \* நல்லார் நவில் குருகூர் நகரான் \* திருமால் திருப்பேர்  
வல்லார் \* அடிக்கண்ணி சூடிய \*\* மாறன் விண்ணப்பம் செய்த  
சொல்லார் தொடையல் இந்நூறும் வல்லார் அமுந்தார் பிறப்பாம் \*  
பொல்லா அருவினை \* மாயவன் சேற்று அள்ளல் பொய்ந்நிலத்தே 100

**தசக அடிவரவு:** பொய் அரியன சூட்டு இசை என்றும் மலை வாசகம் ஊழி  
உறுகின்ற சுருங்கு செக்கர்

**நம்மாழ்வார் திருவடிகளே ஷரணம்**

<sup>20</sup> தஞ்சார்வு/தன் சால்பு

நம்மாழ்வார் அருளிச் செய்த  
யஜுர் வேத ஸாரமான  
திருவாசிரியம்

திருவாசிரியம் தனியன்

அருளாளப் பெருமாள் எம்பெருமானார் அருளிச் செய்தது

காசினியோர் தாம் வாழக் கலியுகத்தே வந்துதித்து \*  
ஆசிரியப் பாவதனால் அருமறை நூல் விரித்தாணைத் \*  
தேசிகனைப் பராங்குசனைத் திகழ் வகுளத் தாராணை \*  
மாசடையா மனத்து வைத்து மறவாமல் வாழ்த்துதுமே

நம்மாழ்வார் அருளிச் செய்த  
திருவாசிரியம்

2578 \* செக்கர்மா முகில் உடுத்து மிக்க செஞ்சுடர்ப்  
பரிதி சூடி \* அஞ்சுடர் மதியம் பூண்டு \*  
பல சுடர் புனைந்த பவளச் செவ்வாய் \*  
திகழ் பசுஞ்சோதி மரகதக் குன்றம் \*  
கடலோன் கைமிசைக் கண் வளர்வது போல் \*  
பீதகவாடை முடி பூண் முதலா \*  
மேதகு<sup>1</sup> பல்கலன் அணிந்து \* சோதி  
வாயவும் கண்ணவும் சிவப்ப \* மீதிட்டுப்  
பச்சை மேனி மிகப் பகைப்ப \*  
நச்சு வினைக் கவர் தலை அரவின் அமளி ஏறி \*  
எறிகடல் நடுவுள் அறிதுயில் அமர்ந்து \*  
சிவன் அயன் இந்திரன் இவர் முதல் அனைத்தோர் \*  
தெய்வக் குழாங்கள் கைதொழக் கிடந்த \*  
தாமரை உந்தி தனிப் பெரும் நாயக! \*  
மூவுலகளந்த சேவடியோயே!

1

2579 உலகு படைத்துண்ட எந்தை \* அறை கழல்  
சுடர்ப் பூந்தாமரை சூடுதற்கு \* அவாவா  
ருயிர் உருகி உக்க \* நேரிய காதல்  
அன்பில் இன்பு ஈன் தேறல் \* அமுத  
வெள்ளத்தானாம் சிறப்பு விட்டு \* ஒரு பொருட்கு  
அசைவோர் அசைக \* திருவொடு மருவிய  
இயற்கை \* மாயாப் பெரு விறல் உலகம்

<sup>1</sup> மெய்தகு

மூன்றினோடு நல்வீடு பெறினும் \*  
கொள்வதெண்ணுமோ தெள்ளியோர் குறிப்பே? 2

2580 குறிப்பில் கொண்டு நெறிப்பட \* உலகம்  
மூன்றுடன் வணங்கு தோன்று புகழ் ஆணை \*  
மெய் பெற நடாய தெய்வம் மூவரில்  
முதல்வனாகி \* சுடர் விளங்ககலத்து \*  
வரை புரை திரை பொர<sup>2</sup> பெரு வரை வெருவர<sup>3</sup> \*  
உருமுரல் ஒலி மலி நளிர் கடல் படவர  
வரசு உடல் தட வரை சுழற்றிய \* தனிமாத்  
தெய்வத்து அடியவர்க்கு இனி நாம் ஆளாகாவே  
இசையும் கொல்? \* ஊழிதோறுழி ஓவாதே 3

2581 ஊழிதோறுழி ஓவாது \* வாழிய  
என்று யாம் தொழ இசையும் கொல்? \*  
யாவகை உலகமும் யாவரும் இல்லா \*  
மேல் வரும் பெரும் பாழ் காலத்து \* இரும் பொருட்  
கெல்லாம் அரும்பெறல் தனி வித்து \* ஒரு தான்  
ஆகித் தெய்வ நான்முகக் கொழுமுளை  
ஈன்று \* முக்கண் ஈசனொடு தேவு பல  
நுதலி \* மூவுலகம் விளைத்த உந்தி \*  
மாயக் கடவுள் மாமுதல் அடியே 4

2582 மாமுதல் அடிப் போது ஒன்று கவிழ்த்தலர்த்தி \*  
மண் முழுதும் அகப்படுத்து \* ஒண் சுடர் அடிப் போது  
ஒன்று விண் செலீஇ \* நான்முகப் புத்தேள்  
நாடு வியந்துவப்ப \* வானவர் முறை முறை  
வழிபட நெறீஇ \* தாமரைக் காடு  
மலர்க் கண்ணொடு கனி வாய் உடையது  
மாய் \* இருநாயிறு ஆயிரம் மலர்ந்தன்ன \*  
கற்பகக் காவு பற்பலவன்ன \*  
முடி தோள் ஆயிரம் தழைத்த \*  
நெடியோய்க்கு அல்லதும்<sup>4</sup> அடியதோ உலகே? 5

2583 ஓஓ! உலகினது இயல்வே! \* ஈன்றோள் இருக்க  
மணை நீராட்டி \* படைத்திடந்து உண்டுமிழ்ந்  
தளந்து \* தேர்ந்து உலகளிக்கும் முதற்பெரும்  
கடவுள் நிற்ப \* புடைப் பல தான் அறி  
தெய்வம் பேணுதல் \* தனாது

<sup>2</sup> பொரு

<sup>3</sup> வெருவுற

<sup>4</sup> அல்லது



புல்லறிவு ஆண்மை பொருந்தக் காட்டி \*  
கொல்வன முதலா அல்லன முயலும் \*  
இனைய செய்கை இன்ப துன்பளி \*  
தொல்மா மாயப் பிறவியுள் நீங்கா \*  
பல்மா மாயத்து அழுந்துமா நளிர்ந்தே

6

2584 \* நளிர் மதிச் சடையனும் நான்முகக் கடவுளும் \*  
தளிர் ஒளி இமையவர் தலைவனும் முதலா \*  
யாவகை உலகமும் யாவரும் அகப்பட \*  
நிலம் நீர் தீ கால் சுடர் இருவிசும்பும் \*  
மலர் சுடர் பிறவும் சிறிதுடன் மயங்க \*  
ஒருபொருள் புறப்பாடின்றி முழுவதும்  
அகப்படக் கரந்து \* ஓர் ஆலிலைச் சேர்ந்த எம்  
பெருமா மாயனை அல்லது \*  
ஒருமா தெய்வம் மற்றுடையமோ யாமே?

7

**அடிவரவு:** செக்கர் உலகு குறிப்பு ஊழி மாமுதல் ஓஓஉலகு நளிர் முயற்றி

**நம்மாழ்வார் திருவடிகளே சரணம்**

நம்மாழ்வார் அருளிச் செய்த  
அதர்வணவேத ஸாரமான  
பெரிய திருவந்தாதி

பெரிய திருவந்தாதி தனியன்  
(எம்பெருமானார் அருளிச் செய்தது)

முந்துற்ற நெஞ்சே! முயற்றி தரித்துரைத்து \*  
வந்தித்து வாயார வாழ்த்தி<sup>1</sup> \* - சந்த  
முருகூரும் சோலை சூழ் மொய்ப்பும் பொருநல் \*  
குருகூரன் மாறன் பேர் கூறு

நம்மாழ்வார் அருளிச் செய்த  
அதர்வணவேத ஸாரமான  
பெரிய திருவந்தாதி

- 2585 \* முயற்றி சமந்து எழுந்து \* முந்துற்ற நெஞ்சே! \*  
இயற்றுவாய் எம்மொடு நீ கூடி \*\* - நயப்புடைய  
நாவீன் தொடை<sup>2</sup> கிளவி \* உள் பொதிவோம் \* நற்பூவைப்  
பூவீன்ற வண்ணன் புகழ் 1
- 2586 புகழ்வோம் பழிப்போம் \* புகழோம் பழியோம் \*  
இகழ்வோம் மதிப்போம் \* மதியோம் - இகழோம் \*\* மற்று  
எங்கள் மால்! செங்கண் மால்! \* சீறல் நீ தீவினையோம் \*  
எங்கள் மால் கண்டாய் இவை 2
- 2587 இவை அன்றே நல்ல \* இவை அன்றே தீய \*  
இவை என்றிவை அறிவனேலும் \*\* - இவை எல்லாம்  
என்னால் அடைப்பு நீக்க \* ஒண்ணாது இறையவனே! \*  
என்னால் செயற்பாலது என்? 3
- 2588 என்னின் மிகு புகழார் யாவரே? \* பின்னையும் மற்று  
எண்ணில் \* மிகு புகழேன் யான் அல்லால் \*\* - என்ன  
கருஞ்சோதிக் \* கண்ணன் கடல் புரையும் \* சீலப்  
பெருஞ்சோதிக்கு என் நெஞ்சு ஆள்பெற்று 4
- 2589 பெற்ற தாய் நீயே \* பிறப்பித்த தந்தை நீ \*  
மற்றையார் ஆவாரும் நீ பேசில் \*\* - எற்றேயோ!  
மாய! மாமாயவளை \* மாய முலை வாய் வைத்த \*

<sup>1</sup> வாழ்த்தியே

<sup>2</sup> தொடைக்

நீ அம்மா! காட்டும் நெறி

5

2590 நெறி காட்டி நீக்குதியோ? \* நின் பால் கருமா  
முறிமேனி காட்டுதியோ? \*\* மேல் நாள் - அறியோமை \*  
என் செய்வான் எண்ணினாய்? கண்ணனே! \* ஈது உரையாய்  
என் செய்தால் என் படோம் யாம்?

6

2591 யாமே அருவினையோம் சேயோம் \* என் நெஞ்சினார்  
தாமே \* அணுக்கராய்ச் சார்ந்தொழிந்தார் \*\* - பூமேய  
செம்மாதை \* நின் மார்வில் சேர்வித்து \* பாரிடந்த  
அம்மா! நின் பாதத்தருகு

7

2592 அருகும் சுவடும் தெரிவுணரோம் \* அன்பே  
பெருகும் மிக \* இதுவென்? பேசீர் \*\* - பருகலாம்  
பண்புடையீர்! பாரளந்தீர்! \* பாவியேம் கண் காண்பரிய \*  
நுண்புடையீர்! நும்மை நமக்கு

8

2593 நமக்கடியோம் என்றென்று \* நொந்துதுரைத்து என்? \* மாலார்  
தமக்கு அவர் தாம் \* சார்வரியரானால்? \*\* - எமக்கு இனி  
யாதானும் \* ஆகிடு காண் நெஞ்சே! \* அவர் திறத்தே  
யாதானும் சிந்தித்திரு

9

2594 இருநால்வர் \* ஈரைந்தின் மேல் ஒருவர் \* எட்டோ  
டொரு நால்வர் \* ஓரிருவர் அல்லால் \*\* - திருமாற்கு  
யாமார்? வணக்கமார்? \* ஏபாவம் நன்னெஞ்சே! \*  
நாமா மிக உடையோம் நாழ்

10

2595 நாழாலமர் முயன்ற \* வல்லரக்கன் இன்னுயிரை \*  
வாழா வகை வலிதல் நின் வலியே \*\* - ஆழாத  
பாரும் நீ வானும் நீ \* காலும் நீ தீயும் நீ \*  
நீரும் நீயாய் நின்ற நீ

11

2596 நீ அன்றே ஆழ்துயரில் \* வீழ்விப்பான் நின்று உழன்றாய்? \*  
போயொன்று சொல்லி என்? போ நெஞ்சே! \*\* - நீ என்றும்  
காழ்த்து உபதேசம் தரினும் \* கைக்கொள்ளாய் \* கண்ணன் தாள்  
வாழ்த்துவதே கண்டாய் வழக்கு

12

2597 வழக்கொடு மாறு கொள் அன்று \* அடியார் வேண்ட \*  
இழக்கவும் காண்டும் இறைவ! - இழப்புண்டே? \*\*  
எம்மாட்கொண்டாகிலும் \* யான் வேண்ட என் கண்கள் \*  
தம்மால் காட்டு உன் மேனிச்சாய்

13

2598 சாயால் கரியாணை \* உள்ளறியாராய் நெஞ்சே! \*

- பேயார் முலை கொடுத்தார் பேயராய் \*\* - நீ யார்? போய்த்  
தேம்பூண் சுவைத்து \* ஊன் அறிந்தறிந்தும் \* தீவினையாம்  
பாம்பார் வாய்க் கைநீட்டல் பார்த்தி 14
- 2599 பார்த்தோர் எதிரிதா நெஞ்சே! \* படு துயரம்  
பேர்த்தோதப் \* பீடழிவாம் பேச்சில்லை \*\* - ஆர்த்து ஓதம்  
தம் மேனி \* தாள் தடவத் தாம் கிடந்து \* தம்முடைய  
செம்மேனிக் கண் வளர்வார் சீர் 15
- 2600 சீரால் பிறந்து \* சிறப்பால் வளராது \*  
பேர்வாமனாகாக்கால் பேராளா! \*\* - மார்பாரப்  
புல்கி நீ உண்டு உமிழ்ந்த \* பூமி நீர் ஏற்பரிதே? \*  
சொல்லு நீயாம் அறியச் சூழ்ந்து 16
- 2601 சூழ்ந்து அடியார் வேண்டினக்கால் \* தோன்றாது விட்டாலும் \*  
வாழ்ந்திடுவர் பின்னும் தம் வாய் திறவார் \*\* - சூழ்ந்து எங்கும்  
வாள் வரைகள் போல் அரக்கன் \* வந்தலைகள் தாம் இடிய \*  
தாள் வரை வில் ஏந்தினார் தாம் 17
- 2602 தாம்பால் ஆப்புண்டாலும் \* அத்தமும்பு தான் இளக \*  
பாம்பால் ஆப்புண்டு பாடுற்றாலும் \*\* - சோம்பாது இப்  
பல்லுருவை எல்லாம் \* படர்வித்த வித்தா! \* உன்  
தொல்லுருவை யார் அறிவார்? சொல்லு 18
- 2603 சொல்லில் குறை இல்லை \* சூதறியா நெஞ்சமே! \*  
எல்லி பகல் என்னாது எப்போதும் \*\* - தொல்லைக் கண்  
மாத்தானைக்கெல்லாம் \* ஓர் ஐவரையே மாறாக \*  
காத்தானைக் காண்டும் நீ காண் 19
- 2604 காணப் புகில் அறிவு \* கைக் கொண்ட நல்நெஞ்சம் \*  
நாணப்படுமன்றே? நாம் பேசில் \*\* - மாணி  
உருவாகிக் கொண்டு \* உலகம் நீர் ஏற்ற சீரான் \*  
திருவாகம் தீண்டிற்றுச் சென்று 20
- 2605 சென்றங்கு வெந்நரகில் \* சேராமல் காப்பதற்கு \*  
இன்றிங்கு என் நெஞ்சால் இடுக்குண்ட \*\* - அன்றங்குப்  
பாருருவும் பார் வளைத்த \* நீருருவும் கண் புதைய \*  
காருருவன் தான் நிமிர்த்த கால் 21
- 2606 காலே பொதத் திரிந்து \* கத்துவராம் இனநாள்<sup>3</sup> \*  
மாலார் குடி புகுந்தார் என் மனத்தே \*\* - மேலால்

<sup>3</sup> இந்நாள்

- தருக்கும் இடம் பாட்டினொடும் \* வல்வினையார் தாம் \* வீற்  
நிருக்கும் இடம் காணா திளைத்து 22
- 2607 இளைப்பாய் இளையாப்பாய் \* நெஞ்சமே! சொன்னேன் \*  
இளைக்க நமன் தமர்கள் பற்றி - இளைப்பெய்த \*\*  
நாய்தந்து மோதாமல் \* நல்குவான் நல்காப்பான் \*  
தாய் தந்தை எவ்வுயிர்க்கும் தான் 23
- 2608 தானே தனித் தோன்றல் \* தன் அளப்பு ஒன்றில்லாதான் \*  
தானே பிறர்கட்கும் தற்றோன்றல் \*\* - தானே  
இளைக்கில் பார் கீழ் மேலாம் \* மீண்டு<sup>4</sup> அமைப்பானானால் \*  
அளக்கிற்பார் பாரின் மேல் ஆர்? 24
- 2609 ஆரானும் \* ஆதானும் செய்ய \* அகல் இடத்தை  
ஆராய்ந்து \* அது திருத்தல் ஆவதே? \*\* - சீரார்  
மனத்தலை \* வந்துன்பத்தை மாற்றினேன் \* வானோர்  
இனத் தலைவன் கண்ணனால் யான் 25
- 2610 யானும் என் நெஞ்சம் \* இசைந்தொழிந்தோம் \* வல்வினையைக்  
கானும் மலையும் புகக் கடிவான் \*\* - தானோர்  
இருள் அன்ன மாமேனி \* எம் இறையார் தந்த \*  
அருள் என்னும் தண்டால் அடித்து 26
- 2611 அடியால் படி கடந்த முத்தோ? \* அதன்றேல்  
முடியால் \* விசும்பளந்த முத்தோ? \*\* - நெடியாய்!  
செறிகழல்கள்<sup>5</sup> தாள் நிமிர்த்துச் \* சென்று உலகம் எல்லாம் \*  
அறிகிலாமால் நீ அளந்த அன்று 27
- 2612 அன்றே நம் கண் காணும் \* ஆழியான் கார் உருவம் \*  
இன்றே நாம் காணாதிருப்பதுவும் \*\* - என்றேனும்  
கட்கண்ணால் \* காணாத அவ்வுருவை \* நெஞ்சென்னும்  
உட்கண்ணேல் காணும் உணர்ந்து 28
- 2613 உணர ஒருவர்க்கு \* எளியனே? செவ்வே \*  
இணரும் துழாய் அலங்கல் எந்தை \*\* - உணரத்  
தனக்கு எளியர் எவ்வளவர் \* அவ்வளவன் ஆனால் \*  
எனக்கெளியன் எம்பெருமான் இங்கு 29
- 2614 இங்கில்லை \* பண்டு போல் வீற்றிருத்தல் \* என்னுடைய  
செங்கண்மால் \* சீர்க்கும் சிறிதுள்ளம் \*\* - அங்கே

<sup>4</sup> ஈண்டு

<sup>5</sup> செறிகழல்கொள்

- மடி அடக்கி நிற்பதனில் \* வல்வினையார் தாம் \* மீண்டு<sup>6</sup>  
அடி எடுப்பதன்றோ அழகு? 30
- 2615 அழகும் அறிவோமாய் \* வல்வினையைத்<sup>7</sup> தீர்ப்பான் \*  
நிழலும் அடிதாறுமானோம் \*\* - சுழலக்  
குடங்கள் \* தலை மீதெடுத்துக் கொண்டாடி \* அன்று அத்  
தடங்கடலை மேயார் தமக்கு 31
- 2616 தமக்கு அடிமை வேண்டுவார் \* தாமோதரனார்  
தமக்கு \* அடிமை செய் என்றால் செய்யாது \*\* - எமக்கு என்றும்<sup>8</sup>  
தாம் செய்யும் தீவினைக்கே \* தாழ்வுறுவர் நெஞ்சினார் \*  
யான் செய்வது இவ்விடத்து இங்கு யாது? 32
- 2617 யாதானும் ஒன்றறியில் \* தன்னுகக்கில் என் கொலோ? \*  
யாதானும் நேர்ந்தணுகாவாறு தான்? \*\* - யாதானும்  
தேறுமா செய்யா \* அசுரர்களை \* நேமியால்  
பாறு பாறாக்கினான் பால் 33
- 2618 பாலாழி \* நீ கிடக்கும் பண்பை \* யாம் கேட்டேயும் \*  
காலாமும் நெஞ்சழியும் கண் சுழலும் \*\* - நீலாழிச்  
சோதியாய்! ஆதியாய்! \* தொல்வினை எம்பால் கடியும் \*  
நீதியாய்! நற்சார்ந்து நின்று 34
- 2619 நின்றும் இருந்தும் \* கிடந்தும் திரிதந்தும் \*  
ஒன்றுமோ ஆற்றான் என் நெஞ்சகலான் \*\* - அன்று அங்கை  
வன்புடையால் பொன்பெயரோன் \* வாய் தகர்த்து மார்விடந்தான் \*  
அன்புடையன் அன்றே அவன்? 35
- 2620 அவனாம் இவனாம் உவனாம் \* மற்று உம்பர்  
அவனாம் \* அவன் என்றிராதே \*\* - அவனாம்  
அவனே எனத் தெளிந்து \* கண்ணனுக்கே தீர்ந்தால் \*  
அவனே எவனேலுமாம் 36
- 2621 ஆமாறு அறிவுடையார் \* ஆவது அரிதன்றே? \*  
நாமே அது உடையோம் நன்னெஞ்சே! \*\* - பூமேய்  
மதுகரமே \* தண்துழாய் மாலாரை \* வாழ்த்தாம்  
அதுகரமே அன்பால் அமை 37
- 2622 அமைக்கும் பொழுதுண்டே? \* ஆராயில் நெஞ்சே! \*

<sup>6</sup> ஈண்டு

<sup>7</sup> வல்வினையும்

<sup>8</sup> என்று

- இமைக்கும் பொழுதும் இடைச்சி - குமைத்திறங்கள் \*\*  
ஏசியே ஆயினும் \* ஈந்துழாய் மாயனையே \*  
பேசியே போக்காய் பிழை 38
- 2623 பிழைக்க முயன்றோமோ? \* நெஞ்சமே! பேசாய் \*  
தழைக்கும் துழாய் மார்வன் தன்னை \*\* - அழைத்து ஒருகால்  
போய் உபகாரம் \* பொலியக் கொள்ளாது \* அவன் புகழே  
வாய் உபகாரம் கொண்ட வாய்ப்பு 39
- 2624 வாய்ப்போ இது ஒப்ப \* மற்றில்லை வா நெஞ்சே! \*  
போய்ப் போலும் வெந்நரகில் பூவியேல் \*\* - தீப்பால  
பேய்த் தாய் \* உயிர்கலாய்ப் பால் உண்டு \* அவள் உயிரை  
மாய்த்தானை வாழ்த்தே வலி 40
- 2625 வலியமென நினைந்து \* வந்தெதிர்ந்த மல்லர் \*  
வலிய முடி இடிய வாங்கி \*\* - வலிய நின்  
பொன்னாழிக் கையால் \* புடைத்திடுதி கீளாதே \*  
பல்நாளும் நிற்கும் இப்பார் 41
- 2626 பார் உண்டான் பார் உமிழ்ந்தான் \* பார் இடந்தான் பார் அளந்தான் \*  
பாரிடம் முன்படைத்தான் என்பரால் \*\* - பாரிடம்  
ஆவானும் \* தானானால் ஆரிடமே? \* மற்றொருவர்க்கு  
ஆவான் புகாவால் அவை 42
- 2627 அவயமென நினைந்து \* வந்த அசுரர் பாலே \*  
நவையை நளிர்விப்பான் தன்னை \*\* - கவையில்  
மனத்துயர வைத்திருந்து \* வாழ்த்தாதார்க்கு உண்டோ? \*  
மனத்துயரை மாய்க்கும் வகை 43
- 2628 வகை சேர்ந்த நல்நெஞ்சம் \* நாவுடைய வாயும் \*  
மிக வாய்ந்து வீழா எனிலும் \*\* - மிக வாய்ந்து  
மாலைத் தாம் \* வாழ்த்தாது இருப்பர் இது அன்றே? \*  
மேலைத் தாம் செய்யும் வினை 44
- 2629 வினையார் தர முயலும் \* வெம்மையை அஞ்சி \*  
தினையாம் சிறிதளவும் செல்ல - நினையாது \*\*  
வாசகத்தால் ஏத்தினேன் \* வானோர் தொழுது இறைஞ்சும் \*  
நாயகத்தான் பொன்னடிக்கள் நான் 45
- 2630 நான் கூறும் \* கூற்றாவது இத்தனையே \* நாள்நாளும்  
தேங்கோத \* நீருருவன் செங்கண்மால் \*\* - நீங்காத  
மாகதியாம் வெந்நரகில் \* சேராமல் காப்பதற்கு \*  
நீகதியா நெஞ்சே! நினை 46

- 2631 நினைத்து இறைஞ்சி மானிடவர் \* ஒன்றிரப்பர் என்றே \*  
நினைத்திடவும் வேண்டா நீ நேரே \*\* - நினைத்து இறைஞ்ச  
எவ்வளவர் \* எவ்விடத்தோர் மாலே! \* அது தானும்  
எவ்வளவும் உண்டோ? எமக்கு 47
- 2632 எமக்கு யாம் விண்ணாட்டுக்கு \* உச்சமதாம் வீட்டை \*  
அமைத்து இருந்தோம் அஃதன்றே யாமாறு? \*\* - அமைப்பொலிந்த  
மெந்தோளி காரணமா \* வெங்கோட்டு ஏறு ஏழுடனே \*  
கொன்றானையே மனத்துக் கொண்டு 48
- 2633 கொண்டல் தான் மால் வரை தான் \* மாகடல் தான் கூர் இருள் தான் \*  
வண்டறாப் பூவை தான் மற்றுத் தான் \*\* - கண்ட நாள்  
கார் உருவம் \* காண் தோறும் நெஞ்சு ஓடும் \* கண்ணனார்  
பேருரு என்றெம்மைப் பிரிந்து 49
- 2634 பிரிந்தொன்று நோக்காது \* தம்முடைய பின்னே \*  
திரிந்துமூலும் சிந்தனையார் தம்மை \*\* - புரிந்து ஒருகால்  
ஆவா! என இரங்கார் \* அந்தோ! வலிதே கொல்? \*  
மாவாய் பிளந்தார் மனம் 50
- 2635 மனம் ஆளும் ஓர் ஐவர் \* வன்குறும்பர் தம்மை \*  
சினமாள்வித்து ஓர் இடத்தே சேர்த்து \*\* - புனமேய  
தண்துழாயான் அடியைத் \* தான் காணும் அஃதன்றே \*  
வண்துழாஞ் சீரார்க்கு மாண்பு 51
- 2636 மாண்பாவித்து அந்நான்று \* மண் இரந்தான் \* மாயவள் நஞ்சு  
ஊண் பாவித்து \* உண்டானது ஓர் உருவம் \*\* - காண்பான் நங்  
கண்ணவா \* மற்றொன்று காணுறா \* சீர் பரவாது  
உண்ண வாய் தான் உறுமோ ஒன்று? 52
- 2637 ஒன்றுண்டு செங்கண்மால்! யான் உரைப்பது \* உன் அடியார்க்கு  
என் செய்வன் என்றே இருத்தி நீ \*\* - நின் புகழில்  
வைகும் \* தம் சிந்தையிலும் மற்றினிதோ? \* நீ அவர்க்கு  
வைகுந்தம் என்றருளும் வான் 53
- 2638 வானோ? மறிகடலோ? \* மாருதமோ? தீயகமோ? \*  
கானோ? ஒருங்கிற்றும் கண்டில மால் \*\* - ஆனீன்ற  
கன்றுயரத் தாம் எறிந்து \* காய் உதிர்த்தார் தாள் பணிந்தோம் \*  
வன்துயரை யாவா! மருங்கு 54
- 2639 மருங்கோதம் மோதும் \* மணி நாகணையார் \*  
மருங்கே வரவரியரேலும் \*\* - ஒருங்கே  
எமக்கு அவரைக் காணலாம் \* எப்போதும் உள்ளால் \* 55



- மனக் கவலை தீர்ப்பார் வரவு 55
- 2640 வரவாறொன்றில்லையால் \* வாழ்வினிதால் \* எல்லே!  
ஒருவாறு \* ஒருவன் புகவாறு \*\* - உருமாறும்  
ஆயவர் தாம் சேயவர் தாம் \* அன்று உலகம் தாயவர் தாம் \*  
மாயவர் தாம் காட்டும் வழி 56
- 2641 வழித் தங்கு வல்வினையை \* மாற்றானோ? நெஞ்சே! \*  
தழீஇக்கொண்டு போரவுணன் தன்னை \*\* - சுழித்து எங்கும்  
தாழ்விடங்கள் பற்றிப் \* புலால் வெள்ளம் தான் உகள \*  
வாழ்வடங்க மார்விடந்த மால்? 57
- 2642 மாலே! படிச் சோதி மாற்றேல் \* இனி உனது  
பாலே போல் \* சீரில் புழுத்தொழிந்தேன் \*\* - மேலால்  
பிறப்பின்மை பெற்று \* அடிக் கீழ்க் குற்றேவல் அன்று \*  
மறப்பின்மை யான் வேண்டும் மாடு 58
- 2643 மாலே வரப் பெறுவராம் என்றே \* வல்வினையார்  
காடானும் \* ஆதானும் கைக்கொள்ளார் \*\* - ஊடே போய்ப்  
பேரோதம் சிந்து \* திரைக்கண் வளரும் \* பேராளன்  
பேரோதச் சிந்திக்கப் பேர்ந்து 59
- 2644 பேர்ந்தொன்று நோக்காது \* பின்னிற்பாய் நில்லாப்பாய் \*  
ஈன்துழாய் மாயனையே என் நெஞ்சே! \*\* - பேர்ந்தெங்கும்  
தொல்லைமா வெந்நரகில் \* சேராமல் காப்பதற்கு \*  
இல்லை காண் மற்றோர் இறை 60
- 2645 இறை முறையான் சேவடி மேல் \* மண் அளந்த அந்நாள் \*  
மறை முறையால் வானாடர் கூடி \*\* - முறை முறையின்  
தாதிலகு \* பூத்தெளித்தால் ஒவ்வாதே? \* தாழ் விசம்பின்  
மீதிலகித் தான் கிடக்கும் மீன் 61
- 2646 மீனென்னுங் கம்பில் \* வெறியென்னும் வெள்ளி வேய் \*  
வானென்னும் கேடிலா வான்குடைக்கு \*\* - தானோர்  
மணிக் காம்பு போல் நிமிர்ந்து \* மண் அளந்தான் \* நங்கள்  
பிணிக்காம் பெருமருந்து பின் 62
- 2647 பின் துரக்கும் காற்றிழந்த<sup>9</sup> \* சூற்கொண்டல் பேர்ந்தும் போய் \*  
வன்திரைக்கண் வந்தணைந்த வாய்மைத்தே \*\* - அன்று  
திருச்செய்ய நேமியான் \* தீ அரக்கி மூக்கும் \*  
பருச்செவியும் ஈர்ந்த பரன் 63

<sup>9</sup> காற்றிழந்த

- 2648 பரனாம் அவனாதல் \* பாவிப்பராகில் \*  
உரனால் ஒரு மூன்று போதும் \*\* - மரம் ஏழு அன்று  
எய்தானைப் \* புள்ளின் வாய் கீண்டானையே \* அமரர்  
கை தான் தொழாவே கலந்து? 64
- 2649 கலந்து நலியும் \* கடுந்துயரை நெஞ்சே! \*  
மலங்க அடித்து மடிப்பான் \*\* - விலங்கல் போல்  
தொல்மாலைக் கேசவனை \* நாரணனை மாதவனை \*  
சொல்மாலை எப்பொழுதும் சூட்டு 65
- 2650 சூட்டாய நேமியான் \* தொல்லரக்கன் இன்னுயிரை \*  
மாட்டே துயர் இழைத்த மாயவனை \*\* - ஈட்ட  
வெறி கொண்ட \* தண்துழாய் வேதியனை \* நெஞ்சே!  
அறிகண்டாய் சொன்னேன் அது 66
- 2651 அதுவோ நன்றென்று \* அங்கு அமருலகோ வேண்டில் \*  
அதுவோர்<sup>10</sup> பொருள் இல்லை அன்றே \*\* - அதுவொழிந்து  
மண் இன்று ஆள்வேன் எனிலும் \* கூடும் மடநெஞ்சே! \*  
கண்ணன் தாள் வாழ்த்துவதே கல் 67
- 2652 கல்லும் கனைகடலும் \* வைகுந்த வானாடும் \*  
புல்லென்று ஒழிந்தன கொல்? ஏபாவம்! \*\* - வெல்ல  
நெடியான் நிறம் கரியான் \* உள்புகுந்து நீங்கான் \*  
அடியேனது உள்ளத்தகம் 68
- 2653 அகம் சிவந்த கண்ணினராய் \* வல்வினையர் ஆவார் \*  
முகம் சிதைவராம் அன்றே முக்கி \*\* - மிகுந்திருமால்  
சீர்க்கடலை உள் பொதிந்த \* சிந்தனையேன் தன்னை \*  
ஆர்க்கு அடலாம் செவ்வே அடர்த்து? 69
- 2654 அடர்பொன் முடியானை \* ஆயிரம் பேரானை \*  
சுடர்கொள் சுடர் ஆழியானை \*\* - இடர் கடியும்  
மாதா பிதுவாக \* வைத்தேன் எனதுள்ளே \*  
யாதாகில் யாதே இனி? 70
- 2655 இனி நின்று நின் பெருமை \* யான் உரைப்பது என்னே? \*  
தனி நின்ற சார்விலா மூர்த்தி! \*\* - பனி நீர்  
அகத்துலவு \* செஞ்சடையான் ஆகத்தான் \* நான்கு  
முகத்தான் நின் உந்தி முதல் 71
- 2656 முதலாம் திருவுருவம் \* மூன்று என்பர் \* ஒன்றே

<sup>10</sup> அதுவோ

- முதலாகும் \* மூன்றுக்கும் என்பர் - முதல்வா! \*\*  
நிகரிலகு காருருவா! \* நின் அகத்ததன்றே? \*  
புகரிலகு தாமரையின் பூ 72
- 2657 பூவையும் காயாவும் \* நீலமும் பூக்கின்ற \*  
காவி மலர் என்றும் காண்தோறும் \*\* - பாவியேன்  
மெல்லாவி \* மெய் மிகவே பூரிக்கும் \* அவ்வவை  
எல்லாம் பிரான் உருவே என்று 73
- 2658 என்றும் ஒரு நாள் \* ஒழியாமை யான் இரந்தால் \*  
ஒன்றும் இரங்கார் உருக்காட்டார் \*\* - குன்று  
குடையாக \* ஆகாத்த கோவலனார் \* நெஞ்சே!  
புடை தான் பெரிதே புவி 74
- 2659 புவியும் இருவிசும்பும் நின்னகத்த \* நீ என்  
செவியின் வழி புகுந்து என் உள்ளாய் \*\* - அவிவின்றி  
யான் பெரியன் நீ பெரியை \* என்பதனை யார் அறிவார்? \*  
ஊன் பருகு நேமியாய்! உள்ளு 75
- 2660 உள்ளிலும் உள்ளன் தடிக்கும் \* வினைப் படலம் \*  
விள்ள விழித்து உன்னை மெய்யுற்றால் \*\* - உள்ள  
உலகளவும் \* யானும் உளனாவன் என் கொலோ? \*  
உலகளந்த மூர்த்தி! உரை 76
- 2661 உரைக்கிலோர் சுற்றத்தார் \* உற்றார் என்று ஆரே? \*  
இரைக்கும் கடல் கிடந்த எந்தாய்! \*\* - உரைப்பெல்லாம்  
நின்னன்றி \* மற்றிலேன் கண்டாய்! \* எனது உயிர்க்கு ஓர்  
சொல் நன்றியாகும் துணை 77
- 2662 துணை நாள் பெருங்கிளையும் \* தொல்குலமும் \* சுற்றத்  
திணை நாளும் \* இன்புடைத்தாமேலும் \* - கணை நாணில்  
ஓவாத தொழில் சார்ங்கன் \* தொல்சீரை நல்நெஞ்சே! \*  
ஓவாத ஊணாக உண் 78
- 2663 உள்நாட்டுத் தேசன்றே! \* ஊழ்வினையை அஞ்சுமே? \*  
விண்ணாட்டை ஒன்றாக மெச்சுமே? \*\* - மண்ணாட்டில்  
ஆராகி \* எவ்விழி விற்றானாலும் \* ஆழி அங்கைப்  
பேராயற்கு ஆளாம் பிறப்பு 79
- 2664 பிறப்பிறப்பு மூப்பு \* பிணி துறந்து \* பின்னும்  
இறக்கவும் இன்புடைத்தாமேலும் \*\* - மறப்பெல்லாம்  
ஏதமே \* என்றல்லால் எண்ணுவனே? \* மண் அளந்தான்  
பாதமே ஏத்தாப் பகல் 80

- 2665 பகல் இரா என்பதுவும் \* பாவியாது \* எம்மை  
இகல் செய்து \* இருபொழுதும் ஆள்வர் \*\* - தகவாத்  
தொழும்பர் இவர் சீர்க்கும் \* துணை இலர் என்றோரார் \*  
செழும்பரவை மேயார் தெரிந்து 81
- 2666 தெரிந்து உணர்வொன்று இன்மையால் \* தீவினையேன் \* வாளா  
இருந்து ஒழிந்தேன் \* கீழ்நாள்கள் எல்லாம் \*\* - கரந்துருவின்  
அம்மாணை \* அந்நான்று பின் தொடர்ந்த \* ஆழி அங்கை  
அம்மாணை ஏத்தாது அயர்த்து 82
- 2667 அயர்ப்பாய் அயராப்பாய் \* நெஞ்சமே! சொன்னேன் \*  
உயப்போம் நெறி இதுவே கண்டாய் \*\* - செயற்பால  
வல்லவே செய்கிறுதி \* நெஞ்சமே! அஞ்சினேன் \*  
மல்லர் நாள் வவ்வினனை வாழ்த்து 83
- 2668 வாழ்த்தி அவன் அடியைய்ப் பூப்புனைந்து \* நின் தலையைத்  
தாழ்த்து \* இருகை கூப்பு என்றால் கூப்பாத - பாழ்த்த விதி! \*\*  
எங்குற்றாய் என்றவனை \* ஏத்தாது என் நெஞ்சமே! \*  
தங்கத்தானாமேலும் தங்கு 84
- 2669 தங்கா முயற்றிய வாய்த் \* தாழ் விசும்பின் மீது பாய்ந்து \*  
எங்கே புக்கு எத்தவம் செய்திட்டன கொல்? \*\* - பொங்கோதத்  
தண்ணம்பால் \* வேலை வாய்க் கண் வளரும் \* என்னுடைய  
கண்ணன் பால் நல்நிறம் கொள்கார் 85
- 2670 \* கார் கலந்த மேனியான் \* கை கலந்த ஆழியான் \*  
பார் கலந்த வல்வயிற்றான் பாம்பணையான் \*\* - சீர் கலந்த  
சொல் நினைந்து போக்காரேல் \* சூழ் வினையின் ஆழ்துயரை \*  
என் நினைந்து போக்குவர் இப்போது? 86
- 2671 \* இப்போதும் இன்னும் \* இனிச் சிறிது நின்றாலும் \*  
எப்போதும் ஈதே சொல் என் நெஞ்சே! \*\* - எப்போதும்  
கை கழலா நேமியான் \* நம் மேல் வினை கடிவான் \*  
மொய்கழலே ஏத்த முயல் 87

**தசக அடிவரவு:** முயற்றி நாழ் சென்று அழகு வலியம் மனமாளும்  
இறைமுறையான் இனி பகல் ஒருபேர்

**நம்மாழ்வார் திருவடிகளே சரணம்**

## திருமங்கையாழ்வார் அருளிச் செய்த திருவெழுகூற்றிருக்கை

### திருவெழுகூற்றிருக்கை தனியன்கள்

#### எம்பெருமானார் அருளிச் செய்தவை

வாழி பரகாலன் வாழி கலிகன்றி \*  
வாழி குறையலூர் வாழ் வேந்தன் \* - வாழியரோ  
மாயோனை வாள் வலியால் மந்திரங்கொள் மங்கையர் கோன் \*  
துாயோன் சுடர்மான வேல்

<sup>1</sup>சீரார் திருவெழுகூற்றிருக்கை என்னும் செந்தமிழால் \*  
ஆராவமுதன் குடந்தைப் பிரான் தன் அடியிணைக் கீழ் \*  
ஏரார் மறைப் பொருள் எல்லாம் எடுத்து இவ்வுலகு உய்யவே \*  
சோராமல் சொன்ன அருள்மாரி பாதம் துணை நமக்கே

## திருமங்கையாழ்வார் அருளிச் செய்த திருவெழுகூற்றிருக்கை

2672 \* ஒரு பேர் உந்தி இருமலர்த் தவிசில் \*  
ஒரு முறை அயனை ஈன்றனை \* ஒரு முறை  
இருசுடர் மீதினில் இயங்கா \* மும்மதிள்  
இலங்கை இருகால் வளைய \* ஒரு சிலை  
ஒன்றிய ஈரெயிற்று அழல் வாய் வாளியின்  
அட்டனை \* மூவடி நானிலம் வேண்டி \*  
முப்புரி நூலொடு மானுரி இலங்கு  
மார்வினின் \* இருபிறப்பு ஒரு மாணாகி \*  
ஒரு முறை ஈரடி மூவுலகு அளந்தனை \*  
நால் திசை நடுங்க அஞ்சிறைப் பறவை  
ஏறி \* நால் வாய் மும்மதத்து இரு செவி  
ஒரு தனி வேழத்து அரந்தையை \* ஒரு நாள்  
இருநீர் மடுவுள் தீர்த்தனை \* முத்தீ  
நான்மறை ஐவகை வேள்வி \* அறுதொழில்  
அந்தணர் வணங்கும் தன்மையை \* ஐம்புலன்  
அகத்தினுள் செறுத்து \* நான்குடன் அடக்கி  
முக்குணத்து இரண்டவை அகற்றி \* ஒன்றினில்  
ஒன்றி நின்று \* ஆங்கு இருபிறப்பு அறுப்போர்  
அறியும் தன்மையை \* முக்கண் நால்தோள்

<sup>1</sup> இத்தனியன் மிகுதியாக வழங்குவதில்லை

ஐவாய் அரவோடு \* ஆறுபொதி சடையோன்  
அறிவரும் தன்மைப் பெருமையுள் நின்றனை \*  
ஏழுலகு எயிற்றினில் கொண்டனை \* கூறிய  
அறுசுவைப் பயனும் ஆயினை \* சுடர் விடும்  
ஐம்படை அங்கையுள் அமர்ந்தனை \* சுந்தர  
நால்தோள் முந்நீர் வண்ண! \* நின் ஈரடி  
ஒன்றிய மனத்தால் \* ஒரு மதி முகத்து  
மங்கையர் இருவரும் மலரன<sup>2</sup> \* அங்கையின்  
முப்பொழுதும் வருட அறிதுயில் அமர்ந்தனை \*  
நெறி முறை நால்வகை வருணமும் ஆயினை \*  
மேதகும் ஐம்பெரும் பூதமும் நீயே \*  
அறுபதம் முரலும் கூந்தல் காரணம் \*  
ஏழ் விடை அடங்கச் செற்றனை \* அறுவகைச்  
சமயமும் அறிவரு நிலையினை \* ஐம்பால்  
ஓதியை ஆகத்து இருத்தினை \* அறம் முதல்  
நான்கவையாய் மூர்த்தி மூன்றாய் \*  
இருவகைப் பயனாய் ஒன்றாய் விரிந்து  
நின்றனை \* குன்றா மதுமலர்ச் சோலை  
வண்கொடிப் படப்பை \* வருபுனல் பொன்னி  
மாமணி அலைக்கும் \* செந்நெல் ஒண்கழனித்  
திகழ் வனம் உடுத்த \* கற்போர் புரிசைக்  
கனக மாளிகை \* நிமிர் கொடி விசும்பில்  
இளம்பிறை துவக்கும் \* \* செல்வம் மல்கு தென்  
திருக்குடந்தை \* அந்தணர் மந்திர மொழியுடன்  
வணங்க \* ஆடரவு அமளியில் அறிதுயில்  
அமர்ந்த பரம! \* நின் அடியிணை பணிவன்  
வரும் இடர் அகல மாற்றோ வினையே

<sup>3</sup>இடங்கொண்ட நெஞ்சத்து இணங்கிக் கிடப்பன \* என்றும் பொன்னித்  
தடங்கொண்ட தாமரை சூழும் மலர்ந்த தண் பூங்குடந்தை \*  
விடங்கொண்ட வெண்பல் கருந்துத்தி செங்கண் தழலுமிழ் வாய் \*  
படங்கொண்ட பாம்பணைப் பள்ளி கொண்டான் திருப்பாதங்களே

**அடிவரவு:** ஒருபேர் காரார்

**திருமங்கையாழ்வார் திருவடிகளே சரணம்**

<sup>2</sup> மலரென

<sup>3</sup> இப்பாட்டு கம்பநாட்டாழ்வார் செய்ததென்பர்

## திருமங்கையாழ்வார் அருளிச் செய்த சிறிய திருமடல்

சிறிய திருமடல் தனியன்

பிள்ளை திருநறையூர் அரையர் அருளிச் செய்தது

முள்ளிச் செழுமலரோ<sup>1</sup> தாரான் முளை மதியம் \*  
கொள்ளிக்கு என் உள்ளம் கொதியாமே \* - வள்ளல்  
திருவாளன் சீர்க்கலியன் கார்க்கலியை வெட்டி \*  
மருவாளன் தந்தான் மடல்

## திருமங்கையாழ்வார் அருளிச் செய்த சிறிய திருமடல்

\* காரார் வரைக் கொங்கை கண்ணார் கடல் உடுக்கை \*  
சீரர் சுடர் சுட்டி செங்கலுழிப் பேராற்று \* 1  
பேரார் மார்பின் பெருமா மழைக் கூந்தல் \*  
நீரார் வேலி நில மங்கை என்னும் \* இப் 2  
பாரோர் சொலப்பட்ட மூன்றன்றே \* - அம்மூன்றும்  
ஆராயில் தானே அறம் பொருள் இன்பம் என்று \* 3  
ஆரார் இவற்றின் இடை அதனை எய்துவார் \*  
சீரார் இரு கலையும் எய்துவர் \* - சிக்கென மற்று 4  
ஆரானும் உண்டென்பார் என்பது தான் அதுவும் \*  
ஓராமை அன்றே? உலகத்தார் சொல்லும் சொல் \* 5  
ஓராமை ஆமாறு அது உரைக்கேன் கேளாமே<sup>2</sup> \*  
காரார் புரவி ஏழ் பூண்ட தனி ஆழி \* 6  
தேரார் நிறை கதிரோன் மண்டலத்தைக் கீண்டு புக்கு \*  
ஆரா அமுதம் அங்கெய்தி \* - அதில் நின்றும் 7  
வாரதொழிவதொன்றுண்டே? அது நிற்க \*  
ஏரார் முயல் விட்டுக் காக்கைப் பின் போவதே? \* 8  
எரார் இள முலையீர் எந்தனக்கு உற்றது தான் \*  
காரார் குழல் எடுத்துக் கட்டி \* - கதிர் முலையை 9  
வாரார் வீக்கி மணிமேகலை திருத்தி \*  
ஆரார் அயில் வேற்கண் அஞ்சனத்தின் நீறணிந்து \* 10  
சீரார் செழும் பந்து கொண்டடியா நின்றேன் நான் \*  
நீரார் கமலம் போல் செங்கண் மால் என்றொருவன் \* 11  
பாரோர்கள் எல்லாம் மகிழப் பறை கறங்க \*

<sup>1</sup> மலரோர் / மலரோன்

<sup>2</sup> கேளாமோ

சீரார் குடம் இரண்டேந்தி * - செழுந்தெருவே	12
ஆரார் எனச் சொல்லி ஆடும் அது கண்டு *	
ஏரார் இளமுலையார் என்னையரும் எல்லாரும் *	13
வாராயோ என்றார்க்குச் சென்றேன் என் வல்வினையால் *	
காரார் மணி நிறமும் கைவளையும் காணேன் நான் *	14
ஆரானும் சொல்லிற்றும் கொள்ளேன் * - அறிவழிந்து	
தீரா உடம்பொடு பேதுறுவேன் கண்டிரங்கி *	15
ஏரார் கிளிக் கிளவி எம்மனை தான் வந்தென்னை *	
சீரார் செழும் புழுதிக் காப்பிட்டு * - செங்குறிஞ்சித்	16
தாரார் நறுமாலை சாத்தற்கு * தான் பின்னும்	
நேராதன ஒன்று நேர்ந்தாள் * - அதனாலும்	17
தீராது என் சிந்தை நோய் தீராது என் பேதுறவு *	
வாராது மாமை அது கண்டு மற்றாங்கே *	18
ஆரானும் மூதறியும் அம்மனைமார் சொல்லுவார் *	
பாரோர் சொலப்படும் கட்டுப்படுத்திரேல் *	19
ஆரானும் மெய்ப்படுவன் என்றார் * - அது கேட்டுக்	
காரார் குழற் கொண்டைக் கட்டுவிச்சி கட்டேறி *	20
சீரார் சுககில் சில நெல் பிடித்தெறியா *	
வேரா விதிர் விதிரா மெய் சிலிராக் கை மோவா *	21
பேர் ஆயிரம் உடையான் என்றாள் * - பேர்த்தேயும்	
காரார் திருமேனி காட்டினாள் * கை அதுவும்	22
சீரார் வலம்புரியே என்றாள் * - திருத்துழாய்த்	
தாரார் நறுமாலை கட்டுரைத்தாள் கட்டுரையா *	23
நீரேதும் அஞ்சேன்மின் நும்மகளை நோய் செய்தான் *	
ஆரானும் அல்லன் அறிந்தேன் அவனை நான் *	24
கூரார் வேற்கண்ணீர்! உமக்கறியக் கூறுகேனோ? *	
ஆரால் இவ்வையம் அடி அளப்புண்டது தான்? *	25
ஆரால் இலங்கை பொடி பொடியா வீழ்ந்தது? * - மற்று	
ஆராலே கன்மாரி காத்தது தான்? * - ஆழி நீர்	26
ஆரால் கடைந்திடப்பட்டது? * - அவன் காண்மின்	
ஊராநிரை மேய்த்து உலகெல்லாம் உண்டுமிழ்ந்தும் *	27
ஆராத தன்மையனாய் ஆங்கொரு நாள் ஆய்ப்பாடி *	
சீரார் கலை அல்குல் சீரடிச் செந்துவர் வாய் *	28
வாரார் வன முலையாள் மத்தாரப் பற்றிக் கொண்டு *	
ஏரார் இடை நோவ எத்தனையோர் போதுமாய் *	29
சீரார் தயிர் கடைந்து வெண்ணை திரண்டதனை *	
வேரார் நுதல் மடவாள் வேறோர் கலத்திட்டு *	30
நாரார் உறி ஏற்றி நன்கமைய வைத்ததனை *	
போரார் வேற்கண் மடவாள் போந்தனையும் பொய் உறக்கம் *	31
ஓராதவன் போல் உறங்கி அறிவுற்று *	
தாரார் தடந்தோள்கள் உள்ளளவும் கை நீட்டி *	32
ஆராத வெண்ணெய் விழுங்கி * - அருகிருந்த	
மோரார் குடம் உருட்டி முன் கிடந்த தானத்தே *	33



ஓராதவன் போல் கிடந்தானைக் கண்டவளும் *	
வாராத் தான் வைத்தது காணாள் * - வயிறடித்து இங்கு	34
ஆரார் புகதுவார்? ஐயர் இவர் அல்லால் *	
நீராம் இது செய்தீர் என்றோர் நெடுங்கயிற்றால் *	35
ஊரார்கள் எல்லாரும் காண உரலோடே *	
தீரா வெகுளியளாய்ச் சிக்கென வார்த்தடிப்ப *	36
ஆரா வயிற்றினோடு ஆற்றாதான் * - அன்றியும்	
நீரார் நெடுங்கயத்தை சென்றலைக்க நின்றுரப்பி *	37
ஓராயிரம் பண வெங்கோவியல் நாகத்தை *	
வாராய் எனக்கென்று மற்றதன் மத்தகத்து *	38
சீரார் திருவடியால் பாய்ந்தான் * - தன் சீதைக்கு	
நேராவன் என்றோர் நிசாசரி தான் வந்தானை *	39
கூரார்ந்த வாளால் கொடி மூக்கும் காதிரண்டும் *	
ஈரா விடுத்து அவட்கு மூத்தோனை * - வெந்நரகம்	40
சேரா வகையே சிலை குனித்தான் * செந்துவர் வாய்	
வாரார் வன முலையாள் வைதேவி காரணமா *	41
எரார் தடந்தோள் இராவணனை * - ஈரைந்து	
சீரார் சிரம் அறுத்துச் செற்றுகந்த செங்கண்மால் *	42
போரார் நெடுவேலோன் பொன்பெயரோன் ஆகத்தை *	
கூரார்ந்த வள்ளுகிரால் கீண்டு * - குடல் மாலை	43
சீரார் திருமார்பின் மேல் கட்டி * செங்குருதி	
சோராக் கிடந்தானைக் குங்குமத் தோள் கொட்டி *	44
ஆர எழுந்தான் அரி உருவாய் * - அன்றியும்	
பேர் வாமனனாகிய <sup>3</sup> காலத்து * மூவடி மண்	45
தாராய் எனக்கென்று வேண்டிச் சலத்தினால் *	
நீரேற்று உலகெல்லாம் நின்றளந்தான் மாவலியை *	46
ஆராத போரில் அசுரர்களும் தானுமாய் *	
காரார் வரை நட்டு நாகம் கயிறாக *	47
பேராமல் தாங்கிக் கடைந்தான் * - திருத்துழாய்	
தாரார்ந்த மார்வன் தட மால் வரை போலும் *	48
போராணை பொய்கை வாய் கோட்பட்டு நின்றலறி *	
நீரார் மலர்க் கமலம் கொண்டோர் நெடுங்கையால் *	49
நாராயணா! ஓ! மணிவண்ணா! நாகணையாய்! *	
வாராய் என ஆரிடரை நீக்காய் * - என வெகுண்டு	50
தீராத சீற்றத்தால் சென்றிரண்டு கூறாக *	
ஈரா அதனை இடர் கடிந்தான் எம்பெருமான் *	51
பேர் ஆயிரம் உடையான் பேய்ப் பெண்டிர்! நும் மகளை *	
தீரா நோய் செய்தான் என உரைத்தாள் * - சிக்கென மற்று	52
ஆரானும் அல்லாமை கேட்டெங்கள் அம்மனையும் *	
போரார் வேற்கண்ணீர்! அவனாகில் பூந்துழாய் *	53
தாராதொழியுமே? தன் அடிச்சி அல்லனே? * - மற்று	

<sup>3</sup> வாமனாகிய / வாமனனாய

ஆரானும் அல்லனே என்றொழிந்தாள் * - நான் அவனைக்	54
காரார் திருமேனி கண்டதுவே காரணமா *	
பேராப் பிதற்றாத் திரிதருவன் * - பின்னையும்	55
ஈராப் புகுதலும் இவ்வுடலைத் தண் வாடை *	
சோரா மறுக்கும் வகை அறியேன் * - சூழ் குழலார்	56
ஆரானும் ஏசுவர் என்னுமதன் பழியை *	
வாராமல் காப்பதற்கு வாளா இருந்தொழிந்தேன் *	57
வாராய் மட நெஞ்சே! வந்து * - மணி வண்ணன்	
சீரார் திருத் துழாய் மாலை நமக்கருளி *	58
தாரான் தரும் என்று இரண்டத்தில் ஒன்றதனை *	
ஆரானும் ஒன்னாதார் கேளாமே சொன்னக்கால் *	59
ஆராயுமேலும் பணி கேட்டு அதன்றெனிலும் *	
போராதொழியாதே போந்திடு நீ என்றேற்கு *	60
காரார் கடல் வண்ணன் பின் போன நெஞ்சமும் *	
வாராதே என்னை மறந்தது தான் * - வல்வினையேன்	61
ஊரார் உகப்பதே ஆயினேன் * - மற்றெனக்கிங்கு	
ஆராய்வார் இல்லை அழல் வாய் மெழுகு போல் *	62
நீராய் உருகும் என் ஆவி * - நெடுங் கண்கள்	
ஊரார் உறங்கிலும் தான் உறங்கா * - உத்தமன் தன்	63
பேராயினவே பிதற்றுவன் * - பின்னையும்	
காரார் கடல் போலும் காமத்தர் ஆயினார் *	64
ஆரே பொல்லாமை அறிவார்? அது நிற்க *	
ஆரானும் ஆதானும் அல்லள் அவள் காணீர் *	65
வாரார் வனமுலை வாசவதத்தை என்று *	
ஆரானும் சொல்லப்படுவாள் * - அவளும் தன்	66
பேராயம் எல்லாம் ஒழியப் பெருந்தெருவே *	
தாரார் தடந்தோள் தளைக் காலன் பின் போனாள் *	67
ஊரார் இகழ்ந்திடப்பட்டாளே? * - மற்றெனக்கிங்கு	
ஆரானும் கற்பிப்பார் நாயகரே? * - நான் அவனைக்	68
காரார் திருமேனி காணும் அளவும் போய் *	
* சீரார் திருவேங்கடமே திருக்கோவ	69
லூரே * - மதிட்கச்சி ஊரகமே பேரகமே *	
பேரா மறுதிறுத்தான் வெள்ளறையே வெஃகாவே *	70
பேராலி தண்கால் நறையூர் திருப்புலியூர் *	
* ஆராமம் சூழ்ந்த அரங்கம் * - கணமங்கை	71
காரார் மணி நிறக் கண்ணனூர் விண்ணகரம் *	
சீரார் கணபுரம் சேறை திருவழுந்தூர் *	72
காரார் குடந்தை கடிகை கடல் மல்லை *	
ஏரார் பொழில் சூழ் இடவெந்தை நீர்மலை *	73
சீராரும் மாலிருஞ்சோலை திருமோகூர் *	
பாரோர் புகழும் வதரி வட மதுரை *	74
ஊராயவெல்லாம் ஒழியாமே நான் அவனை *	

ஓராணை கொம்பொசித்து ஓராணை கோள் விடுத்த	75
சீராணை * - செங்கண் நெடியானைத் தேன் துழாய்த்	
தாராணை * - தாமரை போல் கண்ணாணை * எண்ணருஞ்சீர்	76
பேர் ஆயிரமும் பிதற்றி * - * பெருந்தெருவே	
ஊரார் இகழிலும் ஊராதொழியேன் நான் *	77
வாரார் பூம் பெண்ணை மடல்	

<sup>4</sup>ஊராதொழியேன் உலகறிய ஒண்ணுதலீர்! \*  
 சீரார் முலைத் தடங்கள் சேரளவும் \* - பாரெல்லாம்  
 அன்றோங்கி நின்றளந்தான் நின்ற திருநறையூர் \*  
 மன்றோங்க ஊர்வன் மடல்

**அடிவரவு:** காரார் மன்னிய

**திருமங்கையாழ்வார் திருவடிகளே சரணம்**

---

<sup>4</sup> இது கம்பர் பாடியதென்பர்

## திருமங்கையாழ்வார் அருளிச் செய்த பெரிய திருமடல்

பெரிய திருமடல் தனியன்

பிள்ளைத் திருநறையூர் அரையர் அருளிச் செய்தது

பொன்னுலகில் வானவரும் பூமகளும்<sup>1</sup> போற்றி செய்யும் \*  
நன்னுதலீர்! நம்பி நறையூரர் \* - மன்னுலகில்  
என் நிலைமை கண்டும் இரங்காரேயாம் ஆகில் \*  
மன்னு மடல் ஊர்வன் வந்து

## திருமங்கையாழ்வார் அருளிச் செய்த பெரிய திருமடல்

2674 \* மன்னிய பல்பொறி சேர் ஆயிர வாய் வாளரவின் \*  
சென்னி மணிக் குடுமித் தெய்வச் சுடர் நடுவுள் \*  
மன்னிய நாகத்தணை மேல் ஓர் மாமலை போல் \*  
மின்னும் மணி மகர குண்டலங்கள் வில் வீச \*  
துன்னிய தாரகையின் பேரொளி சேர் ஆகாசம் \*  
என்னும் விதானத்தின் கீழால் \* - இருசுடரை  
மன்னும் விளக்காக ஏற்றி \* மறிகடலும்  
பன்னு திரைக் கவரி வீச \* - நிலமங்கை  
தன்னை முன நாள் அளவிட்ட தாமரை போல் \*  
மன்னிய சேவடியை வான் இயங்கு தாரகை மீன் \*  
என்னும் மலர்ப்பிணையல் ஏய்ந்த \* - மழைக் கூந்தல்  
தென்னன் உயர் பொருப்பும் தெய்வ வடமலையும் \*  
என்னும் இவையே முலையா வடிவமைந்த \*  
அன்ன நடைய அணங்கே(ய்) \* - அடி இணையைத்  
தன்னுடைய அங்கைகளால் தான் தடவத் தான் கிடந்து \* ஓர்  
உன்னிய யோகத்து உறக்கம் தலைக்கொண்ட  
பிள்ளை \* தன் நாபி வலயத்துப் பேரொளி சேர் \*  
மன்னிய தாமரை மாமலர் பூத்து \* அம்மலர் மேல்  
முன்னம் திசைமுகனைத் தான் படைக்க \* மற்றவனும்  
முன்னம் படைத்தனன் நான்மறைகள் \* - அம்மறை தான்  
மன்னும் அறம் பொருள் இன்பம் வீடு என்று உலகில் \*  
நன்னெறி மேம்பட்டன நான்கன்றே \* - நான்கினிலும்  
பிள்ளையது பிள்ளைப் பெயர் தரும் என்பது ஓர் \*

<sup>1</sup> பூமகளும்

தொன்னெறியை வேண்டுவார் வீழ் கனியும் ஊழிலையும் \*  
 என்னும் இவையே நுகர்ந்து உடலம் தாம் வருந்தி \*  
 துன்னும் இலைக்குரம்பைத் துஞ்சியும் \* - வெஞ்சுடரோன்  
 மன்னும் அழல் நுகர்ந்தும் வண்தடத்தின் உட்கிடந்தும் \*  
 இன்னதோர் தன்மையராய் ஈங்கு உடலம் விட்டெழுந்து \*  
 தொன்னெறிக்கண் சென்றார் எனப்படும் சொல்லல்லால் \*  
 இன்னதோர் காலத்து இனையார் இது பெற்றார் \*  
 என்னவும் கேட்டு அறிவதில்லை \* - உளதென்னில்  
 மன்னும் கடுங்கதிரோன் மண்டலத்தின் நன்னடுவுள் \*  
 அன்னதோரில்லீயினூடு போய் \* - வீடென்னும்  
 தொன்னெறிக்கண் சென்றாரைச் சொல்லுமின்கள் சொல்லாதே \*  
 அன்னதே பேசும் அறிவில் சிறுமனத்து \* ஆங்கு  
 அன்னவரைக் கற்பிப்போம் யாமே \* - அது நிற்க  
 முன்னம் நான் சொன்ன அறத்தின் வழி முயன்ற \*  
 அன்னவர் தாம் கண்டீர்கள் ஆயிரக்கண் வானவர் கோன் \*  
 பொன்னகரம் புக்கு அமரர் போற்றி செப்ப<sup>2</sup> \* - பொங்கொளி சேர்  
 கொல்நவிலும் கோளரிமாத் தான் சுமந்த கோலம் சேர் \*  
 மன்னிய சிங்காசனத்தின் மேல் \* - வாள் நெடுங்கண்  
 கன்னியரால் இட்ட கவரிப் பொதி அவிழ்ந்து \* ஆங்கு  
 இன்னிளம் பூந்தென்றல் இயங்க \* - மருங்கிருந்த  
 மின்னனைய நுண்மருங்குல் மெல்லியலார் வெண்முறுவல் \*  
 முன்னம் முகிழ்த்த முகிழ் நிலா வந்தரும்ப \*  
 அன்னவர் தம் மாணோக்க முண்டாங்கணிமலர் சேர் \*  
 பொன்னியல் கற்பகத்தின் காட்டுத்த மாடெல்லாம் \*  
 மன்னிய மந்தாரம் பூத்த மதுத்திவலை \*  
 இன்னிசை வண்டமரும் சோலை வாய் மாலை சேர் \*  
 மன்னிய மாமயில் போல் கூந்தல் \* - மழைத் தடங்கண்  
 மின்னிடையாரோடும் விளையாடி வேண்டிடத்து \*  
 மன்னும் மணித்தலத்து மாணிக்க மஞ்சரியின் \*  
 மின்னின் ஒளி சேர் பளிங்கு விளிம்படுத்த \*  
 மன்னும் பவளக்கால் செம்பொன்செய் மண்டபத்துள் \*  
 அன்ன நடைய அரம்பையர் தம் கை வளர்த்த \*  
 இன்னிசை யாழ்<sup>3</sup> பாடல் கேட்டு இன்புற்று \* - இருவிசும்பில்  
 மன்னும் மழை தவழும் வாணிலா நீள்மதி தோய் \*  
 மின்னின் ஒளி சேர் விசும்பூரும் மாளிகை மேல் \*  
 மன்னும் மணி விளக்கை மாட்டி \* - மழைக் கண்ணார்  
 பன்னு விசித்திரமாப் பாப்படுத்த பள்ளி மேல் \*  
 துன்னிய சாலேகம் சூழ் கதவம் தாள் திறப்ப \*  
 அன்னம் உழக்க நெறிந்துக்க வாள் நீலச் \*  
 சின்ன நறுந்தாது சூடி \* - ஓர் மந்தாரம்

<sup>2</sup> போற்றிசைப்ப

<sup>3</sup> இன்னிசையாய்ப்

துன்னும் நறுமலரால் தோள் கொட்டி \* கற்பகத்தின்  
 மன்னு மலர் வாய் மணி வண்டு பின் தொடர \*  
 இன்னிளம் பூந்தென்றல் புகுந்து ஈங்கிள முலை மேல் \*  
 நன்னரும் சந்தனச்சேறுள் புலர்த்த \* - தாங்கருஞ்சீர்  
 மின்னிடை மேல் கை வைத்திருந்து ஏந்திள முலை மேல் \*  
 பொன்னரும்பாரம் புலம்ப \* - அகம் குழைந்து ஆங்கு  
 இன்ன உருவின் இமையாத் தடங்கண்ணார் \*  
 அன்னவர் தம் மானோக்கம் உண்டு ஆங்கு அணிமுறுவல் \*  
 இன்னமுதம் மாந்தி இருப்பர் \* - இதுவன்றே  
 அன்ன அறத்தின் பயனாவது \* ஒண்பொருளும்  
 அன்ன திறத்ததே ஆதலால் \* - காமத்தின்  
 மன்னும் வழி முறையே நிறும் நாம் \* மானோக்கின்  
 அன்ன நடையார் அலரேச ஆடவர் மேல் \*  
 மன்னு மடல் ஊரார் என்பதோர் வாசகமும் \*  
 தென்னுறையில் கேட்டு அறிவதுண்டு \* - அதனை யாம் தெளியோம்  
 மன்னும் வடநெறியே வேண்டினோம் \* வேண்டாதார்  
 தென்னன் பொதியில் செழும் சந்தனக் குழம்பின் \*  
 அன்னதோர் தன்மை அறியாதார் \* - ஆயன் வேய்  
 இன்னிசை ஓசைக்கு இரங்காதார் \* மால் விடையின்  
 மன்னு மணி புலம்ப வாடாதார் \* - பெண்ணை மேல்  
 பின்னும் அவ்வன்றில் பேடை<sup>4</sup> வாய்ச் சிறு குரலுக்கு \*  
 உன்னி உடல் உருகி நையாதார் \* - உம்பர் வாய்த்  
 துன்னி மதி உகுத்த தூநிலா நீள் நெருப்பில் \*  
 தம் உடலம் வேவத் தளராதார் \* - காம வேள்  
 மன்னும் சிலை வாய் மலர் வாளி கோத்தெய்ய \*  
 பொன்னெடு வீதி புகாதார் \* - தம் பூவணை மேல்  
 சின்ன மலர்க் குழலும் அல்குலும் மென்முலையும் \*  
 இன்னிள வாடை தடவத் தாம் கண் துயிலும் \*  
 பொன்னனையார் பின்னும் திருவறுக \* - போர் வேந்தன்  
 தன்னுடைய தாதை பணியால் அரசொழிந்து \*  
 பொன்னகரம் பின்னே புலம்ப வலம் கொண்டு \*  
 மன்னும் வளநாடு கைவிட்டு \* - மாதிரங்கள்  
 மின்னுருவில் விண்தேர்<sup>5</sup> திரிந்து வெளிப்பட்டு \*  
 கன்னிரைந்து<sup>6</sup> தீய்ந்து கழை உடைந்து கால் சுழன்று \*  
 பின்னும் திரை வயிற்றுப் பேயே திரிந்துலவா \*  
 கொன்னவிலும் வெங்கானத்தூடு \* - கொடுங்கதிரோன்  
 துன்னு வெயில் வறுத்த வெம்பரல் மேல் பஞ்சடியால் \*  
 மன்னன் இராமன் பின் வைதேவி என்றுரைக்கும் \*  
 அன்ன நடைய அணங்கு நடந்திலளே? \*

<sup>4</sup> பெடை

<sup>5</sup> வெண்தேர்

<sup>6</sup> கல் நிறைந்து

பின்னும் கருநெடுங்கண் செவ்வாய்ப் பிணைநோக்கின் \*  
 மின்னனைய நுண்மருங்குல் வேகவதி என்றுரைக்கும்  
 கன்னி \* தன் இன்னுயிராம் காதலனைக் காணாது \*  
 தன்னுடைய முன்தோன்றல் கொண்டேகத் தான் சென்று \* ஆங்கு  
 அன்னவனை நோக்காது அழித்துரப்பி \* - வாளமருள்  
 கல்நவில் தோள் காளையைக் கைப்பிடித்து மீண்டும் போய் \*  
 பொன்னவிலும் ஆகம் புணர்ந்திலளே? \* பூங்கங்கை  
 முன்னம் புனல் பரக்கும் நன்னாடன் மின்னாடும் \*  
 கொன்னவிலும் நீள்வேல் குருக்கள் குலமதலை \*  
 தன்னிகர் ஒன்றில்லாத வென்றித் தனஞ்சயனை \*  
 பன்னாகராயன் மடப்பாவை \* - பாவை தன்  
 மன்னிய நாணச்சம் மடம் என்றிவை அகல \*  
 தன்னுடைய கொங்கை முகம் நெரிய \* - தான் அவன் தன்  
 பொன்வரை<sup>7</sup> ஆகம் தழீஇக்கொண்டு போய் \* தனது  
 நன்னகரம் புக்கு நயந்து இனிது வாழ்ந்ததுவும் \*  
 முன்னுரையில் கேட்டு அறிவதில்லையே? \* - சூழ்கடலுள்  
 பொன்னகரம் செற்ற புரந்தரனோடு ஏரொக்கும் \*  
 மன்னவன் வாணன் அவுணர்க்கு வாள் வேந்தன் \*  
 தன்னுடைய பாவை உலகத்துத் தன்னொக்கும் \*  
 கன்னியரை இல்லாத காட்சியாள் \* - தன்னுடைய  
 இன்னுயிர்த் தோழியால் எம்பெருமான் ஈந்துழாய் \*  
 மன்னும் மணிவரைத் தோள் மாயவன் \* - பாவியேன்  
 என்னை இது விளைத்த ஈரிரண்டு மால் வரைத்தோள் \*  
 மன்னவன் தன் காதலனை மாயத்தால் கொண்டு போய் \*  
 கன்னி தன் பால் வைக்க மற்றவனோடு எத்தனையோ \*  
 மன்னிய பேரின்பம் எய்தினாள் \* - மற்றிவை தான்  
 என்னாலே கேட்டீரே? ஏழைகாள்! என்னுரைக்கேன்? \*  
 மன்னும் மலையரையன் பொற்பாவை \* - வாள்நிலா  
 மின்னு மணிமுறுவல் செவ்வாய் உமையென்னும் \*  
 அன்ன நடைய அணங்கு நுடங்கிடை சேர் \*  
 பொன்னுடம்பு வாடப் புலன் ஐந்தும் நொந்தகல \*  
 தன்னுடைய கூழைச் சடாபாரம் தான் தரித்து \* ஆங்கு  
 அன்ன அருந்தவத்தினூடு போய் \* - ஆயிரந்தோள்  
 மன்னு கரதலங்கள் மட்டித்து \* மாதிரங்கள்  
 மின்னி எரி வீச மேல் எடுத்த சூழ் கழற்கால் \*  
 பொன்னுலகம் ஏழும் கடந்து உம்பர் மேல் சிலும்ப \*  
 மன்னு குலவரையும் மாருதமும் தாரகையும் \*  
 தன்னின் உடனே சுழலச் சுழன்றாடும் \*  
 கொல்நவிலும் மூவிலை வேல் கூத்தன் பொடியாடி \*  
 அன்னவன் தன் பொன்னகலம் சென்றாங்கு அணைந்திலளே? \*  
 பன்னி உரைக்குங்கால் பாரதமாம் \* - பாவியேற்கு

<sup>7</sup> பொன்னவரை

என்னுறு நோய் யான் உரைப்பக் கேண்மின் \* இரும்பொழில் சூழ்  
 மன்னு மறையோர் திருநறையூர் மாமலை போல் \*  
 பொன்னியலும் மாடக் கவாடம் கடந்து புக்கு \*  
 என்னுடைய கண் களிப்ப நோக்கினேன் \* - நோக்குதலும்  
 மன்னன் திருமார்பும் வாயும் அடி இணையும் \*  
 பன்னு கரதலமும் கண்களும் \* - பங்கயத்தின்  
 பொன்னியல் காடு ஓர் மணிவரை மேல் பூத்தது போல் \*  
 மின்னி ஒளி படைப்ப வீழ் நாணும் தோள் வளையும் \*  
 மன்னிய குண்டலமும் ஆரமும் நீள் முடியும் \*  
 துன்னு வெயில் விரித்த சூளாமணி இமைப்ப \*  
 மன்னு மரதகக் குன்றின் மருங்கே \* - ஓர்  
 இன்னிள வஞ்சிக்கொடி ஒன்று நின்றது தான் \*  
 அன்னமாய் மானாய் அணிமயிலாய் ஆங்கிடையே \*  
 மின்னாய் இளவேய் இரண்டாய் இணைச்செப்பாய் \*  
 முன்னாய தொண்டையாய்க் கெண்டைக் குலம் இரண்டாய் \*  
 அன்ன திருவுருவம் நின்றது அறியாதே \*  
 என்னுடைய நெஞ்சம் அறிவும் இனவளையும் \*  
 பொன்னியலும் மேகலையும் ஆங்கொழியப் போந்தேற்கு \*  
 மன்னும் மறிகடலும் ஆர்க்கும் \* - மதி உகுத்த  
 இன்னிலாவின் கதிரும் எந்தனக்கே வெய்தாகும் \*  
 தன்னுடைய தன்மை தவிரத் தான் என் கொலோ? \*  
 தென்னன் பொதியில் செழுஞ்சந்தின் தாதளைந்து \*  
 மன்னிவ்வுலகை மனம் களிப்ப வந்து இயங்கும் \*  
 இன்னிளம் பூந்தென்றலும் வீசும் எரி எனக்கே \*  
 முன்னிய பெண்ணை மேல் முள்முளரிக் கூட்டகத்து \*  
 பின்னும் அவ்வன்றில் பேடை<sup>8</sup> வாய்ச் சிறுகுரலும் \*  
 என்னுடைய நெஞ்சுக்கு ஓரீர் வாளாம் என் செய்கேன்? \*  
 கல்நவில் தோள் காமன் கருப்புச் சிலை வளைய \*  
 கொல்நவிலும் பூங்கணைகள் கோத்துப் பொதவணைந்து \*  
 தன்னுடைய தோள் கழிய வாங்கி \* - தமிழேன் மேல்  
 என்னுடைய நெஞ்சே இலக்காக எய்கின்றான் \*  
 பின் இதனைக் காப்பீர்<sup>9</sup> தாம் இல்லையே \* - பேதையேன்  
 கல்நவிலும் காட்டகத்து ஓர் வல்லிக் கடிமலரின் \*  
 நல்நறு வாசம் மற்றாரானும் எய்தாமே \*  
 மன்னும் வறுநிலத்து வாளாங்குகுத்தது போல் \*  
 என்னுடைய பெண்மையும் என் நலனும் என் முலையும் \*  
 மன்னு மலர் மங்கை மைந்தன் \* கணபுரத்துப்  
 பொன்மலை போல் நின்றவன் தன் பொன்னகலம் தோயாவேல் \*  
 என்னிவை தான்? வாளா எனக்கே பொறையாகி \*  
 முன்னிருந்து மூக்கின்று மூவாமைக் காப்பதோர் \*

<sup>8</sup> பெடை

<sup>9</sup> காப்பார்



மன்னும் மருந்தறிவீர் இல்லையே? \* - மால் விடையின்  
 துன்னு பிடரெருத்துத் தூக்குண்டு \* வன்தொடரால்  
 கன்னியர் கண் மிளிரக் கட்டுண்டு \* மாலை வாய்த்  
 தன்னுடைய நா ஒழியாது ஆடும் தனிமணியின் \*  
 இன்னிசை ஓசையும் வந்து என் செவி தனக்கே \*  
 கொல்நவிலும் எஃகில் கொடிதாய் நெடிதாகும் \*  
 என்னிதனைக் காக்குமா? சொல்லீர் \* - இது விளைத்த  
 மன்னன் நறுந்துழாய் வாழ் மார்பன் \* - மாமதி கோள்  
 முன்னம் விடுத்த முகில் வண்ணன் \* காயாவின்  
 சின்ன நறும்பூன் திகழ் வண்ணன் \* வண்ணம் போல்  
 அன்ன கடலை மலை இட்டு அணை கட்டி \*  
 மன்னன் இராவணனை மாமண்டு வெஞ்சமத்து \*  
 பொன் முடிகள் பத்தும் புரளச் சரம் துரந்து \*  
 தென்னுலகம் ஏற்றுவித்த சேவகனை \* - ஆயிரக் கண்  
 மன்னவன் வானமும் வானவர் தம் பொன்னுலகும் \*  
 தன்னுடைய தோள் வலியால் கைக்கொண்ட தானவனை \*  
 பின்னோர் அரி உருவமாகி எரி விழித்து \*  
 கொல்நவிலும் வெஞ்சமத்துக் கொல்லாதே \* - வல்லாளன்  
 மன்னு மணிக்குஞ்சி பற்றி வரவீர்த்து \*  
 தன்னுடைய தாள் மேல் கிடாத்தி \* - அவனுடைய  
 பொன்னகலம் வள்ளுகிரால் போழ்ந்து புகழ் படைத்த \*  
 மின்னிலங்கும் ஆழிப் படைத் தடக்கை வீரனை \*  
 மன்னு இவ்வகலிடத்தை மாமுது நீர் தான் விழுங்க \*  
 பின்னுமோர் ஏனமாய்ப் புக்கு வளைமருப்பில் \*  
 கொல்நவிலும் கூர்நுதி மேல் வைத்தெடுத்த கூத்தனை \*  
 மன்னும் வட மலையை மத்தாக மாசுணத்தால் \*  
 மின்னும் இருசுடரும் விண்ணும் பிறங்கொளியும் \*  
 தன்னினுடனே சுழல மலை திரித்து \* ஆங்கு  
 இன்னமுதம் வானவரை ஊட்டி \* அவருடைய  
 மன்னும் துயர் கடிந்த வள்ளலை \* - மற்றன்றியும்  
 தன்னுருவம் ஆரும் அறியாமல் தானங்கோர் \*  
 மன்னும் குறள் உருவின் மாணியாய் \* - மாவலி தன்  
 பொன்னியலும் வேள்விக்கண் புக்கிருந்து \* போர் வேந்தர்  
 மன்னை மனங்கொள்ள வஞ்சித்து நெஞ்சருக்கி \*  
 என்னுடைய பாதத்தால் யான் அளப்ப மூவடி மண் \*  
 மன்னா! தருகென்று வாய் திறப்ப \* - மற்றவனும்  
 என்னால் தரப்பட்டது என்றலுமே \* அத்துணைக்கண்  
 மின்னார் மணிமுடி போய் விண் தடவ \* - மேல் எடுத்த  
 பொன்னார் கனைகழற்கால் ஏழுலகும் போய்க் கடந்து \* அங்கு  
 ஒன்னா அசுரர் துளங்கச் செல நீட்டி \*  
 மன்னு இவ்வகலிடத்தை மாவலியை வஞ்சித்து \*  
 தன்னுலகம் ஆக்குவித்த தாளானை \* - தாமரை மேல்  
 மின்னிடையாள் நாயகனை விண்ணகருள் பொன்மலையை \*

பொன்னி மணி கொழிக்கும் பூங்குடந்தைப் போர் விடையை \*  
 தென்னன் குறுங்குடியுள் செம்பவளக் குன்றினை \*  
 மன்னிய தண் சேறை வள்ளலை \* - மாமலர் மேல்  
 அன்னம் துயிலும் அணிநீர் வயலாலி \*  
 என்னுடைய இன்னமுதை எவ்வள் பெருமலையை \*  
 கன்னி மதிள் சூழ் கணமங்கைக் கற்பகத்தை \*  
 மின்னை இருசுடரை வெள்ளறையுள் கல்லறை மேல்  
 பொன்னை \* மரதகத்தைப் புட்குழி எம் போரேற்றை \*  
 \* மன்னும் அரங்கத்து எம் மாமணியை \* - வல்லவாழ்ப்  
 பின்னை மணாளனை பேரில் பிறப்பிலியை \*  
 தொன்னீர்க் கடல் கிடந்த தோளா மணிச் சுடரை \*  
 என் மனத்து மாலை இடவெந்தை ஈசனை \*  
 மன்னும் கடல்மல்லை மாயவனை \* - வானவர் தம்  
 சென்னி மணிச் சுடரைத் தண்கால் திறல் வலியை \*  
 தன்னைப் பிறர் அறியாத் தத்துவத்தை முத்தினை \*  
 அன்னத்தை மீனை அரியை அருமறையை \*  
 முன்னிவ்வுலகுண்ட மூர்த்தியை \* - கோவலூர்  
 மன்னும் இடைகழி எம் மாயவனை \* பேய் அலறப்  
 பின்னும் முலை உண்ட பிள்ளையை \* - அள்ளல்வாய்  
 அன்னம் இரை தேர் அமுந்தூர் எழும் சுடரை \*  
 தென்தில்லைச் சித்திர கூடத்து என் செல்வனை \* -  
 மின்னி மழை தவழும் வேங்கடத்து எம் வித்தகனை \*  
 மன்னனை மாலிருஞ்சோலை மணாளனை \*  
 கொல்நவிலும் ஆழிப் படையானை \* - கோட்டியூர்  
 அன்ன உருவின் அரியை \* திருமெய்யத்து  
 இன்னமுத வெள்ளத்தை இந்தநூர் அந்தணனை \*  
 மன்னும் மதிள் கச்சி வேளுக்கை ஆளரியை \*  
 மன்னிய பாடகத்து எம் மைந்தனை \* - வெஃகாவில்  
 உன்னிய யோகத்து உறக்கத்தை \* ஊரகத்துள்  
 அன்னவனை அட்டபுயகரத்து எம்மானேற்றை \*  
 என்னை மனம் கவர்ந்த ஈசனை \* - வானவர் தம்  
 முன்னவனை மூழிக் களத்து விளக்கினை<sup>10</sup> \*  
 அன்னவனை ஆதனூர் ஆண்டளக்கும் ஐயனை \*  
 நென்னலை இன்றினை நாளையை \* - நீர்மலை மேல்  
 மன்னும் மறை நான்கும் ஆனானை \* புல்லாணித்  
 தென்னன் தமிழை வடமொழியை \* நாங்கூரில்  
 மன்னும் மணிமாடக் கோயில் மணாளனை \*  
 நன்னீர்த் தலைச்சங்க நாண்மதியை \* - நான் வணங்கும்  
 கண்ணனைக் கண்ணபுரத்தானை \* தென்னறையூர்  
 மன்னு மணிமாடக் கோயில் மணாளனை \*  
 கல்நவில் தோள் காளையைக் கண்டாங்குக் கை தொழுது \*

<sup>10</sup> வளத்தினை

என்னிலைமை எல்லாம் அறிவித்தால் எம்பெருமான் \*  
தன் அருளும் ஆகமும் தாரானேல் \* - தன்னை நான்  
மின்னிடையார் சேரியிலும் வேதியர்கள் வாழ்விடத்தும் \*  
தன்னடியார் முன்பும் தரணி முழுதாளும் \*  
கொல்நவிலும் வேல் வேந்தர் கூட்டத்தும் நாட்டகத்தும் \*  
தன் நிலைமை எல்லாம் அறிவிப்பன் \* - தான் முன நான்  
மின்னிடை ஆய்ச்சியர் தம் சேரிக் களவின்கண் \*  
துன்னு படல் திறந்து புக்கு \* - தயிர் வெண்ணெய்  
தன் வயிறார விழுங்க \* கொழுங்கயற்கண்  
மன்னும் மடவோர்கள் பற்றியோர் வான்கயிற்றால் \*  
பின்னும் உரலோடு கட்டுண்ட பெற்றிமையும் \*  
அன்னதோர் பூதமாய் ஆயர் விழவின்கண் \*  
துன்னு சகடத்தால் புக்க பெருஞ்சோற்றை \*  
முன்னிருந்து முற்றத்தான் துற்றிய தெற்றெனவும் \*  
மன்னர் பெரும் சவையுள் வாழ் வேந்தர் தூதனாய் \*  
தன்னை இகழ்ந்துரைப்பத் தான் முன நான் சென்றதுவும் \*  
மன்னு பறை கறங்க மங்கையர் தம் கண் களிப்ப \*  
கொன்னவிலும் கூத்தனாய்ப் பெயர்த்தும் குடமாடி \*  
என்னிவன்? என்னப்படுகின்ற ஈடறவும் \*  
தென்னிலங்கை ஆட்டி அரக்கர் குலப் பாவை \*  
மன்னன் இராவணன் தன் நல்தங்கை \* - வாள் எயிற்றுத்  
துன்னு சுடு சினத்துச் சூர்பணகாச் சோர்வெய்தி \*  
பொன்னிறம் கொண்டு புலர்ந்தெழுந்த காமத்தால் \*  
தன்னை நயந்தாளைத் தான் முனிந்து மூக்கரிந்து \*  
மன்னிய திண்ணெனவும் வாய்த்த மலை போலும் \*  
தன்னிகர் ஒன்றில்லாத தாடகையை \* - \* மாமுனிக்காத்  
தென்னுலகம் ஏற்றுவித்த திண் திறலும் \* மற்றிவை தான்  
உன்னி உலவா உலகறிய ஊர்வன் நான் \*  
முன்னி முளைத்தெழுந்து ஓங்கி ஒளி பரந்த \*  
மன்னிய பூம் பெண்ணை மடல்

<sup>11</sup> என்னிலைமை எல்லாம் அறிவித்தால் எம்பெருமான் \*  
தன்னருளும் ஆகமும் தாரானேல் \* - பின்னைப் போய்  
ஒண்டுறை<sup>12</sup> நீர் வேலை உலகறிய ஊர்வன் நான் \*  
வண்டறை பூம் பெண்ணை மடல்

<sup>13</sup> மண்ணிற்பொடி பூசி வண்டிரைக்கும் பூச்சூடி \*  
பெண்ணை மடல் பிடித்துப் பின்னே<sup>14</sup> \* - அண்ணல்  
திருநறையூர் நின்ற பிரான் தேர் போகும் வீதி \*  
பொரு முறையால்<sup>15</sup> செல்வம் புரிந்து<sup>16</sup>

திருமங்கையாழ்வார் திருவடிகளே ஷரணம்

<sup>11</sup> இப்பாட்டு கம்பர் பாடியது என்பர்  
<sup>12</sup> ஒண்டிரை  
<sup>13</sup> இது மிகுதியாக வழங்குவதில்லை  
<sup>14</sup> பின்பின்னே

<sup>15</sup> மறையாய்  
<sup>16</sup> பொலிந்து